
అద్వైతసిద్ధాంతప్రతిపాదకమైన, వాల్మీకి ముని కృతమైన 'జ్ఞాన వాసిష్టము'న చతుర్ధ 
పాదమున షష్టాధ్యాయమున ఉన్న శివమీదేస్తవము లోని ప్రతి శ్లోకమున 
బ్రహ్మసూత్రోపనిషన్మంత్రముల పదములు, వాక్యములు, వాని తాత్పర్యములు అత్యంత 
రమణీయముగా పొదుగబడినవి. ఇటువంటి ఈ స్తవమునకు వేదాంతమూర్తులైన 
శ్రీ దోర్చల విశ్వనాథశర్మగారు హర్షిణీ వ్యాఖ్యానమను పేర అర్థ తాత్పర్యములు విపుల 
వివరణ అందజేసినారు. ఈ వివరణలో అద్వైత సిద్దాంతమున వచ్చు అనేక పదములను 
వివరించుట జరిగినది. అక్షరదోషములను సరిచేసి సహకరించిన శ్రీ గరిమెళ్ల 
సోమయాజులు శర్మ గార్కి నమస్సులు. సాధక పాఠకులీ స్తవమును స్థిరబుద్ధితో 
అధ్యయనము చేసి ఆనంద ప్రాప్తిని పొందుదురుగాక! 





దోర్చల విశ్వనాథశర్మ 


శ్రీః 


శివమీడేస్తవః 


శ్లో వైలక్షణ్యం ధామసు యస్య త్రిషు సిద్ధం 
భోజ్యాద్భోక్తుర్భోగత ఏవం త్రివిధాచ్చ | 
యస్మాచ్ళుత్యా నాస్తి చ కళ్చిద్వ్యతిరిక్తః 
తం చిన్మాత్రం సాక్షిణమేకం శివమీడే ॥ 1॥ 
ప్ర యస్య - ఎవనికి, త్రిషు - మూడు, ధామసు - అవస్థల యందు, వైలక్షణ్యమ్‌ 
- విలక్షణత, సిద్ధమ్‌ - సిద్ధమై యున్నదో, ఏవమ్‌ - ఇట్లే, త్రివిధాత్‌ - మూడువిధములుగా 
నున్న భోజ్యాత్‌ - భోజ్యమునకంటే, భోక్తుః - భోక్తకంటే, భోగతః చ - భోగముకంటెను, 
వైలక్షణ్యమ్‌ - విలక్షణత, సిద్ధమ్‌ - సిద్ధమై యున్నదో, యస్మాత్‌ - ఎవనికంటే, వ్యతిరిక్తః 
- భిన్నుడయిన వాడు, కళ్చిత్‌చ - ఎవడును, నాస్తి - లేడో, తమ్‌ - ఆ, చిన్నాత్రమ్‌ - 
జ్ఞ ప్యేకరూపుడైన, ఏకమ్‌ - ఒక్కడైన, సాక్షిణమ్‌ - సాక్షియైన, శివమ్‌ - శివుని, ఈడే - 
స్తుతించుచున్నాను. 
తా॥ జాగ్రత్స్వప్పసుషుప్యవస్థలలో తదభిమానులకు విలక్షణముగా భోజ్యభోక్తృ 
భోగాది త్రిపుటులకతీతముగా సాక్షిరూపుడై చిన్మాత్రుడుగా వెలయు శివుని స్తుతించు 
చున్నాను. ఆ స్తుత్యుడైన శివునికన్న భిన్నముగా నే పదార్థము లేదని శ్రుతిచేత 
ప్రతిపాదించబడినది. 
వి॥ “తం చిన్నాత్రం సాక్షిణమేకం శివమీడే”, ఈ సోత్రమునందలి అన్ని శ్లోకముల 
నాల్గవ పాదముగా మకుటముగా నున్నది. చివరి “శివమీడే” అను పదములు ఈ 
స్తోత్రనామమై “శివమీదేస్తవ”మని ఈ స్తోత్రము ప్రసిద్ధినాందియున్నది. నలుబదిరెండు 
శ్లోకముల ఈ స్తుతి జ్ఞాన వాసిష్టాంతర్గతమని ప్రతీతినొంది యున్నది. దీనిని బుషి 
కృతమందురు. కాని ఆ బుషి కాని ఆ బుషులుగాని పేర్మొనబడలేదు. జ్ఞాన వాసిష్టమున 
చతుర్ధ పాదమున షష్టాధ్యాయమున నున్నట్లు స్తోత్రాంత గద్యవలన తెలియుచున్నది. 
“జ్ఞానవాసిష్టము” ప్రసిద్ధమైన అద్వైత సిద్దాంత ప్రతిపాదకమైన గ్రంథము. ఆ గ్రంథము 
ద్వాతింశత్సహగస్ర శ్లోక పరిమితమని, వాల్మీకి కృతమని అందురు. కాని 
చతుర్వింశత్సహప్రియగు శ్రీమద్రామాయణము యొక్క శైలికి దీని శైలికి భేదము 
కానిపించును. ఈ జ్ఞానవాసిష్టమునకు పెక్కు సంగ్రహములున్నవి. ఆ సంగ్రహముల 
శ్లోకముల సంఖ్యలలో భేదములున్నవి. జ్ఞానవాసిష్టాన్తర్గతమైన ఈ శివస్తుతిలోని ప్రతి 


శ్లోకమున బ్రహ్మసూత్రోపనిషన్మం త్రముల పదములు, వాక్యములు, వాని తాత్సర్యము 
రమణీయముగా పొదుగబడినవి. త్రిషు ధామసు యద్భోజ్యం భోక్తాయశ్చ ప్రకీర్తితః 
ఇత్యాద్యుపనిషన్మంత్రము యొక్క తాత్పర్యము ఈ శ్లోకము యొక్క ప్రథమార్ధమున 
సంగ్రహింపంబడినది. నేహ నానాస్తి కించన అను (శ్రుతి వాక్యము యొక్క ఏక మేవ 
అద్వితీయం బ్రహ్మ అను [శ్రుతి వాక్యము యొక్క భావముల సంగ్రహమే ఈ శ్లోకమునందలి 
మూడవ పాదము. నాల్గవ పాదమైన మకుటమున శివుని యందలి చిన్మాత్ర సజాతీయ 
విజాతీయ స్వగత భేద శూన్య సాక్షి చైతన్యరూపము స్తుతించబడినది. సుషుష్యవస్టయందు 
అజ్ఞానము భోజ్యము, ప్రాజ్ఞుడు భోక్త, నిద్రావృత్యవచ్చిన్నజై తన్యము భోగము. 
స్వప్నావస్థయందు ప్రాతిభాసికపదార్థములు ఇరుకుగదిలో పడుకొన్నవారికి కనంబడు 
గజము మొదలగునవి భోజ్యములు, తైజసుడు భోక్త, ప్రాతిభాసిక గజాది వృత్యవచ్చిన్న 
చైతన్యము భోగము. జాగ్రదవస్థయందు ఆకాశాది వ్యావహారిక పదార్థములు భోజ్యములు, 
విశ్వుడు భోక్త, ఆకాశాది వృత్త్యవచ్చిన్నవైతన్యము భోగము. ఒక పిండదేహము 
నందభిమానము గల ఒక జీవునిపై మూడవస్థలు ఒక జీవునికి సంబంధించిన వగుటచే 
నవి వ్యష్ట్రవస్థలనంబడును. ఆ జీవుడు సృష్టి యనంబడును. అతడే సుషుప్య్యవస్థ యందు 
ప్రాజ్ఞుడని, స్వప్నావస్థయందు తైజసుడని, జాగ్రదవస్థయందు విశ్వుడని, యుపనిషత్తులు 
పేర్కొన్నవి. అనేక పిండముల సమూహమైన బ్రహ్మాండమునందభిమానము గలిగి 
యుండుటచే ఈశ్వరుడు సమష్టియనంబడును. వ్యష్టిలో ప్రాజ్ఞుడనబడిన వాండే సమష్టిలో 
అవ్యాకృతుండనంబడును. వీరిరువురు సుషుప్యవస్థాభిమానులు. వ్యష్టిలో ప్రాజ్ఞునకు 
అజ్ఞానము భోజ్యమయినట్లు సమష్టిలో అవ్యాకృతునకు మాయ భోజ్యము. భోజ్య రూపతయా 
ప్రకృతిర్మాయా అని విష్ణసహస్రనామములలో భోజననామమును వివరించుచు చెప్పిన 
శంకరుల వాక్యము మాయ యొక్క భోజ్యతకు ప్రమాణము. మాయావృత్యవచ్చిన్నచైతన్యము 
అవ్యాకృతుని భోగము. వ్యష్టిలో స్వప్నావస్థాభిమాని తైజసుడు భోక్తయైనట్లు సమష్టిలో 
స్వప్నావస్థాభిమాని హిరణ్యగర్భుడు భోక్త. స్వాప్పిక వృత్యవచ్చిన్న చైతన్యము అతని భోగము. 
ఈ హిరణ్యగర్భునకు సూక్ష్మావస్థలో నున్న బ్రహ్మాందమాతనికి భోజ్యము. సమష్టియెన 
హేతువున ఈశ్వరతత్త్వము కలదు. అవ్యాకృతుని నుండి పుట్టియుండుటచే 
జన్యత్వహేతువున జీవత్వమును కలదు. ఈ హిరణ్యగర్భుడు ప్రథమ జీవుడని చెప్పం 
బడును. హిరణ్య గర్భస్సమవర్తతాగ్రే భూతస్య జాతః పతిరేక ఆసీత్‌ అను (శ్రుతి 
వాక్యమిందుకు ప్రమాణము. భూతసమూహమునకొక (ప్రభువు హిరణ్యగర్భుడు 
సృష్ట్యారంభమున పుట్టియుండెను. అని పై శ్రుతి వాక్యమునకర్థము. వ్యష్టిలో 
జాగ్రదవస్థాభిమాని విశ్వుడు భోక్తయైనట్లు సమష్టిలో వైశ్వానరుడు భోక్త. స్టూలమైన 
(బ్రహ్మాండమాతనికి భోజ్యము వ్యావహారిక విశ్వ వృత్త్యవచ్చిన్న చైతన్య మాతని భోగము. 

వ్యష్టులైన ఈ విశ్వతైజస ప్రాజ్ఞ భోజ్యభోగములకు సాక్షిగా నున్న శివుడు ఆ 
భోకృభోజ్యభోగములకు విలక్షణుడు. అనగా అతడు భోక్త కాడు. భోజ్యము కాడు. భోగము 
కాడు. అట్లే సమష్టులైన వైశ్వానర హిరణ్యగర్భావ్యాకృత భోజ్య భోగ్యములకు విలక్షణుడు, 
అతడు (శివుడు) భోక్తకాడు, భోజ్యము కాడు, భోగము కాడు. తత్సంపర్మ రహితుడైన 
సాక్షి మాత్రమే. లోకమున అసంప్పక్తునే సాక్షి యందురు గదా! భోక్షృభోజ్యభోగత్రయమును 
త్రిపుటి యందురు. ఇట్లే కర్తృకర్మ కరణములను కర్మ త్రిపుటి యని, ధ్యాతృధ్యాన 
ధ్యేయములను ధ్యాన త్రిపుటి యని పేర్కొందురు. పూర్వార్థములోని చకారము వలన 
ఈ అన్ని (త్రిపుటులకు శివుడు విలక్షణుడని తెలియుచున్నది. కర్మ జ్ఞాన త్రిపుటులను 
జ్ఞానం జేయం పరిజ్ఞాతా (కర్మ డ్రైరక జ్ఞాన త్రిపుటి) (త్రివిధా కర్మ చోదనా, కరణం కర్మ 
కర్తేతి త్రివిధః కర్మ సంగ్రహః అని స్వల్పమైన మార్పుతో చెప్పినది. పైన చెప్పిన వ్యష్టి 
సమష్టి భోజ్య భోక్తృ భోగ వైలక్షణ్యము త్రివిధావస్థల యందుండియు తదతీతుడుగా 
సాక్షిగానున్న శివుని యందున్నది. భోక్తృ భోజ్య రూపమైన ఈ ప్రపంచము క్షణికము 
నశ్వరము కావున దానికి సత్త్వము లేదు. ప్రతీతి గోచరమగుచున్నది. కావున అసత్త్వము 
లేదు. సత్వ్వాసత్త్వములు వెలుగు చీకట్లవలె ఒకచోట నుండలేనివి కావున అవి రెండును 
దాని యందుండవు. ఇకనేమి సత్తని అసత్తని చెప్పరాని అనిర్వచనీయత్వమే 
దానియందున్నది. అనగా అది కేవలము మిథ్య మాత్రమే. ఈ ప్రపంచమంతయు మిథ్యకాగా 
సత్తు చిత్తునైన సాక్షి శివుడు. అతడు సన్మాత్రుడు చిన్మాత్రుడు. కావున అతడొక్కడే స్తుత్యుడు, 
జ్లేయుడు, ధ్యేయుడు, గమ్యుడు. స్తుతి జ్ఞాన గతులు స్వస్వరూపుడైన శివుని యందు 
సంభవించవు. తానే శివుడనని గ్రహించుటయే అతని జ్లేయత. అతని కల్పితనామ 
రూపముల స్తుతించుటయే అతని స్తుత్యత. కల్పితమైన యాతని లోకము నేగుటయే 
మన గతి యని చెప్పవలెను. అంతకన్న వేటొకగతి మనకు లేదు. ఇది యంతయు 
స్వస్వరూపనిష్టాప్రాప్తికి సాక్షాత్సాధనము కాకున్నను పరంపరాసాధనము అగును. ఆ 
సాధనము ననుగ్రహించుటకే బుషు లీస్తోత్రమును రచించినారు. 

అవ॥ నిర్గుణుడు సాక్షియును నైన ఆ శివునకు జ్లేయతయే కాని ధ్యేయత లేదని 
కొందరి మతము. (పంచదశియందు నిర్గుణ (బ్రహ్మము ధ్యేయమని నిరూపింపంబడినది). 
అయినను ఈ క్రింది శ్లోకమున నిర్గుణ బ్రహ్మధ్యానావశ్యకత, బ్రహ్మము యొక్క ధ్యేయత 
ప్రతిపాదింపంబడుచున్నది. ఎట్లు అతడు ధ్యానింపందగిన వాడో నిశ్చయించి చెప్పం 
బడుచున్నది. 

శ్లో ఏకో ధ్యేయస్సాాత్మతయేతి హి వేదాంతే 

(ప్ర॥ అన్యత్‌ - ఇతరము, సర్వమ్‌ - అంతను, సంత్యజ్య - విడచియు, ఏకః - 
ఒక్కడైన, యః - ఏ శివుడు, స్వాత్మతయా - స్వాత్మరూపముగా, ధ్యేయః - ధ్యానింపం 
దగినవాడు, ఇతి - అని, హి - ప్రసిద్ధముగా, వేదాంతే - వేదాంతమునందు, శూయతే 
- వినంబడుచున్నదో, యః - ఏ శివుడు, సర్వవ్యాపీ - అంతట నిండినవాడై, భాతి చ - 
ప్రకాశించుచునే యున్నాడో, ఏషః - ఈ శివుడే, భగవాన్‌ - భగవంతుడో, తమ్‌ - ఆ, 
చిన్మాత్రమ్‌ - చిన్మాత్రుడైన, ఏకమ్‌ - ఒక్కడైన, సాక్షిణమ్‌ - సాక్షియైన, శివమ్‌ - 
శివుని, ఈడే - స్తుతించుచున్నాను. 

తా॥ మిథ్వాప్రపంచమునంతను విడచి సత్యమైన శివునే తన ఆత్మగా ధ్యానింప 
వలెనని వేదాంతమునందు వినిపించుచున్నది. ఆ శివుడే భగవానుడు, ఆయనయే 
సర్వవ్యాపిగా ప్రకాశించుచున్నాడు. సాక్షియైన ఆ యొక చిన్మాత్ర శివునే స్తుతించెదను. 

వి॥ ఉపనిషత్తులలో ఆత్మావారే ద్రష్టవ్యఃశ్రోతవ్యో మన్తవ్యో నిదిధ్యాసితవ్యః (ఆత్మ 
యొక్కటే సాక్షాత్మరించుకొనందగినది. వినదగినది - విచారించదగినది) మననము 
(యుక్తులతో చింతించుట) చేయదగినది. ధ్యానింపం(గోర)దగినది. అని చెప్పంబడినది. 
ఆత్మసాక్షాత్మారమునకు (శ్రవణము (ఉపనిష ద్గురూపదేశ వాక్యార్థ విచారణము) 
సాక్షాత్సాధనము. దానికి మనన నిదిధ్వాసనములు సహకారులు. ఇది యొక మతము. 
నీవే ఆ శివుడవై (బ్రహ్మమై) ఉన్నావు అను గురూపదేశము వినబడగానే శివోల_ హం 
(నేనే శివుడను). అహం బ్రహ్మాస్మి (నేనే బ్రహ్మమునై యున్నాను.), అను జ్ఞానము 
ఉత్తమాధికారులకు కల్లును. మధ్యమ మందాధికారులకు యుక్తులతో శివైక్యమును 
(బహ్మాక్యమును) చింతించిన పిమ్మట, చిరకాలము శివైక్యము ధ్యానించిన పిమ్మట పైనం 
జెప్పబడిన జ్ఞానము (అనుభవము) కల్లును అనుట మరొక మతము. మనన నిది 
ధ్యాసములు ఉత్తమాధికార సంపాదనమునకు సహకరించు నట్టివి అని ఈ మతము 
యొక్క తాత్పర్యము. నిదిధ్యాసమే ఆత్మసాక్షాత్మారమునకు సాక్షాత్సాధనము. (శ్రవణ 
మననములు దానికి పూర్వ మాచరింపందగినవి. అని ఈ మతము చెప్పుచున్నది. ఈ 
మతము లందును స్వాత్మతయా శివ (బ్రహ్మ ధ్యాన మంగీకరింపంబడినది. ఈ శ్లోకము 
ప్రధమార్థమున ఈ మతముల ననుసరించి స్వాత్మగా శివుని ధ్యానింపవలెనని 
వేదాంతమునందు వినంబడుచున్నదని చెప్పంబడినది. నర్వకర్మ సన్యాసము 
శివాత్మైక్యధ్యానమునకు సహకారియని గమనింపవలెను. ఈశావాస్య మిదగ్‌ం సర్వం 
యత్కించ జగత్యాం జగత్‌ తేన త్యక్తేన భుంజీథా అను ఈశోపనిషత్రథమ మంత్రము 

ఈ ప్రపంచమంతయు ఈశుని చేతనే నిండి యున్నట్లు భావించి పండులోని తొక్కును 
వదలి సారమును [గ్రహించినట్లు ప్రపంచమును (తద్భోగమును) వర్జించి ఆ ప్రపంచమున 
వ్యాపించియున్న ఈశ్వరుని సాక్షాత్మారామృతరసమునే ఆస్వాదింప వలెనని చెప్పుచున్నది. 
ఈ శ్లోకమున సర్వవ్యాపీ అను పదము చేత నీ యర్థము సంగ్రహింపంబడినది. శివుడు 
భగవానుడు, భగము కలవాడు, భగమనగా సమగ్రములైన ఐశ్వర్యము, వీర్యము, యశస్సు, 
శ్రీ, జ్ఞానము, వైరాగ్యము ఆరుగుణముల సమూహము. మరికొందరు ఈ యారుగుణముల 
కితరములైన కళ్యాణగుణములజేర్చి యాగుణములు కలవాడు భగవానుడని చెప్పుదురు. 
ప్రపంచోత్ప్సత్తివినాశములను, భూతముల గమనాగమనములను విద్యావిద్యల నెజుగు 
వాడే భగవానుండని మరికొందజు చెప్పెదరు. ఇతర దేవతలు భోగులు వారి ధ్యానము 
భోగాసక్తినే పెంచును. శివుడు విరాగిగా యోగిగా పురాణములందు వర్ణింపంబడినాడు. 
శివుని ధ్యానించుటచే వైరాగ్యాదులు కలిగి శివైక్యసాక్షాత్మారమునకు కావలసిన 
యుత్తమాధికారము లభించును. ధ్యాన మనగా సజాతీయ ప్రత్యయ (వృత్తిజ్ఞాన)ముల 
ప్రవాహము. తైలధారవలె అవిచ్చిన్నముగా (ప్రవహించు వృత్తి జ్ఞానముల ధార. ఇది 
జ్ఞానము కాదు. జ్ఞానమనగా అహం బ్రహ్మాస్మి అను చరమ వృత్తి జ్ఞానము. ఇది కలిగిన 
పిమ్మట నేను (బ్రహ్మను (శివుడను) అని ధ్యానింప నక్కజలేదు. శన్రన్హు బ్రహ్మ”ను అను 
అనుభవము కలిగిన పిమ్మట (బహ్మనుభవమునకు సాధనమైన 'నేను బ్రహ్మను” అను 
ధ్యాన మనవసరము. రామానుజీయాది మతములలో ధ్యానమే మోక్షసాధనము. దానికి 
భక్తి యనునది నామాంతరము. జ్ఞానము, (వృత్తిజ్ఞానము) కర్మ (నిష్మామముగా సత్మర్మల 
నిత్యనైమిత్తి కాదుల ననుష్టించుట) అను రెండును అంగములు. మనస్సున కలుగు 
స్పందము వృత్తిజ్ఞానము. ధ్యానమున నీ స్పందములనేకములున్నను అవి యేక స్వాత్మ 
విషయములు. ఈ యేక విషయక మనఃస్పందముల సమూహమే ధ్యానము. మనస్సున 
న్స్‌ స్పందములు లేకుండుటను లయము అని సమాధియని పేర్కొందురు. ఇది ధ్యానాంతర 
కాలికము. ధ్యాన పూర్వాంగములు యమము, నియమము, ఆసనము, ప్రాణాయామము, 
ప్రత్యాహారము, ధారణ అనునవి. సమాధ్యంతములైన యష్టాంగములు చిత్తవృత్తి 
నిరోధరూపమైన యోగమునకంగములు. ఈ చిత్తవృత్తి నిరోధరూపమైన యోగముచేత 
స్వస్వరూపావస్థానము కలుగును. ఇదియే మోక్షము. ఇది యోగుల మతము. 
అద్వైతమతమున కర్మ బహిరంగసాధనము. ధ్యాన మంతరంగ సాధనము. అయినను 
జ్ఞానమువలె సాక్షాత్సాధనములు కావు. కాని కర్మకన్న ధ్యానమునకు జ్ఞానసాధనములలో 
విచారణముతో పాటు తగినంత స్థానమున్నది. అందుకే ఈ శ్లోకమున అన్యత్సర్వం 
సంత్యజ్య శివ ఏక స్వాత్మతయా ధ్యేయః। అన్యమంతయు వదలి శివుడొక్కడే స్వాత్మగా 
ధ్యానింపందగినవాడు అని చెప్పంబడినది. ధ్యానము భావనము, ఉపాసనము అనియు 

పేర్మొనంబడును. మనస్సునకేకాగ్రత కలిగించుటకు ధ్యానము మిక్కిలి యుపయోగపడును. 
కర్మాణి చిత్తశుద్ధ్యర్థమేకాగ్రార్థముపాసనా (చిత్తశుద్ధికె కర్మ, చిత్తము యొక్క ఏకాగ్రత 
కొజికు ఉపాసనము చేయదగినవి) అని పెద్దలు చెప్పినారు. చిత్తమునందు నిష్మామత 
యేర్పడుట చిత్తము శుద్ధమైన దనుటకు నిదర్శనము. నిష్మామముగా కర్మ యాచరింప 
దగినదని భగవద్గీత పలు మారులు చెప్పియున్నది. చిత్తమునందు నిష్మామత యేర్చడినచో 
వైరాగ్యమేర్చడినట్లే. వైరాగ్యము ఆత్మవిచారసాధన చతుష్టయములలో రెండవది. 
వైరాగ్యమేర్చడవలెనన్న నిత్యానిత్య వస్తువివేకము కావలెను. ఇది భోగములందలి దోషముల 
దర్శనము చేత నేర్చడును. ఇది సాధనచతుష్టయమున మొదటిది. సాధనచతుష్టయములో 
మూడవది శమాది షట్క సంపత్తి. శమము, దమము, ఉపరతి, తితిక్ష శ్రద్ధ, సమాధానము 
అను ఆటుగుణములు కల్గియుండుటను శమాది షట్క సంపత్తి యందురు. వీనిలో 
మొదటిదైన శమము. ఏకాగ్రచిత్తమున నేర్పడునట్టిది. శమము కలుగవలెనన్న చిత్తమున 
నేకాగ్రత యేర్పడవలెను. ఈ యేకాగ్రత ధ్యానము (ఉపాసనము) వలన సిద్ధించును. 
కావుననే శివధ్యాన మవసరము. అందుచేతనే స్వాత్మ రూపమున శివుని ధ్యానము చేయుట 
ఆవశ్యకమని ఈ శ్లోకమున చెప్పబడినది. 
అవ।॥ శివుని ధ్యేయత పై శ్లోకమున చెప్పబడినది. శివుని స్వరూపము తెలియనిదే 
యాతని ధ్యానము చేయుటకు వీలుకాదు. కావున ఈ క్రింది శ్లోకమున శివుని స్వరూపము 
నిరూపింపంబడుచున్నది. 
శ్లో ఆకాశో౭_ యం స్యాద్యది దహరో నానందః 
కోహ్యేవాన్యాత్సాణభృద[త్ర గతః ప్రాణ్యాత్‌ । 
భూమానందః ప్రత్యగభిన్నస్సకలాత్మా 
తం చిన్మాత్రం సాక్షిణమేకం శివమీడే ॥ 8 ॥ 
ప్ర। యది - ఒకవేళ, దహరః - హృద్గతమైన, ఆకాశ - ఆకాశమై, అయమ్‌ - 
ఈ శివుడు, ఆనందః - ఆనందస్వరూపుడు, న - కానిచో, కోహిఏవ ప్రాణభృత్‌ -ఏ 
ప్రాణి మాత్రము, అత్ర - ఇక్కడ, గతః - ఉన్నవాడై, అన్యాత్‌ - ఇతరులు (అపాన 
కర్మనొనరించును), ప్రాణ్యాత్‌ - ప్రాణ నకర్మ నొనరించును, అయమ్‌ - ఈశ్వరుడు, 
సకలాత్మా - సర్వాత్మకుడు భూమానందః - అపరిమితానందస్వరూపుడు, ప్రత్యగభిన్నః 
ఆ స్వాత్మాభిన్నుడు, తమ్‌ - ఆ, చిన్మాత్రమ్‌ - చిన్మాత్రుడైన, సాక్షిణమ్‌ - సాక్షియైన, 
ఏకమ్‌ - ఒక్కడైన, శివమ్‌ - శివుని, ఈడే - స్తుతించెదను. 
తా॥ ప్రాణముల ధరించు జీవుడు దహరాకాశస్వరూపుడుగా శూన్యాకాశ మాత్రుడు 
గా నుండి ఆనందస్వరూపుడుకానిచో ప్రాణాపానక్రియలు నిష్ప్రయోజనములు. 
సమస్తజీవులకు స్వాత్మరూవుడైన అవరిమితానందన్వరూవుడైన ఆ శివుడు 
స్వాత్మకభిన్నుడుగానే ఉన్నాడు. అట్టి చిన్మాత్రుడైన, సాక్షియైన ఒక్కడైన, శివుని స్తుతించెదను. 

వి॥ తైత్తిరీయోపనిషత్తు యొక్క ఏదవ అనువాకమున కోహ్యేవాన్యాత్మః ప్రాణ్యద్యదేష 
ఆకాశ ఆనందో న స్యాత్‌ అను వాక్యము కలదు. దానిని వ్యాఖ్యానించుచు శ్రీశంకరు 
లాకాశ శబ్దమును సప్త్రమ్యంతముగా స్వీకరించి పరమవ్యోమ రూపమైన ఆకాశమను 
గుహ యందు - అని వివరించినారు. ఆకాశ శబ్దము ప్రథమాంతముగా స్వీకరింపం 
బడినదీ శ్లోకమున. బ్రహ్మసూత్రములందు ఆకాశస్తల్లింగాత్‌ అను సూత్రమున ఆకాశ 
శబ్దము భూతాకాశవాచి కాదని బ్రహ్మవాచి యని చెప్పంబడినది. ఈ శ్లోకమున 
ఆకాశోపమములైన జీవేశులిరువురు భూమానందాకాశాభిన్నులుగా ప్రత్యగభిన్నః 
అనుపదముతో చెప్పంబడినారు. ప్రాణాపానములు స్టూల జడ క్రియలుకావు. చైతన్యము 
నావిష్కరించు ప్రాణభృత్‌ క్రియలు. ప్రాణము జడమే యైనను చైతన్యము ప్రాణమునకు 
ప్రాణమై యున్నది. అనగా ప్రాణమునకు ప్రాణత్వము కలిగించునట్టిది. ఆ ప్రాణమే 
లేకున్న శరీరేంద్రియక్రియ లేవియును ప్రవర్తించవు. ఈ ఉపనిషత్తులలో ఇంద్రియములు 
ప్రాణముతో వివరించు కథనమొకటి యున్నది. దాని సారము “ఇంద్రియముల సాయము 
ప్రాణమున కక్కజలేదు. కాని ప్రాణములేని శరీరమున నవి నిలువక వివశములై 
ప్రాణముతో పాటే వెడలిపోవు ననుట”. ప్రాణనాపానములు రెండు ప్రాణక్రియలు. 
ప్రాణనమనగా ఉఛ్చాసనము. అపానమనగా నిశ్వాసనము. ఈ క్రియ లానందము 
కొటికు చేయంబడుచున్నవి. ఆ యానందమే ఈ శరీరమునలేనిచో నా క్రియలు 
నిష్ర్రయోజనములు. బ్రతుకుట బ్రదుకుట కొజకు కాదు. ఆనందము కొఅకు బ్రతుకుటలో 
ఆనందమున్నది. కావున జీవులు బ్రతుకుచున్నారు. అదిగాక స్వస్వరూనాందోపలబికి 
ప్రాణేంద్రియాది యుక్తమైన దేహోపాధియవసరము. కావున జీవులు బ్రతుకుచున్నను 
బ్రతుకు యొక్క ఈ పరమార్ధమును గుర్తించని జీవులు విషయానందోపలబ్దితో తృప్తి 
పడుచు బ్రతుకుచున్నారు. విషయానందము అపేక్షిత విషయ ప్రాప్తిలో కలుగును. అపేక్షిత 
విషయప్రాప్తి కలుగక నిరాశులై కొందు విషాదుల నుపయోగించి మృతిచెందుచున్నారు. 
కొందరు ధర్మమునకై ప్రాణముల తృణ ప్రాయముగా విడుచుచున్నారు. మొత్తము మీద 
అవివేకి జీవులు విషయానందము కొటకు, వివేకి జీవులు స్వస్వరూపానందోపలబ్ది కొజకు 
యత్నించుచు బ్రతుకుచున్నారు. ప్రాణాపానములు స్వకారణాధిష్టానమైన ఆనందము 
నుండి వెలువడి పునస్తత్రాప్తి కొజికే ప్రయాణించుచున్నవి. వారి అంతిమగమ్యము 
ఆయానందమే. మధ్య కాలమున నెన్నో శరీరములలో ప్రవేశించి వాని నుండి నిష్మమించి 
జన్మ మరణముల నొందుచు సుదీర్హముగా ప్రాణ ప్రయాణము సాగుచున్నది. అంతిమ 
జన్మయందు ప్రాణి శివాత్మైక్య జ్ఞానమనెడి స్వస్వరూపా నందోపలబ్ది నందినప్పుడా 
సుదీర్షప్రయాణము ముగియుచున్నది. శివాత్మైకజ్ఞానము కలిగిన ప్రాణి మరల జన్మించడు. 

కావున నాతని కాజన్మమే అంతిమము. అదియే చరమజన్మము. ఆ జన్మమందలి మరణము 
చివరి యపాననము. మరల ప్రాణనము లేదు. ప్రాణనాపాననములు ఉచ్చ్వాస 
నిశాసములు అని చెప్పుట జరిగినది. అవి గతి బేధములు. ఒక చోటి నుండి మరొక 
చోటునకు గదలుట గతి యనంబడును. లోపలి గాలి (అపానము) బయటకు పోవుట 
నిశ్యాసము. మరల లోపలికి చేరుట యనిశ్చితము కావున ఒక విధముగా నది మరణము 
వంటిది. ఉచ్చాసము బయటి గాలి (ప్రాణము) లోపలికి పోవుట ఒక విధముగా నిది 
జననము. జన్మము లేనిదే మరణము లేదు. మరణము లేనిదే జననము లేదు. జనన 
మరణములు అనాదులు. అట్లే ఉచ్చ్వాస నిశ్యాసము లనాదులు. నిశ్వాసము లేనిదే 
ఉచ్చ్వాసము లేదు. ఉచ్చ్వాసము లేనిదే నిశ్చాసము లేదు. వాయువునకు కదలిక లేదనగా 
వాయువే లేదనుటయే. అప్పుడది ఆకాశమున లీనమగును. అట్లే ఉచ్చ్వాస నిశ్వాసములు 
లేవనగా ప్రాణావాయువు స్తంభమేర్చడుట. అట్టి స్తంభము నందరి శరీరమునం దేమూలనో 
కదులు చుండును. యోగులు ప్రాణస్తంభన మొనరించెదరు. అది దీర్హకాలము చేయుట 
యోగులకును అసాధ్యము. ఉచ్చ్యాసమున సోకారధ్వని యేర్చడును. నిశ్చాసమున హంకార 
ధ్వని యేర్పడును. అవి రెండును కలసి సోత హం (ఆ శివుడనే నేను) అను నర్థము 
నొసగును. ఈ సో౭_ హం ధ్వనుల పునఃపునరావృత్తి అప్రయత్నముగా జరుగుచుండును. 
కావున నిది యొక విధముగా చేయబడని జపము. జపము కాని జపము. అనగా 
అజప. దీనికి అజపగాయత్రి యని పేర్మొనుట కలదు. గాయత్రి ప్రథమ పాదము 
తత్పదార్ధమును, ద్వితీయ పాదము త్వం పదార్థమును, తృతీయ పాదము తదుభయైక్యమును 
చెప్పును. అనగా ప్రథమ పాదము తత్పదార్థమును, ద్వితీయ పాదము అహం పదార్థమును, 
తృతీయ పాదము తదుభయైక్యమును చెప్పుననుటయే కదా! తత్త్వమసి ఉపదేశవాక్యము, 
సోత_ హమస్మి అనుభవవాక్యము. ఉచ్చ్వాసనిశ్చాసముల యావృత్తితో దీర్హవర్తులత్వమందిన 
ప్రాణము లింగరూపమందుటచే శైవులు ప్రాణమును ప్రాణలింగమందురు. తద్భానము 
ప్రాణలింగోపాసనమనంబడును. సో౭_ హమను మంత్రమునకు హంసమంత్రమని పేరు. 
సో౭_ హం సో౭_ హం సోలి హం సో౭_ హం సోయను నిట్టి యావృత్తిలో హంస పదస్స్ఫూర్తి 
యుండుట చేత దీనికి హంస మంత్రమనియు పేరుకలదు. హంస యనునదొక పక్షి 
అన్ని పక్షులకువలె దానికి రెండు రెక్కలుండవలెగదా! ఉచ్చ్వాస నిశ్యాసములు 
(ప్రాణనాపానములు) ఈ వ్రాణహంస యొక్క రెండు పక్షములు. అనగా రెండు జిక్కలు. 
తత్స్వ్వాలలో “గూటిలోని రామచిలుక” హంసకు బదులుగా వెలసిన పక్షి కాని టెక్కలు 
మాత్రము ప్రాణనాపాననములే. “సోల_ హమ్‌” అను అక్షరముల యావృత్తి కాని ఉచ్చ్వాస 
నిశ్చాసముల యావృత్తితో పాటు తదక్షరముల యావృత్తిని చేయుట కాని జప రూపములే. 
ఇది సోల హమ్‌ అను ధ్యానము కాదు. సో౭_ హమ్‌ అను అనుభవమసలే కాదు. కాని 

దానికి పరంవరాసాధనము. ఈ సాధనము భూమానందప్రాప్తికి పరంపరాహేతువని ఈ 
శ్లోకము సూచించుచున్నది. సోహమ్‌ అను అక్షరముల యావృత్తి జపమని చెప్పుట 
జరిగినది. పాతంజలయోగ సూత్రము తజ్జపస్తదర్థ భావనమ్‌ అనునది అర్ధ్థభావనమును 
జపముగా చెప్పినమాట యదార్థమే. కాని అంతగా అది వ్యవహారారూఢముకాదు. 
అర్థభావనమును జపమనుట కన్న వ్యవహారముననుసరించి ఆ వృత్తి లేక పోవుట చేత 
ధ్యానమనుటయే యుచితము. కొందజు అర్థము అంశి, అంశము (లేక) అంగి, అంగము, 
అని ద్వివిధముగా నుండును, అంశి యొకటైనపుడు యంశములు వేరువేరై యుండుట 
జ్ఞాన విషయము, వృత్తి జ్ఞానముల ధారను ధ్యానము అనుట సమంజసముగా నుండును 
అని అందురు. మరి కొందటు ఇది ఏకవిషయజ్ఞానధార కాకపోవుటచే ధ్యానమనుట 
సమంజసము కాదు అది భావన అని అందురు. కాని విషయమైన అంశి యొకటే 
యున్న జ్ఞానముల ధార కావున ధ్యానమనంబడుట కభ్యంతరముండరాదు. ఈ పక్షమున 
ధ్యానభావనములు పర్యాయ ప్రాయము లేయగును. పక్షాంతరమున భావనము వేటు 
ధ్యానము వేటు. ఈ పక్షాంతరమున అర్థ భావనము ధ్యానము కాకున్నను మననముకు 
దగ్గరగా నుండును. మననము ఆత్మసాక్షాత్మారమునకు విచారణ ధ్యానము కాకున్నను 
మననముకు దగ్గరగా నుండును. మననము ఆత్మసాక్షాత్మారమునకు విచారణ వలె 
సాక్షాత్సాధనము కాకపోయినను ధ్యానమువలె పరంపరా సాధనము అగును. 

అవ॥ పై శ్లోకము నందలి ప్రాణనాపాననములు అజపా గాయత్రిని సూచించగా 
నీ శ్లోకమున గాయత్రీమంత్రముచేత శివునారాధించి సాధకుడు శివసంజ్ఞమైన 
విష్ణుపదమును పొందునని చెప్పంబడుచున్నది. 

శ్లో ఆదిత్యాంతర్యామిణమీశ్వరమాత్మేచ్చు- 
ర్గాయత్రైవానన్యమిహాన్వహమారాధ్య I 
ప్రాష్నోత్యారాద్విష్ణుపదం తచ్చివసంజ్ఞం 
తం చిన్మాత్రం సాక్షిణమేకం శివమీడే ॥ 4॥ 

(ప్ర! యమ్‌ - ఏ, ఆదిత్యాంతర్యామిణమ్‌ - సూర్యునియం దంతర్యామిగా నున్న 
అనన్యమ్‌ - అన్యుడుకాని లేక స్వాభిన్నుడైన, ఈశ్వరమ్‌ - ఈశ్వరుని, ఆత్మేచ్చుః - 
జీవేశ్వర స్వస్వరూపమైన యాత్మను గోరువాడు, ఇహ - ఇక్కడ, గాయత్ర్యైవ - గాయత్రీ 
మంత్రము చేతనే, అన్వహమ్‌ - ప్రతిదినము, ఆరాధ్య - పూజించి, ఆరాత్‌ - శీఘ్రముగా, 
శివసంజ్ఞమ్‌ - శివమను పేరుగల, విష్ణుపదమ్‌ - విష్ణుస్థానమును, పరమానంద ధామ 
రూపకైవల్య మును, ప్రాప్నోతి - పొందునో, తమ్‌ - ఆ, చిన్మాత్రమ్‌ - చైతన్యమాత్రుదైన, 
సాక్షిణమ్‌ - సాక్షియైన, ఏకమ్‌ - ఒక్కడైన, శివమ్‌ - శివుని, ఈడే - స్తుతించెదను. 

తా॥ ఆదిత్యునియం దంతర్యామియైన తనకంటె భిన్నుడు కాని యే ఈశ్వరుని 
జీవేశ్వర స్వస్వరూపమైన యాత్మను పొందగోరు సాధకుడు గాయత్రీ మంత్రము చేతనే 

యారాధించి శివసంజ్ఞమైన విష్ణుపదమును పొందునో యా సాక్షి చైతన్య రూపుడైన 
శివునొకనినే స్తుతించెదను. 

వి॥ వేదమున ముఖ్యముగా బుగ్వేదమున గాయ త్రీచ్చందమున నిబంధింపం 
బడిన మంత్రములు (బుక్కులు) ఎన్నో యున్నవి. కాని వానన్నిటికీ గాయత్రీ మంత్రములను 
వ్యవహారము ఏర్పడలేదు. సవితృదేవతాకములైన గాయత్రీ చందమున నిబంధింపం 
బడిన మంత్రములు కూడా కొన్ని యున్నవి. వానన్నిటికి గాయత్రీ మంత్రములని 
వ్యవహారములేదు. వానిలో తత్సవితుర్వరేణ్యమ్‌ భర్గో దేవస్య ధీమహి ధియో యో నః 
ప్రచోదయాత్‌ అను మంత్రమునకే గాయత్రీ మంత్రమనిపేరు. ఈ బుక్కు సవితృ 
దేవతాత్మకము. సవితృ పదము యొక్క షస్ట్రంతరూపము కలిగి యున్నది. ఆ కారణమున 
సావిత్రి యని యనదగినదే. ఉపనయన కాలమున వటువు ఆచార్యునుద్దేశించి సావిత్రీమ్‌ 
భో అను బ్రూహి అనియే యడుగును. గాని గాయత్రీమ్‌ భో అను బ్రూహి అని అడుగడు. 
వేదమున అష్టాక్షరములు కలిగి అనుష్టుప్పంద శ్చాయతో మూడు పాదములు కలిగి 
ఇరువది నాలుగక్షరములు కలిగిన మంత్రము లెన్నో యున్నవి. అవి యన్నియును గాయత్రీ 
చ్చందమునకు చెందినవి. అయినను వానికి గాయత్రీ మంత్రములను వ్యవహారము 
లేదు. లోకమున ఆజక్షరముల నాలుగు పాదములు గలిగిన ఛందమును గాయత్రీచ్చంద 
మందురు. గాయత్రీ (సావిత్రిని జపించుటకు ముందు గాయత్రీదేవత ధ్యానింపంబడును. 
ఆమె పంచశీర్ష దశభుజి, శివునకు వలె నేత్రత్రయము, ఇందునిబద్ధ రత్నమకుటములుగల 
నైదు ముఖములు గలిగియున్నందున ఆమె శైవదేవత. దశభుజములందలి 
శంఖచక్రగదారవిందములు వైష్ణవత్వమును సూచింపకమానవు. వరదాభయముద్రలు 
దేవతాసాధారణములు. అవి ఆమె సర్వదేవతాత్మకత్వమును సూచించును. గాయన్తం 
త్రాయతీతి గాయత్రీ అను వ్యుత్పత్తి గానమును చేయువానిని కాపాడు మంత్రములన్నిటిని 
గాయత్రు లనవచ్చునని చెప్పవచ్చును. కాని ఈ మంత్రము తప్ప ఏ యితర మంత్రమునకు 
గాయత్రి యను వ్యవహారము లేదు. అనాది కాలము నుండి యుపనీతులెల్లరు ఈ 
మంత్రమునే జపించి ద్విజత్వమును బ్రాహ్మణత్వమును సార్థకమొనర్చుకొని యున్నారు. 
ఈ శ్లోకము గాయత్రీ మంత్రముచేత ప్రతిదినము శివునారాధించి శివ సంజ్ఞకమైన 
విష్ణుపదమును సాధకుడు చేరగలడు అని చెప్పు చున్నది. ఈశ్వరుడు సర్వాంతర్యామి. 
సర్వమునీశ్వరునిగా బ్రహ్మగా సర్వం ఖల్విదం బ్రహ్మ అను వాక్యము యొక్క మహార్థమును 
జ్ఞాను లనుభవించెదరు. సామాన్యులకా యనుభవముండదు. అనుభవముండదు సరికదా 
అట్లుపాసించుటకు సైతము వీలుకాదు. సర్రైక దేశమైన ఆదిత్యునియం దంతర్యామిగా 
నున్న ఈశ్వరుని గాయకత్రీమం త్రము జపించుచు గాని జపరహితముగాగాని ఉపాసించుట 
భారతదేశమున అనాదిసిద్ధముగా నున్నది. ఈ అంతర్యామియైన ఈశ్వరునాదిత్యు 

నందుపాసించుట ప్రతీకోపాసనమనంబడును. హగ్‌ంసశ్ళుచిషత్‌ ఇత్యాది మంత్రమాదిత్యుని 
హంసయని పేర్ళొన్నది. కావున ఈ ప్రతీకోపాసనము హంసోపాసనము కూడా నగుచున్నది. 
ఆ యాదిత్యావచ్చిన్న చైతన్యము స్వావచ్చిన్నచైతన్యమును సో౭£_ హమని యుపాసించుట 
యహం శబ్దము సో౭_ హమ్‌ అను దానిలో నుండుటచే సహం[గ్రహోపాసనమనంబడును. 
ఈ యహంగ్రహోపాసనము కూడా హంసోపాసనమే యగును. హంస శబ్దమునకు 
పరమాత్మ జీవాత్మ యను నర్థములు కూడా యుపనిషత్తులలో చెప్పంబడినవి. “సో౭_ 
హమ్‌” అను అక్షరములలో రెండచ్చులు, మూడు హల్లులుకలవు. హల్లులను దొలగించినచో 
“ఓమ్‌” యను నేకాక్షరమే మిగులును. ఈ యోంకార మీశ్వరవాచకమని తస్య వాచకః 
ప్రణవః అను పాతంజలసూత్రము చెప్పుచున్నది. సో౭ హమ్‌ అను దానిలోని 
తత్పదార్థాహమృదార్థ్ధములలోని విశేషణములైన సర్వజ్ఞత్వ కించిద్‌ జ్ఞాత్వాదులను తొలగించి 
యఖండార్థము నుపాసించుట హంసోపాసనము. ఈ యఖండార్థము లక్షణావృత్తిచేతనే 
లభించును. అభిధావృత్తి చేత లభించదు. కావున ఈ యఖండార్థము వాచ్యార్థము కాదు. 
సర్వజ్ఞత్వ కించిద్‌ జ్ఞత్వాదులే వాచ్యార్థములు. అవి స్ఫురించుచున్నంతకాలము జీవైశ్వరైక్యా 
ఖండార్థము స్ఫురించదు. కావున వానిని తొలగింపవలెను. అభిధావృత్తిచేత లభించిన 
సర్వజ్ఞత్వ కించిద్‌ జ్ఞత్వాదుల తొలగించి వాచ్యార్థమనన్విత మగుట వలన ప్రవర్తించిన 
జహదజహల్లక్షణావృత్తిచేత నా యఖండార్థము లభించును. విశేషణాంశమున త్యాగము 
విశిష్ట (విశేష్య) అంశమున అత్యాగము ఉండుటచే నీయర్ధము జహదజహల్లక్షణావృత్తి 
లభ్యమని చెప్పబడినది. ఓంకారము యొక్క వాచ్యార్థమైన ఈశ్వరుని యుపాసనము 
ఈ శ్లోకమునందలి ఆరాధ్య అను పదముచే చెప్పబడినది. లక్ష్యార్థమైన జీవైశ్వరైక్యము 
యొక్క జ్ఞానము “శివసంజ్ఞమ్‌ విష్ణుపదమ్‌” అను సరూప పదములచే చెప్పంబడినది. 
ఈ జ్ఞానము స్వస్వరూపము కావున దీని ప్రాప్తి విసృత కంఠమణి జ్ఞప్తివలె ప్రాష్తాప్రాప్తి 
యనంబడును. అనన్యపదముచే నీయర్థము సూచింపంబడినది. విష్ణుసంబంధము నే 
మాత్రము నంగీకరించని శైవులు రజోగుణాభిమానియైన భవుడే విశ్వమును సృజించునని 
సత్త్వగుణాభిమానియెన మృడుడే దానిని పాలించునని తమోగుణాభిమానియైన హరుడు 
దానిని సంహరించునని చెప్పి శివుడు త్రిగుణాతీతుడని చెప్పుదురు. త్రిగుణాతీతసంజ్ఞ 
విష్ణుపదమున కున్నది. విష్ణు శబ్దమునకు సర్వవ్యాప్తి గలిగి యుండుటయని అర్థము. 
పద్ధగతౌ అను ధాతువునుండి పదశబ్దమేర్చడినది. దానికి జ్ఞానరూపమైన యర్థము. ఇట్లు 
విష్ణువదవ్‌ అను సమాసము నర్వవ్యావకాత్మయంని యర్థము నొనగును. 
ఈశ్వరునారాధించిన వానికీశ్వరానుగ్రహము కలుగును. ఈశ్వరానుగ్రహమున 
నద్వైతవానన కలుగును. పిదవ జీవేశ్వరాద్దైతజ్ఞానము కొజకై యత్నించి 
సద్దుర్వనుగ్రహమున దానిని పొందునని ఈ శ్లోకము బోధించుచున్నది. శివుడు విష్ణువు 

నొక్కరనుట శివవిష్ట్వద్వైతము. ఈ శివవిష్ట్వద్వైతము విష్ణుపదమునకు జీవుడను నర్ధమును 
శివ పదమునకు నీశ్వరుడని యర్థమును చెప్పినప్పుడు జీవేశ్వరాద్వైతపారమ్యముగల 
యద్వైతుల కంగీకార్యమగును. కాని అట్లు చెప్పుట స్మార్తాద్వైతుల యాచారమున లేదు. 
అదిగాక శివవిష్ణు పదముల కీశ్వరుడను నర్థము చెప్పుట యాచారమున నున్నది. ఎట్లు 
ప్రసక్తికల్గించిరోగాని శ్రీ శంకరులు విష్ణసహస్రనామోపోద్దాతమున నీ హరిహరాద్వైతమును 
బహుధా నిరూపించిరి. ఆ నిరూపణమే యద్వైతుల యాచారము నందలి శివవిష్ట్వద్వైత 
భావనమునకు మూలమని యనుకొందును. అస్తు. విష్ణు పదము శివ సంజ్ఞము. శివుడు 
గుణాతీతుడు. శివసంజ్ఞ యా విధమున సర్వవ్యాపక పరమాత్శకేర్పడినది. శివసంజ్ఞకమైన 
యా విష్ణుపదము యొక్క ప్రాప్తికి ఈశ్వరు నుద్దేశించి చేయు పంచోపచార, షోడశోపచార, 
చతుఃషష్ట్యుపచార సహితములైన ఆరాధనములలో (పూజలలో) నేదో యొకటి పరంపరా 
సాధనమనియు నీశ్లోకము బోధించుచున్నది. అందుకే విష్ణుపదమునకు శివసంజ్ఞ 
ఈయబడినదీ శ్లోకమున. సాధారణముగా సన్యాసులు ప్రణవ జపోపాసనముల 
నాచరించుచుందురు. గాయత్రీ మంత్రమును జపించరు. శ్లోకమున వారుపేక్షించిప 
బడినారా యని సందేహించ నక్కరలేదు. సన్వ్యాస దీక్షా సందర్భమున గాయత్రీ 
మంత్రములోని ప్రథమ పాదము భూః అను వ్యాహృతిలోనికి, ద్వితీయ పాదము భువః 
అను వ్యాహృతిలోనికి, తృతీయపాదమున సువః అను వ్యాహృతిలోనికి ఉపసంహరింపం 
బడి ఆ మూడు వ్యాహృతులు ఓంకారములోని కుపసంహరింపంబడు ప్రక్రియ కలదు. 
ఉపనయన ప్రయోగమందు ఓం భూః అని ఉచ్చరించి ప్రథమపాదమును, ఓం భువః 
అని ఉచ్చరించి, ద్వితీయ పాదమును, ఓం సువః అని ఉచ్చరించి తృతీయ పాదమును 
ఆచార్యుడు వటువున కుపదేశించును. గాయత్రీమంత్రములోని మూడు పాదములకు 
వ్యాహృతి త్రయమునకు గల సంబంధము ఈ విధమున సువ్యవస్థితమై యున్నది. 
భూర్భువస్సువర్లోకములు ఓంకారములోని అకారోకారమకారముల కర్ధరూపములని 
చెప్పుట ప్రణవార్థ వివృతి గ్రంథములలో నున్నది. ఈవిధముగా ప్రణవము గూడ గాయత్రీ 
స్వరూపమైనది. కావున సన్వ్యాసులు కూడా గాయత్రి చేతనే శివునుపాసించుట 
సిద్ధమగుచున్నది. 

అవ॥ పై రెండు శ్లోకములలో జీవేశ్వరైక్యజ్ఞానము మోక్షహేతువుగా జపోపాసనలు 
పరంపరా హేతువులుగా ప్రస్తావించంబడినవి. ఈ శ్లోకమున జీవేశ్వరైక్యజ్ఞానము తప్ప 
మోక్షమునకు వేరొక మార్గము లేదని పునరుద్దాటింపంబడుచున్నది. 

శ్లో దుఃఖస్యాంతమభీప్పవఏవం సద్రూపం 
బ్రహ్మాభిఖ్యం స్వాత్మతయా హృది యం మత్వా । 

ముక్తిం యాంతీత్యత్రతు నాన్యో౭_స్పి చ పంథాః 
తం చిన్మాత్రం సాక్షిణమేకం శివమీడే ॥ 5 ॥ 

ప్ర॥ దుఃఖస్య - దుఃఖము యొక్క అన్తమ్‌ - నాశమును, అభీప్పవః - కోరువారు, 
ఏవమ్‌ - ఇట్లు, సద్రూపమ్‌ - సద్రూపుడైన, బ్రహ్మభిఖ్యమ్‌ - బ్రహ్మయను పేరుగల, 
యమ్‌ - ఏ శివుని, స్వాత్మతయా ఆ స్వాత్మగా, హృది - హృదయమున, మత్వా - 
తెలిసికొని, ముక్తిమ్‌ - ముక్తిని, యాన్తి - పొందెదరు. ఇతి అత్ర - అనుటకన్న అన్యః 
- వేరైన, పన్ఫాః - మార్గము, న అస్తి చ - లేనేలేదో, తమ్‌ - ఆ, చిన్మాత్రమ్‌ - 
చిద్రూపుడైన, సాక్షిణమ్‌ - సాక్షియైన, ఏకమ్‌ - ఒక్కడైన, శివమ్‌ - శివుని, ఈడే - 
స్తుతించెదను. 

తా॥ దుఃఖము యొక్క సంపూర్ణ నాశనము గోరువారు ఈ విధముగా సద్రూపుడైన 
బ్రహ్మమను పేరుగల యే శివు నెద నెజుగుట ముక్తిని పొందుటకేకైక మార్గము. వేరు 
మార్గము లేనే లేదు. అట్టి సాక్షిచైతన్యరూపుడైన శివుని స్తుతించెదను. 

వి॥ శరీరధారి యెవ్వరైనను క్రిమికీటకకీశపక్షిమనుష్వదేవదేవయోన్యాది జాతులలో 
దేనికి చెందిన వారైనను తామనుభవించు దుఃఖమునకంత మెప్పుడాయని నిరీక్షించెదరు. 
దుఃఖానమగువరకు దానిని కోరుచునే యుందురు. ఒక దుఃఖము తొలగి మరొక 
దుఃఖము వచ్చినచో అదియు నశించవలెనని కోరుదురు. దుఃఖము చచ్చుటలో నున్నది. 
మరల పుట్టుటలో నున్నది. బ్రతుకుటలో నున్నది. బాల్యాది వార్థక్యాంత సర్వవయస్సులలో 
నున్నది. స్వష్నమందును దుఃఖమున్నది. జాగ్రదవస్థలో నున్నదని చెప్పంబనియేలేదు. 
దుఃఖము సంపూర్ణముగా నశించ వలెనన్న జన్మజరామరణాదులుండకూడదు. అవి లేకుండ 
పోవలెనన్న వానికి మూలమైన కర్మము, దానికి మూలమైన అజ్ఞానము నశింపవలెను. 
దుఃఖమూల మజ్ఞానము. కావున అజ్ఞానము తొలగనిదే దుఃఖము తొలగదు. కొన్ని 
వైదిక కర్మల నాచరించి కొన్ని దుఃఖముల తొలగించుకొనవచ్చును. అయినను కొన్ని 
దుఃఖములు ప్రాప్తించుచునే యుండును. దుఃఖహేతువు కర్మము. కర్మమూల మజ్ఞానము. 
అజ్ఞానము తొలగిన కర్మము, తత్భల రూపమైన దుఃఖము సమూలముగా నశించును. 
దానిని కోరువారు సద్రూపుడైన శివుని తెలిసికొని అసద్రూపమైన దుఃఖమును తొలగించు 
కొనగలుగుదురు. శివుని తెలిసికొనుట యనగా శివజ్ఞానము. శివజ్ఞానమనగానేమి? 
నేను శివుడనని ఎజుగుట. సంహితాద్యుపనిషత్పర్యంతమైన సర్వ(శ్రుతి ముఖ్యముగా 
వేదాంతములనంబడు నుపనిషత్తులు స్వాత్మయే (బ్రహ్మమని చెప్పుచున్నవి. బ్రహ్మమన్నపేరు 
శివునకే ఉన్నది. ఆ శివుడే జాగ్రత్స్వప్న సుషుష్యవస్థలకు తన్మూలములైన రజస్తమస్సత్త్వ 
గుణములకు అతీతుడు శివుడే యను విషయము పై శ్లోకముయొక్క వివరణయందు 
ప్రస్తావింపంబడినట్టిదే. పై శోకము విష్ణుపదము శివసంజ్ఞమని చెప్పంబడినది. ఈ శ్లోకమున 

శివుడు బ్రహ్మాభిఖ్యుడని చెప్పబడుచున్నది. పురుష సూక్తమున వేదాహమేతమ్‌ పురుషమ్మహాన్త 
మాదిత్యవర్ణం తమసః పరస్తాత్‌, తమేవం విద్వానమృత ఇహ భవతి నాన్యః పన్థాః విద్యతే 
అయనాయ అను మన్రమొకటి గలదు. ఆ మన్రములోని నాన్యః పన్థాః అను పదములే 
ఈ శ్లోకమున స్వీకరింపంబడినవి. 4వ శ్లోకమున ఆదిత్యాంతర్యామీశ్వరోపాసనము చెప్పం 
బడినది. ఈ శ్లోకమున పరమేశ్వరునాదిత్య వర్గునిగా చెప్పిన మంత్రముయొక్క తాత్పర్యము 
సంగ్రహింపంబడుచున్నది. ఆదిత్యుడు తేజస్స్వరూపుడు. చీకటికవతలి వాడు. ఆదిత్య 
కర్తయెన పరమేశ్వరుడు అజ్ఞానమున కావలి జ్ఞానమే స్వరూపముగా గలవాడు. తమసః 
పరస్తాత్‌ (చీకటి కవతల) అను పదములీయర్థమును, సగుణనిర్దుణిక్యమును చెప్పునవి. 
ఈ మన్రములో 'వేది యను పదమునకు ఉపాసనము అని యర్థమా! లేక జ్ఞానమని 
యర్థమా యను సందేహమును స్వాత్మతయా మత్వా అను శ్లోకములోని పదములు 
తొలగించుచున్నవి. పిపీలికామార్గమున గాని విహంగ మార్గమున గాని పరమేశ్వరుని 
స్వాత్మగానే తెలిసికొనవలెనని చెప్పుచున్నవి. మోక్షప్రాప్తికి మరొక మార్గము లేదని ఈ 
మంత్రము పై శ్లోకములోని ముక్తిం యాంతి అను పదములు వివరించుచున్నవి. ఇచట 
ముక్తి యనగా కైవల్యము. సగుణ (బ్రహ్మ పారమ్యవాదుల మతము ననుసరించి ముక్తి 
నాలుగు విధములు లేక అయిదు విధములుగా నుండును. సాలోక్యము - పరమేశ్వరుని 
లోకములో నుండుట అనగా పరమేశ్వరునకు తనకు లోకమొకటే యగుట. సామీష్యము 
- పరమేశ్వరుని లోకమునందును అతనికి దగ్గరగా నుండుట. సాలోక్యముక్తి నొందుటలో 
తృప్తి చెందని వారీ ముక్తిని గోరుకొందురు. ఆనంద స్వరూపుడైన భగవంతునికి దగ్గజిగా 
నుండు వారికానందమధికము అని వారి యుద్దేశము. సారూప్యము - పరమేశ్వరుని 
రూపముతో సమానమైన రూపము నొందుట. నిత్యులైన గరుడ విష్వక్సేనాదులు తప్ప 
మృత్యులోకము నుండి ముక్తులైన జీవులకు పరమేశ్వరుని లోకము చేరగానే కోరిన 
వారికి పుణ్యబలమున పరమేశ్వరుని రూపముతో సమానమైన రూపము లభించును. 
సాయుజ్యము - పరమేశ్వరునిలో కలిసిపోవుట. పరమేశ్వరుని శరీరములోని భాగమగుట 
యొకవిధమైన సాయుజ్యము. పరమేశ్వరునిలోని యాత్మలో కలసిపోవుట మరొక విధమైన 
సాయుజ్యము. ఇదియే కైవల్యము. ఈ యర్థమున సాయుజ్యపదము వేదపురాణాదులలో 
కనిపించుచున్నది. మొదటి యర్థము నంగీకరించిన సాయుజ్యమునకన్న కైవల్యమును 
వేరొక ముక్తిగా నంగీకరింపవలసి యుండును. సారి - ఇది ముక్తి భేదములను ప్రస్తావించిన 
కాన్ని సందర్భములలోనే కానవచ్చును. అన్ని సందర్భములలో కానరాదు. జగద్వ్యా 
పారమును వదలి మిగిలిన (అణిమాది) యెశ్వర్యము నొందుట. వీనిలో కైవల్యము తప్ప 
మిగిలిన ముక్తు లుపాసనగా లభ్యములు. కైవల్యము మాత్రము జ్ఞానాదేవ హి కైవల్యమ్‌ 
అని చెప్పినట్లుగా జ్ఞానముననే లభించునట్టిది. కావున నిర్గుణ బ్రహ్మ పారమ్యవాదులు 

“మత్వా అను పదమునకు తెలిసికొని అను నర్ధమును చెప్పినను, మందాధికారుల 
విషయమున స్వాత్మగా బ్రహ్మనుపాసించి అను నర్థమును అంగీకరించెదరు. కైవల్యమును 
నిర్గుణ బ్రహ్మస్వాత్మగా బ్రహ్మనుపాసించి అను నర్ధమును అంగీకరించెదరు. కైవల్యమును 
నిర్గుణ (బ్రహ్మ పారమ్యవాదులు మాత్రమే యంగీకరించెదరు. వీరి మతమున 
(బ్రహ్మమునందు సజాతీయ విజాతీయ స్వగత భేదములు లేవు. కావున ఆ భేదములున్న 
సాలోక్యాది ముక్తులు సంపూర్ణముక్తులు కావు. అట్రైనను ఉపాసకులు సాలోక్యాది ముక్తుల 
నొంది జ్ఞానియన పరమేశ్వరు నుండి తత్త్వమసి యను నుపదేశము నొంది అహం 
బ్రహ్మాస్మి యను ననుభవమున అనగా కైవల్యముక్తిని పొందెదరు. కావున నీ నాలుగు 
ముక్తులు పొందినవారు కూడా విష్ట్వాదులు (బ్రతికి నన్నాళ్ళు వారివారి లోకములలో 
జీవించి వారిలోకము లుపసంహరింపంబడు కాలమున లోకేశ్వరునిచే తత్త్వమసి యను 
నుపదేశమునొంది అహంటబ్రహ్మాస్మి యను ననుభవమును అనగా కైవల్యముక్తిని 
పొందుదురు. ఇట్లు సాలోక్యాది క్రమమున కైవల్యమునొందుట క్రమముక్తియని బహుకాల 
సాధ్యమగుట వలన పిపీలికా మార్గమని చెప్పబడును. ఈ లోకముననే సద్గురువు యొక్క 
తత్త్వమసియను నుపదేశమునొంది అహంటబ్రహ్మాస్మి యను ననుభవమును పొందుట 
సద్యోముక్తియని విహంగమార్గమని చెప్పబడును. చీమవలె నాలస్యముగా చేరు పిపీలికా 
మార్గమిదికాదు. పక్షివలె శీఘ్రముగా చేరు మార్గమిది. రెండు మార్గములలో కైవల్యము 
నొందుట యున్నది కావున న సపునరావర్తతే అను బ్రహ్మసూత్రమున సాలోక్యాది ముక్తుల 
నొందిన వారికి కూడా పునరావృత్తి లేదని చెప్పంబడినది. 
అవ॥ పై శ్లోకమున కించిద్‌ జ్ఞత్వ సర్వజ్ఞత్వాది సర్వగుణ వర్ణితమైన ఆత్మ జీవేశ్వర 
స్వరూపముగా నెరిగిన వారు ముక్తినొందెదరని చెప్పబడినది. కించిద్‌ జ్ఞత్వ సర్వజ్ఞత్వాది 
గుణములు లేని శుద్ధాత్మానుభవము శుష్మమై ఆనందహీనముగా నుండు నేమో యను 
ప్రశ్చకీ శ్లోకమున సమాధానము చెప్పంబడుచున్నది. 
శ్లో తస్య జ్ఞానానందరసో౭_ స్యపి చాస్తూలో౨_ 

హ్రస్వోం జో యోం_ణుత్వవిహీనో న చ దీర I 

అద్వైతాత్మకపూర్ణశివో యో బ్రహ్మాఖ్యః 

తం చిన్మాత్రం సాక్షిణమేకం శివమీడే ॥ 6 ॥ 

ప్ర॥। తస్య - ఆ శివునకు, జ్ఞానానందరసః అపి - జ్ఞానానందరసము కూడ, అస్తి 

- కలదు, అపి చ - మరియు, యః - ఏ శివుడు, అస్టూలః - స్టూలుడు కాడో, 
అహస్వః - పొట్టివాడుకాడో, అణుత్వహీనః - అణుత్వములేని వాడో, దీర్ధః నచ. = 
పొడవైన వాడును కాడో, అజః - పుట్టుకలేనివాడో, అద్వైతాత్మకపూర్ణశివః - భేదము 
లేని పరపూర్ణ శివ స్వరూపము కలవాడో, తమ్‌ - ఆ, సాక్షిణమ్‌ - సాక్షియైన, చిన్మాత్రమ్‌ 
- చిన్నాత్రుడైన, ఏకమ్‌ - ఒకడైన, శివమ్‌ - శివుని, ఈడే - స్తుతించెదను. 

తా॥। కేవలమాత్మ స్వరూపుడైన శివునందు జ్ఞానానందరసము కూడా కలదు. 
అతడు స్టూలుడు కాడు. అంతమాత్రమున సూక్ష్మాణుస్వరూపుడని చెప్పరాదు. అతడు 
పొట్టివాడు కాదు. పొడుగువాడునుకొందురేమో పొడుగువాడును కాదు. అసలు శరీరమే 
లేదాతనికి. అతనికి సజాతీయ, విజాతీయ స్వగత భేదములు లేవు. కావున అతడు 
పరిపూర్ణుడు. అట్టి చిన్మాత్ర సాక్ష్యేక స్వరూపుడైన శివుని స్తుతించెదను. 

వి॥ జ్ఞానానందాదులు ఆత్మస్వరూపములు. శివస్వరూపములు. అయినను అవి 
యాత్మయైన శివునకంటె భిన్నములుగా భాసించును. అంతమాత్రము అవి భిన్నములని 
యనుకొనరాదు. శివుడు స్టూలత్వహ్రస్వత్వములు లేనివాడు. అంతమాత్రమున ఆయనకు 
అణుత్వదీర్షత్వములున్నవని చెప్పరాదు. లోకమున అణుత్వమున్నచోట మహత్త్వముండదు. 
మహత్త్వమున్నచోట అణుత్వముండదు. అందుచే ఆయా అణుమహత్పదార్థములు 
పరిపూర్ణములని చెప్పంబడుట కవకాశము లేదు. కాని పరమాత్మ పరిపూర్ణుడు అనగా 
దేశకాల వస్తు పరిచ్చేదములు లేనివాడు. అందువలన ఇది యని చెప్పంబడనట్లే ఇదికాదు 
అనియు చెప్పంబడడు. అసలు ఈ ధర్మములు శరీరగతములుగా లోకమున కనిపించును. 
అసలు శరీరమే యాతనికి లేదు. కావున పుట్టుట, ఉనికి, పెరుగుట, మానుట, క్షీణించుట, 
మరణించుట అను షడ్భావ వికారములు అతనికి లేవు. జాయతే అస్తి వర్ధతే విపరిణమతే 
క్షీయతే నశ్యతి అను నీయారు క్రియలచే చెప్పంబడినవీ షడ్భావవికారములు. వీనిలో 
అస్తి యను దానికి సత్తయను అర్థమున్నను ఇది పుట్టిన తరువాత లోకమున ఉన్నదను 
వ్యవహారము చేతనేర్చడినది. కావున ఈ సత్త పరమాత్మయందలి పారమార్థిక సత్తకాదు. 
జన్మానంతరికమైన ఈ సత్త వికారరూపము. కాని త్రికాలాబాధ్యత్వరూపమైనదికాదు. 
జన్మాది షడ్భావ వికారములు శరీరధారులకే యుండును. శరీరములేని పరమాత్మకు 
బ్రహ్మాఖ్య శివునకు ఇవి యుందవు. సజాతీయ భేదమనగా ఒక జాతికి చెందిన రెండు 
వ్యక్తుల మధ్యగల భేదము. మామిడి చెట్టును చెట్టే. తాడిచెట్టును చెట్టే. కాని ఒకటి 
మామిడియే కాని తాడి కాదు. మరొకటి తాడియేకాని మామిడికాదు. విజాతీయ భేదమనగా 
రెండు జాతుల మధ్యగల భేదము. మనుప్య జాతి, వృక్షజాతి కాదు. వృక్షజాతి మనుప్యజాతి 
కాదు. వృక్షము మనుష్యుడు కాదు, మనుష్యుడు వృక్షముకాడు. ఇది విజాతీయ భేదము. 
స్వగత భేదమనగా ఒక వ్యక్తి యందుండు అవయవముల మధ్యగల భేదము చేతులు 
కాళ్ళు ఒకవ్యక్తికి చెందినవే యైనను, చేతులు కాళ్ళుకావు, కాళ్ళు చేతులు కావు. శివునకు 
సజాతీయవిజాతీయ స్వగత భేదములు లేవు గనుక ఆయన అద్వైత స్వరూపుడు. శివుడు 
పరిపూర్ణుడు. దేశకాల వస్తుపరిచ్చేదముల లేనివాడు. దేశ పరిచ్చేదమనగా ఒక చోట 
నున్న వస్తువు మరొక చోట లేకుండుట. కాల పరిచ్చేద మనగా ఒక కాలమందున్న 
వస్తువు మరొక కాలమున లేకుండుట. వస్తుపరిచ్చేదమనగా వస్తువుల మధ్యగల భేదము 
(పీఠము, పీఠమే కాని దూలము కాదు - దూలము దూలమే కాని పీఠము కాదు). ఈ 
త్రివిధ పరిచ్చేదములు లేనివాడగుటచే శివుడు పరిపూర్ణుడు. 

అవ॥ పై శ్లోకమున శివుని పరిపూర్ణత చెప్పంబడినది. పరిపూర్ణతా ధర్మముచే 
నాయనకు ధ్యేయత్వముండవచ్చును గదా యను సంభావనము ఈ క్రింది శ్లోకమున 
నివారింపంబడుచున్నది. 
శ్లో ధ్యాతృధ్యానధ్యేయభిదాం యః పరిహృత్య 
స్వస్తో భూత్వా కేవల ఏకః పరిశిష్టః | 
స్వానన్యత్వం పశ్యతి యద్‌జ్ఞః సమభక్తిః 
తం చిన్మాత్రం సాక్షిణమేకం శివమీడే ॥ 7॥ 
ప్ర।॥ యః - ఎవడు, ధ్యాతృధ్యానధ్యేయభిదామ్‌ - ధ్యాత, ధ్యానము, ధ్యేయము 
అను భేదమును, పరిహృత్య - విడిచి, స్వస్థః - స్వరూపనిష్టుడై, కేవలః - కేవలుడై, ఏకః 
- ఒకడుగా, పరిళిష్టః - మిగిలియుండునో, యద్‌ జ్ఞః - దేనినెజుగువాడు, సమభక్తిః - 
సమానప్రీతిగలవాడై, స్వానన్యత్వమ్‌ - స్వాభేదమును, పశ్యతి - చూచునో, తమ్‌ - ఆ, 
చిన్మాత్రమ్‌ - చిత్స్వరూపుడైన, సాక్షిణమ్‌ - సాక్షియైన, ఏకమ్‌ - ఒకడైన, శివమ్‌ - 
శివుని, ఈడే - స్తుతించెదను. 
తా॥ ధ్యాతృ, ధ్యాన, ధ్యేయ భేదమును విడిచి కేవలస్వరూప నిష్ణుడై యొక్కడుగా 
మిగిలియుండునో జ్ఞానస్వరూపుడై, సమాన ప్రీతిగలవాడై, స్వాభేదమునే యంతట చూచునో 
ఆ సాక్షి చిన్మాతైక శివునే స్తుతించెదను. 
వి॥ మనస్సృందరూపమైన జ్ఞానము వేటు, జ్ఞప్తివేణు, మనస్సృందము మనస్సులో 
కలుగునట్టి వికారము లేక పరిణామము. మనస్సున కధిష్టానముగా నున్నట్టిది జ్ఞప్తి. 
అది పరిణామరహితము. మరొక విధముగా నిట్లు చెప్పవచ్చును. జ్ఞానము వేటు, 
విషయజ్ఞానము వేటు. విషయజ్ఞానము మనోవృత్తి రూపము. విషయజ్ఞానము వృత్తి భేద 
రహితము. ఏకరూపము. ఒక విషయమును తెలిసికొనుట, మనోవృత్తిని తెలిసికొనుటను 
తెలియక పోవుటను సమముగా తెలిసికొను తెలివి విషయజ్ఞానము. జ్ఞాత యొక్క 
వ్యాపారము జేయము నందది వ్యాపించును. ఈ వ్యాపారమున నొకవైపు జ్ఞాత యుండును. 
మరొక వైపు జేయ ముండును. జ్ఞాతృ జ్జేయ విలక్షణము జ్లేయము. జ్ఞాతృవిలక్షణము. 
ఇట్టి మనోవృత్తి రూప జ్ఞానములలో విషయమొకటియే కొంత కాలమున్నప్పుడు ఆ 
జ్ఞానముల ధార ధ్యానమనంబడును. అది ధ్యాతృ ధర్మము. ధ్యేయము విషయము. 
సాధారణముగా సాధకులచే నీశ్వర విషయకమైన ధ్యానము చేయంబడుచుండును. 
ఈశ్వరుడీ ధ్యానమున విషయము. అనగా ధ్యేయము. సాధక జీవుడు ధ్యాత. అతని 
వ్యాపారము ధ్యానము. ఈ ధ్యాతృ, ధ్యాన ధ్యేయభేదమును విడిచి తనలో తానొక్కటిగా 
మిగిలిపోవు జ్ఞానము శుద్ధజ్ఞానము. పరమార్ధమున జీవేశ్వరులిరువురి స్వరూపమదియే. 
ప్రీతి తారతమ్యము లేకపోవుటచే నాదృ(గూపుడు సమభక్తియని చెప్పంబడును. ఈ దృక్కు 

దృశ్య ప్రతి ద్వంద్వికాడు. జ్ఞానత్రిపుటి యందు ధ్యానత్రిపుటి యందు వ్యాపించి 
యుండునది. వృత్తి జ్ఞాన సమయమున జ్ఞాత జ్లేయమును తనకు భిన్నముగానే చూచును. 
కాని యా కేవల జ్ఞాతకు సర్వమును స్వానన్యమే స్వాభిన్నమే. స్వరూపేతర మందు 
మిథ్యా దృష్టియుండుటచే ధ్యాతృధ్యేయ జ్ఞాతృజ్జేయ భేదమును విడిచి యుండును. అదియే 
పరమాత్మ. అతడే శివుడు. సాక్షిమాత్రుడు. చిన్నాత్రుడు. ఈ సమభక్తినే శ్రీమద్భగవద్గీత 
ఏకభక్తి యని పేర్కొన్నది. సమసమాన శబ్దములొకప్పు డేకార్థవాచకములై యుండును. 
రషాభ్యాం నోణస్సమానపదే అను వ్యాకరణసూత్రమున సమాన శబ్ద మేకార్థవాచకము. 
అట్లే భగవద్గీతలోని సమం బ్రహ్మ అను చోట గల సమశబ్దమును కూడ ఏకార్థవాచకముగా 
భావింపవలెను. తేషాం జ్ఞానీ నిత్యయుక్త ఏక భక్తిర్విశిష్వతే. “అర్ద్ధార్థిజిజ్ఞాస్వార్త భక్తుల 
కన్న ఏక భక్తియెన జ్ఞాని విశిష్టుడని ఈ భగవద్గీతా వాక్యము తెలుపుచున్నది. సమభక్తి 
ఏకభక్తి అనునవి సమానార్థకములు. అనగా ఏకార్థకములు. జ్ఞానివాచకములు. “యద్‌జ్ఞః 
సమభక్తి? అను మాటలు ఆత్మజ్ఞాని సమప్రీతికలవాడై యుండునని తెలుపును. 
అవ॥ పరమాత్మ శివునెజిగిన వాడు సమభక్తి యగునని శివుని మహిమపై శ్లోకమున 
కొనియాడబడినది. ఈ శ్లోకమున ఆ శివుని చతుష్పాద్విభూతి వర్ణింపంబడుచున్నది. 
శో యస్యైవైకం పాదమముం వై భువనాఖ్యం 
త్యక్త్వా నానాకారతయివ త్రిభిరన్నైః । 
ఐక్యం లబ్బా భాతి చ యోగీ క్రమశో౭_స్మిన్‌ 
తం చిన్మాత్రం సాక్షిణమేకం శివమీడే ॥ 8 
ప్ర యస్య - ఎవనియొక్క భువనాఖ్యమ్‌ - భువన నామకమైన, ఏకమ్‌ - ఒక, 
పాదమ్‌ ఏవ - పాదమునే, నానాకారతయా ఏవ - పెక్కు ఆకారములు కలదగుట 
చేతనే, త్యక్త్వా - విడిచి, అన్యైః - ఇతరములైన, త్రిభిః - మూడు పాదములతో, ఐక్యమ్‌ 
- ఏకత్వమును, లబ్బ్వా - పొంది, క్రమశః - క్రమముగా, అస్మిన్‌ - ఈ శివునియందు, 
యోగీ చ - యోగికూడ, భాతి - ప్రకాశించునో, తమ్‌ - ఆ, చిన్నాత్రమ్‌ - చిన్మాత్రుడైన, 
సాక్షిణమ్‌ - సాక్షియైన, ఏకమ్‌ - ఒకడైన, శివమ్‌ - శివుని, ఈడే - స్తుతించెదను. 
తా॥ పరమాత్మ నాలుగు పాదములలో ఈ సమస్త భువనములొకపాదము. ఇది 
నానాకారములు కలదు. దీనిని విడిచి మిగిలిన మూడు పాదములలో నైక్య మొంది 
క్రమముగా శివునందు యోగి ప్రకాశించును. అట్టి సాక్షి చిన్మాత్రుడైన యొక శివుని 
స్తుతించెదను. 
వి॥ బ్రహ్మసూత్రప్రథమాధ్యాయమున ప్రథమపాదమున జ్యోతిశ్చరణాధికరణ 
మున్నది. అందు భువనము లన్నియు పరమేశ్వరుని యొక పాదమని త్రిపాద్విభూతి 
దివియందున్నదను అర్ధముగల మంత్రము ప్రస్తావించబడినది. అదే ఈ శ్లోకమున 

వివరింపబడినది. వేదములలో చతుష్పాదహ్మ నిరూపణము లేక చతుష్పాదాత్మ 
నిరూపణమున్నది. అది ద్వివిధముగా నున్నది. ఒకటి ఛాందోగ్య ప్రకారము (పురుష 
సూక్త (ప్రకారము) రెండవది మాండూక్యోపనిషత్రకారము. పురుషసూక్తమున, 
ఛాందోగ్యోపనిషత్తు నందును పాదో9_ స్య విశ్వా భూతాని త్రిపాదస్యామృతం దివి, (ఇతని 
యొక పాదము సర్వభూతమయముగా మృత్యులోకమున నున్నది. మిగిలిన మూడు 
పాదములు ద్యులోకమున నున్నవి) పురుషుని (బ్రహ్మ) యొక్క పాదమైన ఈ 
భూతములన్నియు పరస్పరవిలక్షణములై నానాకారములుగా నున్నవి. అందుచేతనే అవి 
దుఃఖరూపములుగానున్నవి. ద్యులోకమందలి పాదత్రయము సచ్చిదానందాత్మకము. యోగి, 
దుఃఖమయమైన నానాకారముగా నుండుటచే నీ మృత్యులోకస్థపాదమును విడిచి ఏకాకారమై 
ఆనందరూపముననున్న పాదత్రయముతో నైక్యమంది ప్రకాశించును. నానాత్వము 
దుఃఖమునకు హేతువు. జాగ్రత్స్వప్నములు నానాకారములు. కావుననే దుఃఖమయములుగా 
నున్నవి. సుషుప్తియందు నానాత్వము లేదు. కావున జీవులంద జానందరూపమైన సుషప్తిని 
సర్వలౌకికానందాధికముగా భావించి యితర లౌకికానందముల విడుచుటకు సైతము 
వెనుదీయక సుషుష్యానందమును కోరుచున్నారు. అనగా నీలోకము నందలి 
యానందములు క్షణికములు. దుఃఖపూర్వములు. దుఃఖాంత రితములు. అనంతర 
దుఃఖములు. అనగా లౌకిక సుఖములననుభవించుటకు పూర్వము మిక్కిలి దుఃఖకరమైన 
యత్న మొనర్పవలసి యుండును. ఇంత చేసియు ఆ సుఖములు క్షణమాత్రముండి 
నశించిపోవును. తరువాత మరల దుఃఖమే. ముందు వెనుకలలో దుఃఖముండుటచే నా 
సుఖములును స్వకాలమున కూడ దుఃఖరూపములే యగును. అందుచేత వివేకులైన 
యోగు లీనశ్వర సుఖాభాసరూపమైన ఈ లోకమనెడి పాదమును విడిచి పరమేశ్వరుని 
త్రిపాద్రూపముతో అనగా సచ్చిదానందాత్మక బ్రహ్మముతో నైక్యమొంది ప్రకాళించెదరు. 
సుషుప్తిలోని యానందము జాగ్రత్ప్వప్పానందాధికమైనను అదియు శాశ్వతముగాదు. 
కనుకనే అదియే జాగ్రత్స్వప్న దుఃఖ హేతువు. కావున దానిని సైతము యోగులు విడచెదరు. 
వారు అజ్ఞానరూపమైన యా సుషుష్యానందము నందును తృప్తిచెందక భూమానంద 
రూపమైన త్రిపాదహ్మతో నైక్యమొంది ప్రకాశించెదరు. జాగ్రత్స్వప్పసుషుప్తి రూపావస్మా 
త్రయమునకు సాక్షియెన నాల్గవ దైన త్రిపాదానంద రూపమైన సాక్షి శివ చైతన్యానందములో 
మునిగి ప్రకాశించెదరు. పై మాటలు మాండూక్యోపనిష (త్రకారము చతుష్పాదాత్మ 
స్వరూపము ప్రస్తావింపంబడినట్రైనది. (ఇది మొదటి శ్లోకమును వివరించు సందర్భమున 
దాదాపు పూర్తిగా వివరింపంబదినది). విశ్వ వైశ్వానరులు వారి జాగ్రత్ర్రపంచము ఆత్మ 
యొక్క ప్రథమ పాదము తైజస హిరణ్యగర్భులు, వారి స్వప్న ప్రపంచము ఆత్మ యొక్క 
ద్వితీయ పాదము; ప్రాజ్ఞావ్యాకృతులు వారి సుషుప్తి ఆత్మ యొక్క తృతీయ పాదము. 
జాగ్రత్స్వ్వప్న సుషుష్యవస్థలకు సాక్షిగా నుండి ఈయవస్థ నభిమానించు విశ్వవైశ్వానరులకు 

తైజస హిరణ్యగర్భులకు ప్రాజ్ఞావ్యాకృతులకు విలక్షణముగా నున్న తుర్యమైన ఆత్మ 
కేవలానందమయము. వురుషసూక్తములో చెప్పబడిన త్రిపాద్విభూతిరూపము. 
పురుషసూక్తమున సాక్షి చైతన్యమును త్రిపాద్విభూతియని మాండూక్యోపనిషత్తున తుర్య 
పాదము అని భిన్నభిన్నముగా చెప్పంబడినను ఉక్తి భేదమేగాని తాత్సర్యమున భేదములేదు. 
పురుషసూక్తములోని ఏకపాదమున మాండూక్యోపనిషత్తులో చెప్పంబడిన జాగ్రత్స్వప్ప్నసుషప్తి 
రూపావస్థాత్రయము ఏక రూపములు. అట్లే మాండూక్యో పనిషత్తులోని చతుర్థ్భపాదమున 
పురుషసూక్తమున చెప్పంబదిన త్రిపాద్విభూతియనేక రూపములు అనియు గమనింపవలను. 
క్రమశః - అను పదము మొదలు లౌకిక భోగవైరాగ్యమును, పిదప జ్ఞానమును పొందిన 
వానికే తరువాత శివత్వప్రాప్తియని సూచించును. 
అవ॥ పై శ్లోకమున పురుషసూక్తములోని విశ్వా భూతాని అను పదములు 
పరమేశ్వరుని ప్రథమ పాదమున పేర్ళాన్నవి. అందలి విశ్వ శబ్దము సర్వ పర్యాయము. 
ఈ శ్లోకమున సర్వమును బ్రహ్మముగా బ్రహ్మమును సర్వముగా దర్శింపవలెనని చెప్పం 
బడుచున్నది. 
శ్లో సర్వాత్మస్థం స్వాత్మతయా సంప్రతిపన్న- 
స్స్వస్థం యం వై సర్వతయా చ ప్రతిపన్నః । 
పూర్ణానందో భాదృగనంతః పురుషసాత్‌ 
తం చిన్మాత్రం సాక్షిణమేకం శివమీడే ॥ 9 ॥ 
ప్ర సర్వాత్మస్థమ్‌ - సర్వజీవుల (భూతములులో నున్న యమ్‌ - ఎవనిని, 
స్వాత్మతయా - స్వాత్మగా, సంప్రతిపన్నః - గుర్తించిన, స్వస్థమ్‌ - స్వాత్మలో నున్న 
వానిని, సర్వతయా - సర్వభూతమయముగా, ప్రతిపన్నః - గుర్తించిన, పురుషః - 
పురుషుడు, భాద్భగ్‌ - తేజస్స్వరూపుడు, దృక్స్వరూపుడుగా, అనంతః - అంతములేనివాడు, 
పూర్ణానందః చ - పూర్ణానందస్వరూపుడును, స్యాత్‌ - అగును. 
తా॥ సర్వభూతస్టాత్మను స్వాత్మగా, స్వాత్మను సర్వభూతస్టాత్మగా గుర్తించిన పురుషుడు 
అనంత పూర్ణానంద జ్ఞానరూపుడైన శివునితో నైక్యమొందును. అట్టి సాక్షి చిన్నాత్రుడైన 
శివునే స్తుతించెదను. 
వి॥ భగవద్గీతలోని సర్వభూతస్థ మాత్మానాం సర్వభూతాని చాత్మని ఈక్షతే యోగ 
యుక్తాత్మా సర్వత్ర సమదర్శనః అను శ్లోకము చెప్పిన విషయమునే ఈ శ్లోకమును 
స్వల్పమైన మార్పులతో చెప్పినది. గీతలోని సమదర్శనః అను పదమునకు స్పష్టవివరణ 
మీ శ్లోకమున లేదు. ఈ శ్లోకమున గీతా శ్లోకమున లేని మోక్ష రూపములైన పూర్ణానందత్వ 
భాదృక్త్వానంతత్వములు చెప్పంబడినవి. సమదర్శనః అను పదము యొక్క భంగ్యంతర 
వివరణములే యని యన్నను యనవచ్చును. 

అవ॥ పై శ్లోకము సర్వమును స్వాత్మగా స్వాత్మను సర్వముగా నిశ్చయించుట 
చెప్పంబడినది. ఈ శ్లోకమున సర్వశబ్దముతో నారంభింపంబడిన సర్వజ్ఞత్వమన్న పదముతో 
నారంభీంపంబడుచున్నది. 
శ్లో సర్వజ్ఞత్వమ్మాయికమీశే చ త్యక్త్వా 
కించిద్‌ జ్ఞత్వం తద్వదముష్మిన్నపి జీవే 1 
చిన్మాతైక్యం పశ్యతి యోగీ లక్షణయా 
తం చిన్మాత్రం సాక్షిణమేకం శివమీడే ॥ 10 ॥ 
ప్ర॥ మాయికమ్‌ - మాయవలన నేర్పడిన, సర్వజ్ఞత్వమ్‌ ఆ సర్వజ్ఞత్వమును, 
ఈశే - ఈశ్వరునందు, తద్వద్‌ - అట్లే, కించిద్‌జ్ఞత్వమ్‌ - కించిద్‌జ్ఞత్వమును, అముష్మ్మిన్‌ 
- ఈ, జీవే అపి చ - జీవునందును, త్యక్త్వా - విడిచి, లక్షణయా - జహ దజహల్లక్షణచే, 
చిన్నాతైక్యమ్‌ - చిన్మాతైక్యమును, యోగీ - యోగి, పశ్యతి - చూచును, తమ్‌ - ఆ, 
చిన్మాత్రమ్‌ - చిన్నాతుడైన, సాక్షిణమ్‌ - సాక్షియిన, ఏకమ్‌ - ఒకడైన, శివమ్‌ - శివుని, 
ఈడే - స్తుతించెదను. 
తా మాయ వలన ఈశ్వరునకు సర్వజ్ఞత మేర్చడినది. దాని నాయీశ్వరుని 
యందే విడువవలెను. అట్లే అవిద్యవలన కించిద్‌ జ్ఞత్వము నా జీవుని యందే విడువవలెను. 
అప్పుడు జీవేశ్వరోభయసాధారణమైన జ్ఞత్వము అనగా చిన్మాత్రత్వము మిగులును. ఇట్లు 
సర్వజ్ఞత్వ కించిద్‌జ్ఞత్వములేకవ్యక్తియం దనుపపన్నములు కావున వానిని విడచి లక్షణచే 
చిన్మా[తత్వము గహింపవలెను. ఆ చిన్మాత్ర స్వరూపుడు సాక్షియైన శివునొకనినే 
స్తుతించెదను. 
వి॥ శబ్దమున కర్ణము నొసంగుశక్తి యున్నది. కావుననే మనకు శబ్దము వినబడగానే 
అర్థము స్ఫురించుచుండును. ఈ శక్తికి అభిధయనిపేరు. దానికే వాచకత్వమనియు 
నామాంతరము. ఈ శబ్దమున కీయర్థము రావలెను అను ఈశ్వరేచ్చ శక్తి యని కొందటు, 
వక్తయొక్క ఇచ్చ శక్తి యని కొందజు చెప్పెదరు. ఈ బాలుడు సింహము అనునటువంటి 
వాక్యములలో శబ్దముల నుండి వచ్చిన యర్థము అనుపపన్నము. బాలుడు సింహము 
కాదు కదా. చెప్పిన వాడు ఉన్మాది కాదు. కావున నాతడు సింహమునకున్నటువంటి 
పరాక్రమము కలవాడు అను నర్ధమున ప్రయోగించినాడు. ఇటువంటి సందర్భమున 
సింహశబ్దము సింహగత పరాక్రమ సదృశ పరాక్రమమును బోధించును. ఈ 
పరాక్రమగుణమును సింహశబ్దము గౌణీవృత్తిచే బోధించును. ఇట్లే గంగలో గొల్లపల్లె 
యను వాక్యములోని గంగలో అను శబ్దము గంగా సామీష్యమును బోధించును. గంగలో 
గొల్లపల్లియుండుట యసంభవము. ఈ వాచ్యార్థము అనుపపన్నము. కావున గంగా 
శబ్దము గంగాసామీష్యము అను నర్ధమును లక్షణా వృత్తిచే బోధించును. అభిధాశక్తిచే 

లభింపని ఈ యర్థము వాచ్యార్థము కాదు. లక్షణావృత్తిచే లభించిన యర్థము కావున 
దీనిని లక్ష్యార్థమందురు. వ్యాచ్యార్థము యొక్క యుపపత్తి యుభయత్ర యుండుటచే 
ఆలంకారికులు గౌణీవృత్తిని గూడా లక్షణా భేదమునుగానే చెప్పెదరు. గొల్లపల్లెయను 
వాచ్యార్థమును పూర్తిగా వదలి సామీష్యమును అను నర్ధమును చెప్పినందు వలన సింహము 
అను వాచ్యార్థమును పూర్తిగా వదిలి పరాక్రమమును బోధించుటచే పై రెండు 
వాక్యములలోని సింహ గంగా శబ్దములు లక్షకములు. అవి జహల్లక్షణా (వాచ్యార్థమును 
విడచిన లక్షణ) వృత్తిచే పరాక్రమ సామీప్యార్థములను బోధించును. కావున యా యర్ధములు 
లక్ష్యార్థములు. బల్లెములు ప్రవేశించుచున్నవి. అను వాక్యమున బల్లెములు స్వయముగా 
ప్రవేశించంజాలకపోవుటచే వాచ్యార్థానుపపత్తి కారణముగా లక్షణావృత్తి నంగీకరింప 
వలసియున్నది. ప్రవేశన క్రియలో బల్లెములతోపాటు వానిని పట్టుకొన్న వారు కర్తలుగా 
నున్నందున వాచ్యార్థమును విడువక పోవుటచే అజహల్లక్షణ (వాచ్యార్థమును విడువని 
లక్షణ) మని ఈ లక్షణ పేర్ళొానంబడును. ఆ దేవదత్తుడేవీడు అను వాక్యమున “ఆ యను 
శబ్దము దేవదత్తుని చూచిన భూతకాలమును వీడు అను శబ్దము వర్తమాన కాలమును 
విశేషణములతో కూడిన దేవదత్తుడును విశేష్యమున నన్వయించవలెను. కాని భూతకాలము 
వర్తమాన కాలము ఒకసారి యుండుట యనుపపన్నము. కావున భూతకాల వర్తమాన 
కాలాంశముల విడచి “దేవదత్త” అను విశేష్యమును విడువక యుండుటచే నీ లక్షణను 
జహదజహల్లక్షణ (వాచ్యార్థ) విశేషణముల విడిచి విశేష్యాంశమును విడువని లక్షణయని 
పేర్మొనంబడును. అట్లే తత్త్వమసి, సో౭ హమ్‌ యను వాక్యములలోని తత్పదార్థము 
సర్వజ్ఞత్వాది గుణవిళిష్టుడైన ఈశ్వరుని త్వమహమ్పదములు కించిద్‌జ్ఞత్వాది గుణ విశిష్టుడైన 
జీవుని బోధించును. కాని సర్వజ్ఞత్వాదులు కించిద్‌జ్ఞత్వాదులకు విరుద్ధములు కావున, 
నొక విశేష్యమున నుండక పోవుటచే వాచ్యార్థమనుపపన్నము. కావున నిచ్చట పై 
వాక్యమునందు వలెనే విశేషణాంశ పరిత్యాగము విశేష్యాంశాపరిత్యాగ ముండుటచే ఇచట 
అంగీకరింపంబడిన లక్షణ జహదజహల్లక్షణ యగును. జహదజహల్లక్షణ నంగీకరించని 
వారు ఇచట జహల్లక్షణచే వాక్యార్థ బోధము నంగీకరించెదరు. విస్తరభయముచే ఈ 
యంశము వివరింపంబడలేదు. ఈ శ్లోకమున ఈశ్వరుని యందలి మాయికమైన 
సర్వజ్ఞత్వమును విడచి జీవునియందలి కించిద్‌జ్ఞత్వమును విడిచి నిర్గుణమైన ఆత్మ 
అఖండార్థము లక్షణావృత్తిచే లభించునని ఆ లక్ష్యార్థము అఖండము చిన్మాత్రైక్యమను 
నట్టిది. కావున నీయర్ధము అఖండ వాక్యార్థమనంబడును. 

అవ॥ పై శ్లోకమున జీవో దేవస్సనాతనః వంటి వాక్యముల అఖండలక్ష్యవాక్యార్థము 
బోధింపంబడినది. ఈ శ్లోకమున నాత్మయందలి సర్వజ్ఞత్వ కించిద్‌ జ్ఞత్వగుణముల 
యనుపపత్తి చిన్మాత్రాత్మయందు నిరూపింపంబడుచున్నది. 


శివమీడేస్తవః 27 


శ్లో సర్వజ్ఞోఐ_పి స్వాధికహీనోల_సకలజ్ఞః 
కించిద్‌ జ్ఞోర పి స్వామిని లీనోల_ కించిద్‌జ్ఞః | 
జ్ఞానాజ్ఞానాభ్యామపి చాన్యః పరమాత్మా 
తం చిన్మాత్రం సాక్షిణమేకం శివమీడే ॥ 11 ॥ 
ప్ర॥ సర్వజ్ఞోల_పి - సర్వజ్ఞుడైనను, స్వాధికహీనః - తనకంటే నధికుడులేనివాడై, 
అసకలజ్ఞః - అసర్వజ్ఞుడు, భవతి - అగుచున్నాడు, కించిద్‌జ్ఞో౨_ పి-కించిద్‌ జ్ఞుడైనను, 
స్వామిని లీనః - స్వామియందు నిలీనుడై, అకించిద్‌జ్ఞః - ఏమియు తెలియనివాడు, 
భవతి - అగుచున్నాడు. పరమాత్మా - పరమాత్మ, జ్ఞానాజ్ఞానాభ్యామపి - 
జ్ఞానాజ్ఞానములకంటెను, అన్యః - వేరైనవాడు, తమ్‌ - ఆ, చిన్మాత్రమ్‌- చిన్మాత్రుడైన, 
సాక్షిణమ్‌ - సాక్షియైన, ఏకమ్‌ - ఒకడైన, శివమ్‌ - శివుని, ఈడే - స్తుతించెదను. 
తా॥ సర్వజ్ఞుడైనను స్వాధికహీనుడైనందున, అసర్వజ్ఞుడే యగుచున్నాడు. 
కించిద్‌జ్ఞుడైనను స్వామి యందు నిలీనుడై నందున అకించిద్‌ జ్ఞుడేయగు చున్నాడు. 
పరమాత్మ జ్ఞానాజ్ఞానములకన్యుడు. ఆ చిన్నాత సాక్షియైన ఏకైక శివునే స్తుతించెదను. 
వి॥ ఈశ్వరునకు సమానుడైన వాడే లేనందున అధికుడుండ జాలడని వేరుగా 
చెప్పనవసరము లేదు. ఈశ్వర శబ్దమునకు సర్వాధికత్వమే యర్థము. ఈశ్వరుడు 
సర్వస్వరూపుడు. సర్వజ్ఞుడు స్వాధికుడు లేనందున స్వాధిక జ్ఞాన మాతనికి లేదు. సర్వములో 
స్వాధికము కూడ నొకటి కావున ఈశ్వరుడు సర్వజ్ఞుడు కాడని వ్యాజస్తుతి చేయబడినది. 
జీవుడు కించిద్‌జ్ఞుడు. కించిద్‌జ్ఞుడననుకొనుటచేతనే ఈశ్వరత్వము నందలేక పోవుచున్నాడు. 
కించిద్‌జ్ఞుడు తన జ్ఞేయమున కీశ్వరుడైన కావచ్చును. తనకు తెలియని దానికీశ్వరుడు 
కాజాలడు. జీవుడు ఈశ్వరునందు లీనుడై యుండును. జీవుడు ప్రాజ్ఞతైజస విశ్వరూపుడుగ 
తన జాగ్రత్వ్వప్నసుషుప్తల నభిమానించును. ప్రాజ్ఞ సమష్టి యవ్యాకృతుడనంబడును. 
అవ్యాకృతైక దేశుడు ప్రాజ్ఞుడు. అవ్యాకృత నిలీనుడే యగుచున్నాడు. ప్రాజ్ఞని నుండి 
జనించు తైజసవిశ్వులు నవ్యాకృత నిలీనులేయగుచున్నారు. సుషుప్య్యవస్థాఖిమానియైన 
ప్రాజ్ఞుడు నేమియునెజుగ కుండును. ఏమైన నెజిగిన కదా కించిద్‌జ్ఞుడగును. 
స్వప్నజాగ్రద్దశలలోని యెజుగుటయు నజ్ఞానములోనిదే. కావున కించిద్‌జ్ఞత్వము కూడ 
జీవునకు లేదని ప్రాఢవాదఫణితిలో జీవుని యల్పత్వము నిరాకరింపంబడినది. ఫలితముగా 
ఈశ్వరునాధిక్యము (సర్వజ్ఞత్వము) జీవుని యల్పత్వము (కించిద్‌జ్ఞత్వము) నిరాకరింపం 
బడుటచే జీవేశ్వర భేదములేనిదై చిన్మాతైక్యము సిద్ధించుచున్నది. జ్ఞానమనగా తెలిసికొనుట. 
ఇది మనసు యొక్క క్రియ. ఈ జ్ఞానము స్వరూపజ్ఞానముకాదు. కనుక జ్ఞానముకన్న 
అన్యుడు పరమాత్మ. అజ్ఞానము అనగా తెలియని తనము. ఇది అభావరూపమని 
తార్మికులందురు. వేదాంతులు మాత్రము భావరూపమందురు. ఈ యజ్ఞానము కన్న 
జ్ఞప్తి స్వరూపుడైన పరమాత్మ అన్యుడే. అజ్ఞాన శబ్దమున మొదట నజ్‌ అను అవ్యయమున్నది. 

దానియర్థములలో అల్పత్వము కూడ నొక యర్థము. కావున అజ్ఞాన మనగా 
కించిద్‌జ్ఞత్వము. జ్ఞానమనగా సర్వజ్ఞత్వము. అజ్ఞానము జీవ లక్షణము. జ్ఞానమీశ్వర 
లక్షణము. జ్ఞప్తి, ఈ రూపుడైన పరమాత్మ ఈ జ్ఞానాజ్ఞానములకన్న నన్యుడు. 
అవ॥ పై శ్లోకమున సర్వజ్ఞత్వ కించిద్‌ జ్ఞత్వాద్యుపాధిరహిత కేవల పరమాత్మ 
ప్రతిపాదింపంబడినది. ఈ శ్లోకమున పరమాత్మ ఓంకారార్థమని చెప్పంబడుచున్నది. 
శ్లో ఓంకారార్డో హంసరహస్యః పరిపూర్ణః 
ప్రత్యగ్రూపో భాతి చ పంచాక్షరగమ్యః । 
ఈశస్సోల. స్మీత్యేవ సమాధ్యా విదితస్స్యాత్‌ 
తం చిన్మాత్రం సాక్షిణమేకం శివమీడే ॥ 12 ॥ 
ప్ర॥ ఓంకారార్థః - ఓంకారము అను నొక పదమునకర్థమైనవాడు, హంసరహస్యః 
- సోత హమను మంత్రము యొక్క రహస్యమైనవాడు, పరిపూర్ణః - దేశకాల వస్తు 
పరిచ్చేదములు లేనివాడు, ప్రత్యగ్రూపః - స్వాత్మరూపుడు, పంచాక్షరగమ్యః - పంచాక్షర 
మంత్రమునే పొందదగిన, సః - ఆ ఈశుదనే, అస్మి - అగుచున్నాను, ఇతి ఏవ - 
అనియే, సమాధ్యా - సమాధిచేత, విదితః - తెలియబడినవాడు, స్యాత్‌ - అగును, తమ్‌ 
- ఆ, చిన్మాత్రమ్‌ - చిన్మాత్రుడైన, సాక్షిణమ్‌ - సాక్షియైన, శివమ్‌ - శివుని, ఈడే - 
స్తుతించెదను. 
తా॥ పరమాత్మ ఓంకారము యొక్క అర్థము. హంస మంత్రము యొక్క రహస్యము. 
పరమాత్మ పరిపూర్ణుడు. స్వాత్మరూపుడు పంచాక్షరగమ్యుడైన ఆ ఈశుడును నేనగుచున్నానని 
సమాధిచే తెలియంబడును. ఆ సాక్షి చిన్మాతైక శివుని స్తుతించెదను. 
వి॥ వ్యష్టిసమష్ట్యభిమాని, జాగ్రదవస్థాభిమాని, అకారార్థము- విశ్వవైశ్వాన 
రోభయము. వ్యష్టి సమష్ట్రభీమాని స్వప్నావన్థాభిమాని, ఉకారార్థము- తైజసహిరణ్యగర్భో 
భయము. మకారార్థము వ్యష్టి సమష్ట్యభిమాని ప్రాజ్ఞావ్యాకృతోభయము. అర్ధమాత్రార్ధము 
- తురీయమైన సాక్షి స్వరూపము. చివరి అర్ధమాత్రలో ఓంకార మంతయు లీనమైయున్నది. 
అది రూపాయ వంటిది. అట్లే వ్యష్టి సమష్ట్యభిమాని. షట్మమీయర్ధసూత్ర యొక్క అర్ధమైన 
సాక్షి స్వరూపమందు లీనమై యున్నది. చతుష్పాద్రూపమైన సాక్షియైన, ఈ ఆత్మ యందు 
ప్రాజ్ఞావ్యాకృతోభయమందు తైజసహిరణ్యగర్భోభయము ముప్పావలాలో అర్ధరూపాయగా 
నున్నది. తైజస హిరణ్యగర్భోభయమందు, విశ్వ వైశ్వానరోభయము అర్ధరూపాయలో 
పావలా రూపమున నున్నారు. ఇట్లు మాండూక్యోపనిషత్తునందోకారార్థము చతుష్పాదాత్మగా 
నిరూపింపంబడినది. హంస మంత్రమనగా సో౭_ హమను మంత్రము ఉచ్చ్వాసము 
అంతరాకాశమున, నిశ్వాసము బహిరాకాశమున లీనమగును. ఆకాశమున అంతర్భహి 
ర్భేదము ఉపాధికృతము. ఉపాధి లయము కాగా అంతరాకాశము బహిరాకాశము ఏక 
రూపమైనట్లు ఆకాశోపమమైన ఆత్మయొక్క లోపలి భాగము (ప్రత్యగాత్మయని పిలువ 

బడును). ఆత్మయొక్క బయటి భాగము (పరమాత్మ యనంబడును). లోపల *'బయటి? 
అను శబ్దములు ఉభయాత్మలను వేరుచేయు శరీరో పాధికృతభేదబోధకములు తొలగిపోగా 
జీవేశ్వరు లేకాత్మ యగుదురు. కారణ శరీరమైన అజ్ఞానము తజ్జన్య సూక్ష్మస్తూల శరీరములు 
రెండు మొత్తము శరీరతయము ఉపాధిగా ప్రత్యగాత్మ పరమాత్మ భేద జ్ఞానము 
కలుగచేయుచున్నవి. సో౭ హమను మంత్రము యొక్క అర్థమును భావించుచు శరీర 
త్రయోపాధిని విలీనము చేయగా మిగులు బహిరంతర్భేదము లేని యేక పరమాత్మయే 
హంసమంత్రరహస్యము. పరమాత్మయొక్క పరిపూర్ణత్వము వెనుక మంత్రమునందే 
వివరింపంబడినది. పంచాక్షరము నమః శివాయ యను మంత్రములోని యక్షరములన్ని 
వేదాక్షరాణి యావంతి ఇత్యాది సూక్తి ప్రకారము శివనామములు అగుచున్నవి. అన్నింటికిని 
శివుడనియే యర్థము. అన్ని యక్షరములు శివవాచకములైనచో నీ పంచాక్షరగమ్యః అని 
చెప్పుటెందుకు, అను ప్రశ్నము కలుగును. మహాజనపరిగృహృతమగుటచే నీ పంచాక్షర 
మంత్రజపము అభ్యర్షితమగును - అని ప్రశ్నకు సమాధానము. సురేశ్వరాచార్యులీ పంచాక్షర 
మంత్రమున కనేక విధములుగా నర్థము చెప్పినారు. ఆ యర్ధములన్నింటికి శివైక్యమునందే 
పర్యవసానము. బుగ్వేదము, యజుర్వేదము సామవేదము అని వేదములు మూడు. 
వానికి (వేద) త్రయమని పేరు గలదు. (అథర్వాంగిరసములలో వేద త్రయమందు లేని 
మంత్రములు కొన్ని సంగ్రహింపబడినవి). ఆ మూడు వేదములలో యజుర్వేదము 
మధ్యమము. యజుర్వేద మధ్యమమున రుద్రాధ్యాయము (నమకము) కలదు. దానికి 
మధ్యమున నమస్స్పోమాయచ అను అనువాకము కలదు. దాని మధ్యమమున నమః 
శివాయ అను మంత్రము కలదు. ఈ మంత్రమున కాది యందు నమః అను అవ్యయము, 
అంతమున చతుర్ధీ విభక్తియు కలవు. ఈ మంత్రమున శివ శబ్దము మధ్యమున న్నునది. 
శివ శబ్బము యొక్క మహత్త్వము బహు పురాణములలో బహుధా వివరింపంబడినది. 
వశి కాంతౌ శివః స్మృతః అను సూక్తి యొకటి కలదు. హిసి ధాతువు నుండి సింహ 
శబ్దము వర్ణ వ్యత్యయ కారణముగా నేర్పడినట్లు ఇచ్చా కాంత్యర్థకమైన వశిధాతువు నుండి 
శివ శబ్దమేర్చడినది. ద్వ్యక్షరమైన ఈ శబ్దము ఉచ్చరించు వారల ద్వివిధపాపముల 
పోగొట్టకలదు. ఒకటి విధి విహితమైన కృత్యము చేయకపోవుట, రెండవది నిషిద్ధమైన 
యకృత్యమును కృత్యమంత (కద్దగా చేయుట. ఈ రెండు దోషములలో చేరని దోషములే 
యుండజాలవు. అవి రెండు (అనగా సర్వదోషములు) శివ శబ్లోచ్చారణముచే నశించును. 
(ఈ జన్మమునకు పూర్వము భూతకాలమున ఓ శివా నీకు నమస్మరించలేదు. ఈ జన్మలో 
నమస్మార సమకాలముననే నాకు విదేహముక్తి యేర్చడినది. కావున ఈ జన్మమునకు 
భవిష్యకాలమున నమస్కారము చేయంజాలను. (శివ శబ్దమునుచ్చరించువారి) ఈ భూత 
భావ్యపరాధముల రెంటిని క్షమించుమని యొక కవి చమత్మారముగా చెప్పెను). 

అవ॥ పై శ్లోకమున శివుడు పంచాక్షరము గలవాడని చెప్పంబడినది. శైవులైనవారు 
పంచాక్షరము జపించెదరు. కావున శైవులకు శివుడు ప్రాప్యుడగును. శైవులు కాని 
వైష్టవాదులకతడు గమ్యుడు కాడనునపోహ యేర్పడు నవకాశము కలదు. ఈ శ్లోకమున 
నాయపోహ తొలగింపంబడుచున్నది. 
శ్లో॥ శైవాగమ్మో వైష్ణవగమ్యశ్శివ ఏకః 

సరై వ్రరన్యైర్వేదమత స్టైర్న చ గమ్యః । 

శైవాదై వతధ్యాతృభిరవ తు సంగమ్యః 

తం చిన్మాత్రం సాక్షిణమేకం శివమీడే ॥ 183 ॥ 

(ప్ర ఏకః - ఒకడైన, శివః - శివుడు, శైవాగమ్యః - శైవులకు పొందరానివాడు, 
వైష్ణవగమ్యః - వైష్ణవులకు ప్రాప్యుడు, అన్వైః - ఇతరులైన, వేదమతసైః - వేద మతస్థులైన, 
సర్వై - అందరిచేతను, గమ్యః చ న - గమ్యుడుకాడు, శైవాద్ర్వైతధ్యాతృభిః ఏవ - 
శైవాద్వైతమున ధ్యానించువారి చేతనే, సంగమ్యః - చక్కగా పొందదగినవాడు, తమ్‌ - 
ఆ, చిన్మాత్రమ్‌ - చిన్మా(త్రుడైన, సాక్షిణమ్‌ -సాక్షియైన, ఏకమ్‌ - ఒకడైన, శివమ్‌ - 
శివుని, ఈడే - స్తుతించెదను. 

తా॥ ఒకడైన శివుడు ద్వైతులైన శైవులకు గమ్యుడు కాడు, అద్వైతులైన వైష్ణవులకు 
గమ్యుడు. శివుడు జీవేశ్వరభేదము నంగీకరించు నే వేదమతస్థుల చేతను గమ్యుడుగాడు. 
శైవాద్వైతధ్యానమొనర్చువారి చేత చక్కగా పొందదగినవాడు, ఆ చిన్మాతైక సాక్షియైన 
శివుని స్తుతించెదను. 

వి॥ జీవేశ్వరభేదము నంగీకరించిన వారు ద్వైతులు. తద్భేదము నంగీకరించని 
వారద్వైతులు. ద్వైతసిద్ధాంతమున స్వతంత్రపరతంత్ర భేదమున పదార్థము ద్వివిధము. 
పదార్థము నందలి ఈ ద్విత నంగీకరించు వారు ద్వైతులు. ఈశ్వరుడు స్వతంత్రుడు. 
జీవజడ భేదమున అస్వతంత్రపదార్థము గూడ ద్వివిధము. ఈ విధముగా స్వతంత్రాస్వతంత్ర 
రూప ద్వితను జీవజడరూపద్వితను అంగీకరించు వారు ద్వైతులు. ద్వితయే ద్వైతము. 
ఇట్టి ద్వితయే వేదపురాణాగమ సిద్దాంతమని పూర్ణప్రజ్ఞులను పేరుగల మధ్వాచార్యులు 
ప్రతిపాదించినారు. వారి మతానుయాయులు విష్ణుపారమ్యము నంగీకరించినందున 
వైష్ణవ్రులనంబడుదురు. మాధ్వులని కూడ వారికి వ్యవహారమున కలదు. వీరు వైష్టవులైనను 
వేదప్రామాణ్యము నంగీకరించిన వారైనను వారికి విష్ణువను నామాంతరము గల శివ 
పరబ్రహ్మము లభింపదు. కాని వైష్టవులైనను జీవేశ్వర భేదమునంగీకరించని వారికా 
శివబ్రహ్మప్రాప్తి కలదు. కావున శివుడు వైష్టవ గమ్యుడు. జీవుడు, ఈశ్వరుడు, జడము 
అని పదార్థము మూడు విధములుగ నుండును. ఈ మూడింటికి తత్త్వ త్రయమనియు 

పేరుకలదు. జడము జీవున కొజకేయున్నది కావున పదార్థము, జీవుడు కూడ ఈశ్వరుని 
కొబికే యున్నాడు(రు). కావున జీవుడు పదార్థరూపుడు. జడము జీవునకు శరీరముగా, 
జీవుడీశ్వరునకు శరీరముగా నుండుటచే జీవజడములీశ్వరార్థములే ఐయున్నందున 
పదార్థములే. చెట్టు వంటి వాడీశ్వరుడు. కొమ్మల వంటి వారు జీవులు. రెమ్మల 
సముదాయము వంటిది జడము. మొత్తము వృక్షము రెమ్మల సముదాయముచేత, జీవుల 
సముదాయముచే విశిష్టమైన వృక్షము ఒక్కటిగా వ్యవహరింపంబడుచున్నది. అట్లే 
జడజీవవిశిష్టు డీశ్వరు డొక్కడేయని యంగీకరించువారు విశిష్టాద్వైతులనంబడుదురు. 
ఈ విళిష్టాద్వైతులలో విష్ణుపారమ్యము నంగీకరించు వైష్ణవులు శివపారమ్యము 
నంగీకరించు శైవులును కలరు. ద్వైతులైన మాధ్వవైష్టవులతో విభేదించినవారు కావున 
వీరిని శ్రీ వైష్టవులందురు. శ్రీ శంకరుల సమకాలికులైన నీలకంఠులు బ్రహ్మసూత్రముల 
కొక భాష్యము రచించిరి. అందు శివ పారమ్యము నిరూపింపంబడినది. దానికప్పయ్య 
దీక్షితులద్వైతపరముగా నొక వ్యాఖ్యానము రచించినారు. వీరు అద్వైతులు కారని, శివశ్రీ 
ముదిగొండ నాగలింగ శాస్త్రి గారు అద్వైతపరముగా అప్పయ్య దీక్షితుల వారు చేసిన 
వ్యాఖ్యానమును ఖండించుచు మరొక వ్యాఖ్యానము చేసినారు. నీలకంఠాచార్యుల వారి 
భాష్యమునందలి శివపారమ్యమునకు బదులు విష్ణు పారమ్యమును నిరూపించుచు 
రామానుజాచార్యుల వారు విశిష్టాద్వైతపరముగా బ్రహ్మసూత్రములకు భాష్యమును 
రచించినారు. శివపారమ్యమైనను విష్ణుపారమ్యమైనను సూల చిదచిద్విళిష్ట కార్య బ్రహ్మకు 
అభేదము విశిష్టాద్వైత మనంబడును. అద్వైతమను పేరున్నను తత్త్వత్రయము నంగీకరింపం 
బడినందున |తైతమనుట యుచితము. తైతమద్వైతము లేనిదే సంభవించదు. కావున 
తైతము కూడ ద్వైతమే యనందగును. శివ విష్ణ భేదమునంగీకరించనివారు ద్వైతులైనను 
విశిష్టాద్వైతులైనను వేదము ప్రమాణముగా నంగీకరించు నట్టి వేదమతస్థులెవరికైనను 
నా యేకైక శివుడు గమ్యుడు కాడు. నీలకంఠాచార్యుల మతము శివాద్వైతములో పేర్మొనం 
బడినను శివ శ్రీ ముదిగొండ నాగలింగారాధ్యులవారి మతమున విశిష్టా ద్వైతమున కన్న 
వేరుకాదు. వారి ననుసరించి శివాద్వైత శబ్బమందలి శివపదము శివపారమ్యమును 
అద్వైతపదము విశిష్టాద్వైతమునే తెలుపును. కావున వీరిదీ శ్లోకమునంబేర్మొనంబడిన 
శైవాద్వైతము మాత్రము కాదు. శైవాద్వైతమనగా విష్ణుబ్రహ్మా భిన్న శివుడు తప్ప మరొక 
పదార్థము నంగీకరించని అద్వైత మతము. ఇట్టి శైవాద్వైతమును అనగా శివైక్యమును 
ధ్యానించు వారికే శివుడు చక్కగా పొందదగినవాడగును. 

అవ॥ పై శ్లోకమున అద్వైతము నంగీకరించని శైవ వైష్ణవులకు శివుడు గమ్యుడు 
కాడని చెప్పంబడినది. ఈ శ్లోకమున శైవాద్వైతధ్యాతలకు శైవాద్వైత (శివ) సాక్షాత్మారము 
బ్రతికి యుండగానే లభించునని చెప్పంబడుచున్నది. 

శ్లో జ్యోతిర్లింగం స్వాత్మని దృష్ట్వా దేహాదీన్‌ 
లోకాన్‌ హిత్వాఖండమనంతం పరిపశ్యన్‌। 
జీవన్ముకోఐ_ హంకృతిహీనః శివయోగీ 
తం చిన్మాత్రం సాక్షిణమేకం శివమీడే ॥ 14 ॥ 
ప్ర దేహాదీన్‌ - దేహము మొదలైన, లోకాన్‌ - (స్టూలసూక్ష్మ) లోకములను, 
హిత్వా - విడిచి, అఖండమ్‌ - దేహపరిచ్చేదములేని, అనంతమ్‌ - కాల పరిచ్చేదములేని, 
జ్యోతిర్లింగమ్‌ - జ్యోతిర్లింగమును, పరిపశ్యన్‌ - చూచుచు, శివయోగీ - శివయోగి, 
అహంకృతిహీనః - అహంకృతిని వీడిన వాడై, జీవన్ముక్తః - జీవన్ముక్తుడు, భవతి - 
అగును. తమ్‌ - ఆ, చిన్మాత్రమ్‌ - చిన్మాత్రుడైన, సాక్షిణమ్‌ - సాక్షియైన, ఏకమ్‌ - 
ఒకడైన, శివమ్‌ - శివుని, ఈడే - స్తుతించెదను. 
తాః తన యందు జ్యోతిర్లింగమును (భూమధ్యమునుండి నిటలమందు) 
యోగాభ్యాసబలమున దర్శించి దేహాదులం దభిమానము వీడి దేశకాల పరిచ్చేదములు 
లేని యా శివుని సాక్షాత్మరించుకొని అహంకారవిహీనుడైన శివయోగి జీవన్ముక్తుడగును. 
అట్టి చినాత్రైక సాక్షియగు శివుని స్తుతించెదను. 
వి॥ దృష్టిని భూమధ్యమున కేంద్రీకరించినపుడు అక్కడ గుప్తముగా నున్న మూడవ 
కన్ను విచ్చుకొని దానిపై నిటలమున దీర్భ గోళాకారమైన జ్యోతిస్సుకనంబడునని యోగులు 
చెప్పెదరు. శివయోగి అట్లు ధ్యానబలమున దర్శించి జ్ఞానమును అనగా దేశకాలపరిచ్చేదము 
లేని యాత్మను సాక్షాత్మరించుకొని అహంకారవిహీనుడై జీవన్ముక్తుడగును. ద్వైత విశిష్టాద్వైత 
లెవరును జీవన్ముక్తి నంగీకరించరు. దేహానంతరము భక్తులకు లభించు శివవిష్ట్వాదిదేవతా 
లోకప్రాప్తియే ముక్తియని వారి యభిప్రాయము. అద్వైతమతమున జీవశివైక్యజ్ఞానము 
కలిగిన వెంటనే సాధకుడు జీవన్ముక్తి నందును. జీవన్ముక్తునకు దేహపాతానంతరము 
కైవల్యము లభించును. జ్ఞానమును పొంది జీవన్ముక్తుడగుటకు సాధనము మోక్షమార్గము 
లలో నొకటైన విహంగమార్గమని యిదివరకే చెప్పంబడినది. 
అవ॥ పై శ్లోకమున జ్యోతిర్లింగము ప్రస్తావింపంబడినది. ఈ శ్లోకమున అది 
దీపాకారమని చెప్పబడుచున్నది. 
శ్లో నిత్యం శాంతం నిర్గుణమాద్యం నిటలస్థం 
దీపాకారం సద్ద్గురుతో యమ్ముద్రికయా । 
దృష్ట్వా నిత్యాభ్యాసవశాద్యః పరిపూర్ణః 
తం చిన్మాత్రం సాక్షిణమేకం శివమీడే 1 15 ॥ 

ప్ర॥ నిత్యం - నిత్యుడైన, శాంతమ్‌ - శాంతుడైన, నిర్ణుణమ్‌ - నిర్గుణుడైన, 
ఆద్యమ్‌ - ఆద్యుడైన, నిటలస్థమ్‌ - నుదుట నుండునట్టి, దీపాకారమ్‌ - దీపము వంటి 
ఆకారముగల, యమ్‌ - ఏ శివుని, సద్గురుతః - సద్దురుని వలన, ముద్రికయా - 
ముద్రికను, దృష్ట్వా - చూచి, నిత్యాభ్యాసవశాత్‌ - నిత్యాభ్యాసవశమువలన, యః - 
ఎవడు (సాధకుడు), పరిపూర్ణః - పరిపూర్ణుడు, భవతి - అగునో, తమ్‌ - ఆ, సాక్షిణమ్‌ 
- సాక్షియైన, చిన్మాత్రమ్‌ - చిన్మాత్రుడైన, ఏకమ్‌ - ఒక్కడైన, శివమ్‌ - శివుని, ఈడే - 
స్తుతించెదను. 
తా॥ నిత్యుడు శాంతుడు, నిర్గుణుడైన యే శివని గుర్వనుగ్రహమున (శాంభవ) 
ముద్రికతో నిటలమునందు దీపాకారముగా చూచి ఆ యభ్యాసబలమున సాధకుడు 
పరిపూర్ణుడగునో ఆ చిన్మాతైక సాక్షియైన శివుని స్తుతించెదను. 
వి। మూలాధారము నుండి ఆజ్ఞ వజకుగల చక్రములాటు. ఏకపంచాశదక్షర 
మయములు. సహస్రారము సర్వవర్ణ్గమయము అని శ్రీలలితా సహస్రనామ స్తోత్రమున 
చెప్పంబడినది. భ్రువోర్మధ్యే ప్రాణమావేశ్య సమ్యక్‌ సతంపరమ్‌ పురుషముపైతి దివ్యమ్‌ 
అని భగవద్గీత భ్రూమధ్య ప్రాణావేశము వలన పరమ పురుష దర్శనము కలుగునని 
చెప్పుచున్నది. ఇదియే పై శ్లోకమున ముద్రిక యని చెప్పంబడినది. కొన్ని యోగశాస్త్ర 
(గ్రంథములలో నిటలము నందు లలాటికమను చక్రము కలదని చెప్పంబడినది. ఈ 
శ్లోకమున నిటలస్థమ్‌ అను పదమునకు లలాటికా చక్రగతుడైన అను అర్థము 
చెప్పుకొనదగును. భ్రూమధ్యము ఆజ్ఞా చక్రస్థానము. ఓకారమునకు స్థానము విశుద్ధిచక్రము 
(జీవవాచకము) దాని అనంతరమందుండు మకారము దానికి పిమ్మట నుండు బిందువును 
అనునాసికములు కావున నాసాగ్రము నందు నాసికయొక్క పై అగ్రమునందు వాని 
స్థానముండును. ఆ బిందువు నుండి మొదలైన దీపాకారము నిటలమున గోళాకారమున 
నుండును. ఇదియే జ్యోతిర్లింగ మని వెనుకటి శ్లోకమున చెప్పంబడినది. భ్రూమధ్యము 
ధనుస్సులో శరసంధానము చేయుచోటు వంటిది. అది జీవస్థానము. ఆ జీవుని 
బ్రహ్మమునందు సంధించుట యట జరుగును. ప్రణవో ధనుః శరో హ్యాత్మాబహ్మ 
తల్లక్ష్యముచ్యతే అప్రమత్తేన వేద్ధవ్యం శరవత్తన్మయో భవేత్‌ అను మంత్రమీ విషయమునే 
తెలుపును. 
అవ॥ పై శ్లోకమున నిటలస్థ దీపాకార శివలింగ దర్శనము చెప్పంబడినది. ఈ 
శ్లోకమున అక్షి పురుష విద్య తత్రాప్యమైన జీవన్ముక్తి ప్రస్తావింపబడుచున్నది. 
శ్లో అక్షిణ్యేనం దక్షిణ ఈశం శశి తుల్యం 
యం వ్యోమేకీకృత్య శివే తం పరమే చ । 
సర్వాత్మానః సంసృతిపాశాదిహ ముక్తాః 
తం చిన్మాత్రం సాక్షిణమేకం శివమీడే 1 16 ॥ 

ప్ర॥ దక్షిణ - కుడి, అక్షిణి - కంటి యందు, యమ్‌ - ఏ, ఏవమ్‌ - ఈ, 
ఈశమ్‌ - ఈశుని (ఆకాశరూపుడైన), శివే - శివుని యందు, తమ్‌ - ఆ శివుని, పరమే 
వ్యోమ్నిచ - పరమాకాశరూపమైన చిత్తునందు, ఏకీకృత్య - కలిపి, సర్వాత్మానః - 
సర్వము ఆత్మగా భావించినవారు, ఇహ - ఈ జన్మమునందే, సంసృతిపాశాద్‌ - సంసార 
బంధము నుండి, ముకాః - విడివడినవారు, భవంతి - అగుదురు. తమ్‌ - ఆ, చిన్మాత్రమ్‌ 
- చిన్నాత్రుడైన, సాక్షిణమ్‌ - సాక్షియైన, ఏకమ్‌ - ఒకడైన, శివమ్‌ - శివుని, ఈడే - 
స్తుతించెదను. 

తా॥ కుడి కంటి యందున్న ఈశ్వరుని శివుని యందు, ఆ శివుని పరమ వ్యోమ 
రూపమైన చిత్తునందు లయింపంజేసి సర్వమును ఆత్మగా భావించు వారు (బ్రతికి 
యుండగానే సంసారపాశమునుండి ముక్తులగుదురు. 

వి॥ శైవము నందు బ్రహ్మ విష్ణువు రుద్రుడు ఈశ్వరుడు సదాశివుడు అను పేరుగల 
పంచ బ్రహ్మలంగీకరింపంబడినారు. బ్రహ్మ సృష్టిని, విష్ణువు స్థితిని, రుద్రుడు సంహారమును 
చేయగా ఈశ్వరుడు బంధమును, సదాశివుడు మోక్షమును కలిగించుదురు. సాధారణముగా 
పురాణములలో సృష్టిస్థితిలయములు మాత్రమే పేర్కొనబడి యుండగా శైవమున 
సృష్టిస్థితిలయతిరోధానాను గ్రహములను ఈశ్వరుని పంచకృత్యములు పేర్మొనంబడినవి. 
ఈ అయిదుగురిలో (బ్రహ్మ విష్ణువులు పురాణ ప్రసిద్దులే. రుద్ర, ఈశ్వర, సదాశివులు 
ముగ్గురు శివమూర్తులు శైవదైవతలు. ఈ శ్లోకమున దక్షిణాక్షియందు ఈశుడున్నాడని 
చెప్పంబదినది. బ్రహ్మసూత్రము నందలి అంతరధికరణములో దక్షిణాక్షి యందున్న వాడు 
జీవుడా ఈశ్వరుడా యను సంశయము దీర్చుచు జీవుడను పూర్వపక్షమును ఖండించి 
ఈశ్వరుడని సిద్దాంతము చేయంబడినది. పంచ బ్రహ్మలలో బ్రహ్మ యనగా వైశ్వానరుడు. 
విష్ణువనగా హిరణ్యగర్భుడు. రుద్రుడనగా నవ్యాకృతుడు. ఈశ్వరుడనగా త్రిగుణుడని, 
సదాశివుడనగా నిర్గుణ శివుడని గ్రహింపవలెను. లేక రుద్రుడనగా వైశ్వానరుడు, 
బ్రహ్మయనగా హిరణ్యగర్భుడు, విష్ణువనగా నవ్యాకృతుడని గ్రహింపవలెను. వరుసగా 
వైశ్వానరుని హిరణ్యగర్భునందు, హిరణ్యగర్భు నవ్యాకృత నామాంతరముగల రుద్రునియందు 
ఆ అవ్యాకృతరుద్రుని త్రిగుణేశ్వరుని యందు త్రిగుణేశ్వరుని సదాశివుని యందు అనగా 
చిన్మాత్ర సాక్షియందు విలీనము చేసి చిన్మయతను సాధించినవారు ఈ జన్మమునందే 
జీవన్ముక్తిని పొంది సంసారబంధవిముక్తులగుదురు. పంచబ్రహ్మోతీతుడైన శివుడే చిన్మాత్ర 
సాక్షియనుట యుచితము. వైశ్వానర హిరణ్య గర్భులకు బ్రహ్మ విష్ణువులకు పక్షాంతరమున 
రుద్ర బ్రహ్మలకు జీవత్వము ఈశ్వరత్వము రెండును గలవు. అవ్యాకృతున కీశ్వరత్వమే 
కాని జీవత్వము లేదు. బ్రహ్మ విష్ణురుద్రులకన్న వేరుగా త్రిగుణేశ్వరుని తిరోధాన కర్తను 
పెక్కుమతముల వారంగీకరించరు. పంచటబ్రమ్మాఠీత శివుడే తుర్యుడని (నాల్గవవాడని) 
మాండూక్యము నందు చెప్పంబడినది. 

అవ॥ పై శ్లోకమున సాక్షి యందు సమస్త జడ జీవేశ్వర ప్రవిలాపము చెప్పం 
బడినది. ఈ శ్లోకమున చిద్రూపుడు సాక్షియునైన శివుని స్వరూపము సాక్షాత్మరించు 
కొనుటచే సంసార శోకము తొలగునని చెప్పంబడుచున్నది. 
శ్లో॥  దృశ్యో దేహో నాయమహం సత్సుఖమాత్ర- 
శ్చిద్రూపో9_ స్మీత్యైక్యము పేత్యోపరి యేన । 
సంసారోత్థం శోకమనంతం (నాది) విజహాతి 
తం చిన్మాత్రం సాక్షిణమేకం శివమీడే 1 17 ॥ 
ప్ర అయమ్‌ - ఈ, దృశ్యః - దృశ్యమైన, దేహః - దేహము, అహమ్‌ - నేను, 
న - కాను, సత్సుఖమాత్రః - సత్తానందస్వరూపుడైన, చిద్రూపః - చిద్రూపుడు, అస్మి - 
అగుదును, ఇతి - అని, ఐక్యమ్‌ - ఐక్యమును, ఉపేత్య - పొంది, ఉపరి - పైన, యేన 
- ఏశివునిచే, సంసారోత్టమ్‌ - సంసారమునుండి జనించు, అనంతమ్‌ - అపారమైన, 
శోకమ్‌ - దుఃఖమును, విజహాతి - విడుచునో, తమ్‌ - ఆ, సాక్షిణమ్‌ - సాక్షియైన, 
చిన్నాత్రమ్‌ - చిన్నాత్రుడైన, ఏకమ్‌ - ఒకడైన, శివమ్‌ - శివుని, ఈడే - స్తుతించెదను. 
తా॥ ఈ దేహము దృశ్యమగుటచే దేహమును నేనుకాను, సచ్చిదానందరూపుడను 
సర్వజీవసాక్షిగా నున్నవాడను అని జీవేశ్వరైక్యభావమును పొంది ఆ శివుని యనుగ్రహముచే 
సంసారముయొక్క అపారదుఃఖమును విడిచివేయును. అట్టి ఆ చిన్మాత్రసాక్షి శివునొకని 
స్తుతించెదను. 
వి చూడబడునది చూచు వానికన్న వేరనుట లోకప్రసిద్ధము. ఈ దేహము 
దృశ్యము, ఇది స్టూలము, సూక్ష్మము కారణము అని (త్రివిధము. జాగ్రదవస్థలో స్తూల 
దేహము, స్వప్నావస్థలో సూక్ష్మదేహము, నిద్రావస్థలో కారణ దేహము వివిక్తముగా 
ననుభవింపంబడును. ఈ అనుభవింపబడుట దృశ్యత. దృశ్యత యనగా కంటితో మాత్రమే 
చూడంబడుటకాదు. స్థూలమనగా శిరః కంఠోదరాది రూపము. సూక్ష్మమనగా 
ప్రాణేంద్రియమనోబుద్ధి రూపము. కారణమనగా అజ్ఞానరూపము. తెలుపు నలుపు ఎరుపు 
మొదలగు వర్ణములు పొట్టి పొడుగు లావు మొదలగు నాకృతులు స్థూల శరీరమునకు 
చెందినవి. కావున నేను పొట్టి వాడను. పొడుగువాడను, లావైన వాడను ఇత్యాది జ్ఞానములు 
మిథ్యలు. ఆత్మకు హస్పదీర్హస్తూలాది భేదములు లేవు. అట్లే చూచుట, వినుట మొదలగునవి 
జ్ఞానేంద్రియకృత్యములు. మాట్లాడుట నడచుట మొదలగునవి కర్మేంద్రియకృత్యములు. 
ఆకలి దప్పులు ప్రాణమునకు సంబంధించి నవి. సంశయించుట నిశ్చయించుట మనోబుద్ధి 
కృత్యములు. చింతించుట గర్వించుట ఆలోచించుట అహంకరించుట మొదలగునవన్నియు 
మనోబుద్ధి చిత్తాహంకార కృత్యములే కావున ఆత్మ కర్తకాదు. నిద్రలో తెలియని తనము 
మనచే తెలిసికొనంబడుచున్నది. అనగా దృశ్యమగుచున్నది. కావున తెలియక పోవుట 

తెలివియనెడి ఆత్మకన్న భీన్నము. జన్మమరణములు స్టూలదేహమునకే. సూక్ష్మదేహమునకు 
లేవు. సూక్ష్మ దేహమునకే లేకపోవుచుండగా కారణదేహమునకు లేవని చెప్పనక్కజలేదు. 
ఆత్మజ్ఞానము కలుగగా తెలియనితనము మరియు ఇంద్రియ జ్ఞాన రూపమైన మిథ్యాజ్ఞానము 
నశించగా సచ్చిదానంద రూపాత్మ సాక్షాత్మారము లభించును. 

అవ॥ పై శ్లోకమున వ్యష్టి స్థూల సూక్ష్మకారణ శరీరాభిమానపరిత్యాగము వర్ణింపం 
బడినది. ఈ శ్లోకమున సమష్టి దేహమైన బ్రహ్మాండము నందలి భూత వికారములైన 
ఆకాశాదుల (ప్రవిలాపము చేయగా అధిష్టానరూపముగా నాత్మ మిగులునని చెప్పం 
బడుచున్నది. 

శ్లో; ఆకాశాదీన్‌ భూతవికారానపలాప్య 
స్వే ధిష్టానం శేషితమస్మీత్యచిరేణ ॥ 
జ్ఞాత్వా యుక్తా ముంచతి చాన్యా ఇహ వాచః 
తం చిన్మాత్రం సాక్షిణమేకం శివమీడే ॥ 18 ॥ 

ప భూతవికారాన్‌ - సూక్ష్మ భూత వికారములైన, ఆకాశాదీన్‌ - ఆకాశము 
మొదలైన స్టూలభూతములకు, స్వే - తనయందు, అపలాప్య - లయింపంజేసుకొని, 
శేషితమ్‌ - మిగిలిన, అధిష్టానమ్‌ - ఆధారముగను, అస్మి - అగుదును, ఇతి - అని, 
అచిరేణ - శీఘ్రముగా, జ్ఞాత్వా - తెలిసికొని, యుక్యాచ - యుక్తిచేతను, అన్యాః - 
ఇతరములైన, వాచః - వాక్కులను, విముంచతి - విడుచునో, తమ్‌ - ఆ, చిన్మాత్రమ్‌, 
సాక్రిణమ్‌ - సాక్షియైన, ఏకమ్‌ - ఒకడైన, శివమ్‌ - శివుని, ఈడే - స్తుతించెదను. 

తా॥। సూక్ష్మ భూత వికారములైన ఆకాశాది స్టూలభూతములను సూక్ష్మ 
భూతములందు ప్రవిలాపింపబేసి, ఆ సూక్ష్మభూతములను ఆత్మయందు ప్రవిలాపింపం 
జేసి వానికధిష్టానముగా మిగిలియున్నది నేనని శీఘ్రముగా తెలిసికొని యుక్తిచే నితర 
వాక్కులనన్నింటిని విడుచునో, ఆ చిన్నాత్రుడైన, సాక్షియైన ఒకడైన శివుని స్తుతించెదను. 

వి॥ అపంచీకృత భూతములు సూక్ష్మభూతములు. పంచీకృతభూతములను 
అపంచీకృతభూతములలో లయింపంజేసి అపంచీకృతభూతములలో చివర జనించిన 
భూమిని జలము నందు, జలమును తేజమందు, తేజమును వాయువునందు, వాయువును 
నాకాశమునందు, ఆకాశమును ఆత్మ యందు అపలపింపంజేయవలెను. చివరకు చేసిన 
అవలపనము దేనియందు? దేని యందు అపలాపనము చేయుదమో దాని 
కధిష్టానముండవలెగదా ఆ యధిష్టానము తానే కావలెను. అపలపనము చేయువాడు 
తానే కావున తనయందే అన్నింటిని అపలపనము జరిగిన పిమ్మట ఇక మిగులునది 
తానే. ఇదియే ముక్తి. తానే సర్వాధిష్టానమని యెరిగిన వాని కితర వాక్కులతో నేమిపని? 
పనిలేదు. కావున నితర వాక్కుల విడిచివేయును. ఉపనిషత్తు నందును తమేవైకం జానథ 


శివమీడేస్తవః 37 


ఆత్మానమన్యావాచోవిముంచథ. ఆ యొక్క యాత్మనే తెలిసికొనుడు. ఇతరములైన వాక్కులను 
విడువుడు అని ఉపదేశింపంబడినది. ఈ శ్లోకమున దాని ననుసరించియే ఆత్మజ్ఞాని 
అన్యవాక్కులను విడుచును అని చెప్పబడినది. 
అవ॥ జీవేశైక్య రూప బ్రహ్మ (శివ) జ్ఞానమే (శివ) సాక్షాత్మారమని పై శ్లోకమున 
చెప్పంబడినది. ఈ క్రింది శ్లోకమున అదియే సర్వజ్ఞత యని చెప్పంబడుచున్నది. 
శ్లో జాతే యస్మిన్‌ సర్వమిదం స్వాదభిదం స్యా- 
దజ్ఞాతే౭_స్మిన్‌ నైవ సమస్తం విదితం స్యాత్‌ । 
నానుధ్యాయాద్యద్విదసత్సద్బహు శబ్లాన్‌ 
తం చిన్మాత్రం సాక్షిణమేకం శివమీడే 1 19 ॥ 
ప్ర యస్మిన్‌ - ఏబ్రహ్మ (శివస్వరూపము), జ్ఞాతే - తెలియబడగా, ఇదమ్‌ 
-ఇది, సర్వమ్‌ - అంత, స్వాద్‌ - తనకంటె, అభిదమ్‌ - భేదములేనిదిగా నున్న 
విదితమ్‌ - తెలియబడినది, స్యాత్‌ - అగును, యస్మిన్‌ - ఏబ్రహ్మ - ఏబ్రహ్మ 
(శివస్వరూవము,), అజ్ఞాతే - తెలియంబడకుండగా, ఇదమ్‌ - ఇది, సర్వమ్‌ - అంత, 
విదితమ్‌ - తెలియంబడినది, న ఏవ స్యాత్‌ - కానేకాదో, యద్విద్‌ - ఏ శివస్వరూపము 
నెరిగినవాడు, అసత్‌సద్‌బహుశబ్బాన్‌ - చెడ్డవి మంచివియైన పెక్కు శబ్దములను, 
నానుధ్యాయాత్‌ - ధ్యానించడో, తమ్‌ -ఆ, సాక్షిణమ్‌ - సాక్షియైన, ఏకమ్‌ - ఒకడైన, 
శివమ్‌ - శివుని, ఈడే - స్తుతించెదను. 
తా॥ ఏది తెలిసిన సర్వము స్వాభిన్నమని తెలియునో ఏది తెలియక ఇది యంతయు 
తెలియబడదో, దేని నెరిగినవాడు సాధ్వసాధుబహు శబ్దముల విచారించడో, ఆ చిన్మాత్ర 
సాక్షియైన శివునొకని స్తుతించెదను. 
వి॥ ఏక విజ్ఞానముతో సర్వ విజ్ఞాన ప్రతిజ్ఞ ఉపనిషత్తులలోను, భగవద్దీత యందును 
చేయంబడినది. మట్టితో ఎన్ని వస్తు విశేషములు సిద్ధము చేయవచ్చునో ఎవడును చెప్పలేడు. 
వస్తు విశేష పరిజ్ఞానముతో వస్తు సామాన్య పరిజ్ఞానము అసంభవము. ఏలననగా విశేషము 
లసంఖ్యాకములు. వానికి ఇయత్త అనునది లేదు. అంతమాత్రమున అవి మనకు 
తెలిసికొనుటకు మార్గము లేదనరాదు. మట్టిని తెలిసికొనిన మట్టి వస్తువులన్నియు తెలియం 
బడినట్లేయగును. అట్లే బంగరు వస్తువులన్నిటిని తెలిసికొనకపోయినను బంగారమన 
నేమియో తెలిసికొన్నవానికి బంగరు వస్తు విశేషములన్నియు తెలియబడినట్లే యగును. 
అట్లే ఈ జగమంతయు బ్రహ్మము అని తెలియుటయే సర్వవిజ్ఞానము. అదియే (బ్రహ్మ 
విజ్ఞానము. వస్తు విశేషములన్నియు మట్టియే లేక బంగారమే అని తెలియుటయే సర్వవస్తు 
విశేషములు తెలియబడినట్లే. బ్రహ్మమునొకటి తెలిసికొనినచో బ్రహ్మ రూపములైన 
సర్వజగద్విశేషవస్తువులన్నియు తెలియంబడినట్లే. ఇదియే ఏక విజ్ఞానము. సర్వవిజ్ఞానము 

అనునట్టి ప్రతిజ్ఞ. అర్థ ప్రపంచము వంటిదే శబ్ద ప్రపంచము కూడ. అర్థములలో మంచివి 
చెడ్డవి యున్నట్లే, మంచివి చెడ్డవి అయిన శబ్దములెన్నో యున్నవి. ఈ సదసచ్చబ్దాత్మక 
ప్రపంచమంతయు బ్రహ్మమని తెలిసినవానికి ఆయా మంచి చెడ్డ శబ్బములతో నేమిపని? 
అతనికి మౌనమే ఆశ్రయింపదగినది. 
అవ॥ పై శ్లోకమున బ్రహ్మజ్ఞానము సర్వజ్ఞాన హేతువు కావున బ్రహ్మ మొక్కటియే 
తెలియదగినదని చెప్పంబడినది. ఈ శ్లోకములెన్ని తెలిసినను బ్రహ్మమును తెలియనిచో 
సంసారబంధమునే పొందియుండును అని చెప్పంబడుచున్నది. 
శ్లో వాచం త్యక్త్వా సద్గురువక్రామ్భుతివాక్యా- 
ద్వక్తారం యం ప్రత్యగభిన్నం పరిపూర్ణమ్‌ I 
లోకాతీతం నైవ విజానన్‌ భవభాక్‌ స్యాత్‌ 
తం చిన్మాత్రం సాక్షిణమేకం శివమీడే 1 20 ॥ 
ప్ర॥ సద్దురువక్రాత్‌ - సద్గురు ముఖమునుండి, శ్రుతి వాక్యాత్‌ - వేదవాక్కు 
వలన, వాచం - వాక్కును, త్యక్త్వా - విడిచి, లోకాతీతమ్‌ - లోకాతీతుడైన, పరిపూర్ణమ్‌ 
- పరిపూర్ణుడైన, యమ్‌ - ఏ శివుని, ప్రత్యగభిన్నమ్‌ - స్వాత్మాభిన్నునిగా, న ఏవ 
విజానన్‌ - తెలియకయే యుండిన వాడగుచు, భవభాక్‌ స్యాత్‌ - సంసారమును 
పొందినవాడగునో, విజానన్‌ - తెలియువాడగుచు, భవభాక్‌ - సంసారము పొందువాడు, 
న ఏవ స్యాత్‌ - కానేకాడో, తమ్‌ - ఆ, సాక్షిణమ్‌ - సాక్షియెన, చిన్మాత్రమ్‌ - చిన్నాత్రుడైన 
ఏకమ్‌ - ఒకడైన, శివమ్‌ - శివుని, ఈడే - స్తుతించెదను. 
తా॥। సద్గురు ముఖమునుండి, తత్త్వమసియను శ్రుతి వాక్యమును విని వాక్కు 
నంతటిని విడిచి లోకాతీతుడైన; పరిపూర్ణుడైన శివుని స్వాత్మాభిన్నునిగా నెజిగినవాడు 
సంసారమును పొందనేపొందడు. అట్లెటుగనివాడు సంసారము నుండి విడువంబడనే 
విడువంబడడు. 
వి॥। తత్త్వమసి యను వాక్కు చివరిసారిగా గురుముఖమునుండి వినందగినది. 
అది యొక్కటే అన్ని మంచి వాక్కులకన్నను మంచి వాక్కు అది విన్న పిదప నెంత మంచి 
వాక్మైనను చెడ్డవాక్మేయగును. ఇక చెడ్డవాక్కు చెడ్డవాక్కగుటలో వింతయేమి? తత్త్వమసి 
యను నుపదేశమున లోకాతీత పరిపూర్ణ శివుడనే నేనను జ్ఞానమును పొందిన పిదప 
నిక వినదగిన దేమియులేదు. ఆ జ్ఞానమును పొందనిచో సంసారము వీడనే వీడదు. ఆ 
జ్ఞానమును పొందినచో సంసారముండనే యుండదు. 
అవ॥ పై శ్లోకమున శివో. హమను జ్ఞానమొకటే పొందదగినదని చెప్పంబడినది. 
ఈ శ్లోకమున ఆ జ్ఞానముచే భూమానందప్రాప్తి ఈ దేహమునందే కలుగునని చెప్పం 
బడుచున్నది. 

శ్లో యో వై భూమా యస్సుఖరూపః పరమాత్మా 
ద్యావా పృథ్వీ చాపి చ యో౭_ ంతర్గుణహీనః 
ప్రాణప్రాణో దేహ ఇహాహమ్పదలక్ష్యః 
తం చిన్మాత్రం సాక్షిణమేకం శివమీడే 1 21 ॥ 
ప్ర। యః - ఎవడు, భూమా - అనల్పుడో, యః - ఎవడు, సుఖరూపః - 
సుఖరూపుడైన, పరమాత్మా - పరమాత్మయో, అపి చ - మరియు, ద్యావా - ఆకాశరూపుడో, 
పృథ్వీచ - భూ రూపుడును అగునో, యః - ఎవడు, అంతః - లోనివాడో, గుణహీనః 
- గుణములు లేనివాడో, ప్రాణ ప్రాణః - ప్రాణములకు ప్రాణము అయినవాడో, ఇహ - 
ఈ, దేహే - దేహమునందు, అహమ్‌ పదలక్ష్యః - అహమ్బృదముచే లక్షణా వృత్తితో 
బోధ్యుడో, తమ్‌ - ఆ, చిన్మాత్రమ్‌ - చిన్మాత్రుడైన, సాక్షిణమ్‌ - సాక్షియైన, శివమ్‌ - 
శివుని, ఏకమ్‌ - ఒకని, ఈడే -స్తుతించెదను. 
తా॥ ఎవడు భూమానందస్వరూపుడు, ఎవడు పరమాత్మయో, ఎవడు భూమ్యాకాశ 
రూపుడో, ఎవడు దేహేంద్రియాలకన్నింటి కన్నను లోనివాడో, ప్రాణములకును 
ప్రాణభూతుడో, ఎవడు ఈ దేహమునందు అహమ్బృదముచే లక్షణావృత్తితో తెలియం 
దగినవాడో ఆ చిన్మాతైక సాక్షియగు శివుని స్తుతించెదను. 
వి। ఐహ లౌకిక పారలౌకిక సుఖములు భూమానందరూపములు కావు. అవి 
అల్పానందములు. పారలౌకికసుఖములకన్న ఐహలౌకికసుఖములు మరింత స్వల్పములు. 
ఇహలోకభోగములగుటచే నీలోకమందలి సుఖములు ఐహ లౌకికములనియు, 
లౌకికములనియు చెప్పబడును. భోగములందు ఐహ లౌకిక పారలౌకిక భేదమున్నను 
అన్నియు (్రకృందనాది విషయరూపములగుట మాత్రము సమానము. నశ్వరము, 
పరిమితము. స్రకృందనాది విషయానుభవ రూపము కాక పోవుటచే ఆత్మానందము 
భూమానంద మనంబడును. వాస్తవమునకు విషయానందము కూడా ఆనందస్య 
మాత్రమేవోపజీవంతి అను (శ్రుతి ననుసరించి భూమానందాంశములే యగును. విషయము 
యొక్క మిథ్యాత్వము నెటతిగిన వానికది ఆత్మానందమని ఇది విషయానందమని విభజింపం 
బడుట కవకాశము లేని యానందమొకటియే, స్వానుభవరూప మగును. స్వాత్మ 
పరమాత్మయు భూమానంద రూపములే యగుచో, ద్యావాప్పథివ్యాది దృశ్య ప్రపంచము 
యొక్క స్వరూపమేమియను ప్రశ్నము కలుగును. ధ్యావా పృథివ్యాదిదృశ్య ప్రపంచము 
పాదో౭ స్య విశ్వా భూతాని అను (శ్రుతి వాక్యముచే దృశ్య ప్రపంచమంతయు తదేక 
దేశమే యగును. అయితే ఈ ప్రపంచమంతయు రజస్తమ సత్త్వ గుణ ప్రకృతి రూపమాయ 
వలన గోచరింపంబడుటచే సగుణమనియుంచెప్పబడినది. ఈ సగుణ మంతయు 
అనంతనిర్గుణమం దేకదేశమే యగును. అదియుగాక ఈ సగుణ ప్రపంచమునకు స్వసత్త 

లేదు. పరమాత్మ సత్తను (గహించియే సద్రూపమగుచున్నది. చక్షువునకు చక్షుస్త్వము 
కలిగించున దాత్మయే కావున, చక్షుస్సునకు చక్షుస్సు ఆత్మయే. అట్లే శోత్రమునకు 
శ్రోత్రత్వము కలిగించు ఆత్మయే శోత్రశోతము. ఇట్లే అన్నియింద్రియములకు 
తత్తదింద్రియత్వము కలిగించు ఆత్మయే యింద్రియములకు నింద్రియమని చెప్పందగును. 
ఆ విధముగనే ప్రాణములకు ప్రాణత్వము ఆత్మ వలననే కలుగుచున్నది కావున ఆత్మ 
ప్రాణప్రాణమని చెప్పంబడుచున్నది. అహమ్‌ అను పదమునకు వాచ్యార్థము జీవుడు. 
జీవేశ్వరైక్యము లక్ష్యార్థము. దేహేన్టియ ప్రాణములందాత్మ బుద్ధి వ్యవహారము నందుండుటచే 
నవి కూడ నప్పుడప్పుడాత్మ పదవాచ్యములగుట యెటిగిన విషయమే. తత్పదమునకు 
ఈశ్వరుడు వాచ్యార్థము. జీవేశ్వరైక్యము లక్ష్యార్థము. తత్పదమునకు వలె “అహమ్‌” 
పదమునకు గూడ సో౭_ హమ్‌ అను వాక్యము నందు లక్ష్యార్థముగా జీవేశ్వరైక్యరూపమైన 
పరమాత్మ బోధింపంబడుచున్నది. “సో హమ్‌” అను వాక్యము యొక్క అఖండార్థముగా 
అహమ్బ్పదలక్ష్యార్థము గా జీవేశ్వరైక్యము బోధింపంబడినప్పుడు ఈ దేహముండగానే జీవన్ముక్తి 
కలుగును. 
అవ॥ పై శ్లోకము “సోల_ హమ్‌” అను వాక్యమందలి అహమ్‌ పదలక్ష్యార్థము - 
పరమాత్మయని చెప్పంబడినది. ఈ శ్లోకమున సో౭_హమ్‌ అను రెండు పదములలోని 
హల్లులను తీసివేయగానేర్చడు నోంకారము నుపాసించు సమయమున “పరమాత్మ” నెట్లు 
దర్శింపవలెనో చెప్పబడుచున్నది. 
శ్లో ప్రాగోంకారం షోడశధైవ ప్రవిభజ్య 
స్వత్వేనాప్వా భాగచతుష్కే తుర్యాంశమ్‌ । 
సమ్యకృశ్యన్తత్ర చ తుర్యం పదమేకం 
తం చిన్మాత్రం సాక్షిణమేకం శివమీడే ॥ 22 ॥ 
ప్ర॥ ప్రాక్‌ - ముందుగా, ఓంకారమ్‌ - ఓంకారమును, షోడశథైవ - పదునాజు 
విధములుగనే, ప్రవిభజ్య - విభజించి, స్వత్వేన - తనదిగా, భాగచతుష్కే - నాలుగు 
భాగములందు, తుర్యాంశమ్‌ - నాల్గవ భాగమును, తత్ర చ - ఆ భాగ చతుష్మమందును, 
ఆప్వా - పొంది, ఏకమ్‌ - ఒకటైన, తుర్యమ్‌ - నాల్గవదైన, పదమ్‌ - స్థానమును, 
సమ్యక్‌ - బాగుగా, పశ్యన్‌ - చూచుచు, తమ్‌ - ఆ, సాక్షిణమ్‌ - సాక్షియైన, చిన్మాత్రమ్‌ 
- చిన్నాత్రుడైన ఏకమ్‌ - ఒకడైన, శివమ్‌ - శివుని, ఈడే - స్తుతించెదను. 
తా॥ ముందుగా ఓంకారమును పదునాజు భాగములుగా విభజించి అందులో 
వ్యష్టి సమష్టి ఆత్మాంశములైన విశ్వ, వైశ్వానర, తైజస హిరణ్యగర్భ అవ్యాకృత తురీయ 
అను భాగ చతుష్మమునందు తురీయపదమునే (సాక్షిత్వమునే) చక్కగా చూచుచు ఆ 
చిదేకసాక్షియైన యొక శివునే స్తుతించెదను. 


2] 


శివమీడేస్తవః 41 


వి॥ ఓంకారమునీ క్రింది విధముగా పదునాజు విధములుగ విభజించవలెను. 
ప్రథమ పాదము :1.అ 2. విశ్వ 3.వైశ్వానర 4.సాక్షి 
ద్వితీయపాదమ : 5. ఉ 6.తైజస 7.హిరణ్యగర్భ _ 8.సాక్షి 
తృతీయపాదము : 9. మ్‌ 10. ప్రాజ్ఞ 11.అవ్యాకృత 12.సాక్షి 
చతుర్ధ్ణపాదము : 13.అర్ధమాత్ర 14. జీవ 15. ఈశ్వర 16.సాక్షి 
పై పదునాజు భాగములలో 1) విశ్వ, వైశ్వానర, 2) తైజస హిరణ్యగర్భ 3) 
ప్రాజ్ఞా వ్యాకృత 4) జీవేశ్వరులు ఆత్మాంశములే (సాక్ష్యంశములే) కావున ఆ నాల్లు 
పాదములందును ఒక్క సాక్షినే దర్శించుచో శివత్వము సిద్ధించును. 
అవ॥ పై శ్లోకమున నోంకార ప్రతిపాద్యత శివునందు చెప్పంబడినది. ఈ శ్లోకమున 
నాతనియం దుపనిషత్రతిపాద్యత చెప్పబడుచున్నది. 
శ్లో యస్మిన్నోతమ్రైతమితీత్ధం జగదేత- 
త్తాత్పర్యేణివోపనిషద్భిః ప్రతిపాద్యే | 
సో౭_హం నాన్యః కశ్చన మత్తో విదురేవం 
తం చిన్మాత్రం సాక్షిణమేకం శివమీడే ॥ 28 ॥ 
ప్ర॥ ఉపనిషద్భిః - ఉపనిషత్తులచేత, తాత్పర్యేణివ - తాత్పర్యము తోడనే, ప్రతిపాద్యే 
- ప్రతివాదింపందగిన, యస్మిన్‌ - ఏ శివునందు, ఏతత్‌ - ఈ, జగత్‌ - జగత్తు, ఓతమ్‌ 
ఇతి - పడుగని, ప్రోతమ్‌ ఇతి - పేకయని, ఇత్టమ్‌ - ఈ విధముగా (చెప్పంబడినదో) 
సః - ఆ శివుడు, అహమ్‌ - నేను, మత్తః - నా కంటె, అన్యః - ఇతరుడు, కః చ న - 
ఎవడును, న - లేడు అని, విదుః - (విజ్ఞులు) తెలుసుకొనుచున్నారో, తమ్‌ - ఆ, 
చిన్మాత్రమ్‌ - చిన్మాత్రుడైన, సాక్షిణమ్‌ - సాక్షియైన, ఏకమ్‌ - ఒకడైన, శివమ్‌ - శివుని, 
ఈడే - స్తుతించెదను. 
తా॥ ఉపనిషత్తులు తాత్సర్యములో నే శివుని ప్రతిపాదించుచున్నవో ఈ జగమం 
తయు నే శివుని యందు ఓతప్రోతమైయున్నదో ఆ శివుడను నేను అనువిధమున 
విద్వాంసులు తెలుసుకొనుచున్నారు. ఈ చిన్మాత్రసాక్షియగు శివునొక్కనినే స్తుతించెదను. 
వి॥ వేదములు నాలుగింటికి పదునొకండు వందలకు మించిన శాఖలుండెడివి. 
ఒక్కొక్క శాఖలో సంహిత, బ్రాహ్మణము, ఆరణ్యకము, ఉపనిషత్తు అను నాలుగు 
భాగములుండును. నేడు ఎన్నియో శాఖలు లుప్తములై పోయినవి. కొన్నింటి సంహితలు 
బ్రాహ్మణములు, ఆరణ్యకములు లుప్తములై యుపనిషత్తులు మిగిలినవి. నేటికి మిగిలిన 
ఉపనిషత్తుల సంఖ్య చాలా స్వల్పము. నూట యెనిమిది ఉపనిషత్తులు ముద్రితములై 
లభించుచున్నవి. వేదముల చివజలైనందున వేదముల సిద్ధాంత మును ప్రతిపాదించునవి 
యగుటచే నుపనిషత్తులకు వేదాంతములనియు నామము కలదు. ఆ యుపనిషత్తులలోని 

కొన్ని మంత్రముల యర్థము నిర్ణయించిన బ్రహ్మసూత్రములకు వేదాంతశాస్త్రమున 
ప్రధానస్థానమున్నది. ఆ బ్రహ్మసూత్రములకు ద్వైత విశిష్టాద్వైత శుద్దాద్వైత 
ద్వైతాద్వైతాద్వైత పరములైన వ్యాఖ్యానములున్నవి. ఇతర దర్శన కర్తలు వేదాంత మత 
ఖండనమున అద్వైతమును ఖండించుటచే అద్వైతసిద్ధాంతములకు మూలములనదగిన 
మంత్రముల గలిగి యున్నందున వాని సిద్ధాంతమిదేయని నిర్ణయించుట క్లిష్టమైన కార్యము. 
అయినను పూర్వమీమాంసకులు వేదమునకు కర్మయందే తాత్సర్యమని నిర్ణయించి 
యున్నారు. వారు ప్రధానముగ సంహితను, ఆ పిదప (బ్రాహ్మణారణ్యకములను 
అప్రధానముగ, ఉపనిషత్తులలోని మంత్రమును ప్రధానముగ, నాధారముగా జేసికొని 
తాత్సర్యమును నిర్ణయించి యున్నారు. వారు నిర్ణయించిన తాత్సర్యమునందు 
వైమత్యముండవచ్చును. కాని వారు చెప్పిన తాత్పర్య నిర్ణాయక లింగములకు ద్వైత 
విశిష్టాద్వైతాద్వైతాది సిద్ధాంతముల వారంగీకరించినారు. శబ్దముల కర్థము వేరుగా 
తాత్పర్యము వేరుగా ఉండును. ఆ మామిడి చెట్టునందా కొమ్మ చివజికాయ పండినది. 
ఈ కొమ్మ చివజి కాయ పండలేదు. అను వాక్యము నందొక కాయ పండినది.యింకొక 
కాయ పండలేదని, అను అర్థమును గ్రహించినను ఆ వాక్యమును వక్తయేల 
ప్రయోగించినాడో యని విచారించినచో పండినకాయను మాత్రమే తెంపి యిమ్మని, 
పండనికాయను తెంపవద్దను వక్త యొక్క తాత్పర్యమును గ్రహింపగలము. అట్లే వేదమందలి 
తాత్సర్యము (గ్రహించుటకు వారీ క్రింది యాటుఅంశములు చెప్పినారు. ఉపక్రమము, 
ఉపసంహారము, అభ్యాసము, అపూర్వత, ఫలము, అర్థవాదము ఉపపత్తి అనునవి తాత్పర్య 
నిర్ణాయక లింగములు. మొదటి ఉపక్రమోప సంహారముల రెండింటినొకటిగా భావించి 
లింగములారనుట సంప్రదాయముగా నున్నది. పూర్వమీమాంసకులు చెప్పిన ఈ 
లింగములును ఉత్తరమీమాంసకుల (వేదాంతుల) చే నంగీకరింపంబడినవి. చెప్పదలచు 
కొన్న విషయము నారంభమందు జెప్పి మరల చివజకా విషయమునే చెప్పిప్రసంగము 
ముగింపంబడుచుండును. అందుచేతనే ఉపక్రమోపసంహారములు తాత్పర్య నిర్ణాయక 
లింగములైనవి. అట్లే చెప్పందలచుకొన్న విషయమునే ప్రసంగమధ్యమున మరల మరల 
చెప్పంబడుచుండును. ఈ మరల మరల చెప్పుటయే అభ్యాసము అనంబడును. ఈ 
యభ్యాసము మరొక తాత్పర్య నిర్జాయకలింగము. ఇదివజణకు తెలిసిన విషయమునే 
మరల చెప్పుట వ్యర్థము కావున ఇదివరకు తెలియని విషయమే ముఖ్యముగ చెప్పదలచినదై 
యుండును. ఇదియే అపూర్వత యనంబడును. ఈ అపూర్వతయు తాత్పర్య నిర్ణాయక 
లింగములలో ముఖ్యమనందగును. ఇంతకు చెప్పుటకొక ప్రయోజనముండవలెను గదా! 
ఆ ప్రయోజనమే ఫలమనబడును. ఈ ఫలము కూడ తాత్పర్య నిర్ణాయక లింగమే. అట్లే 
చెప్పదలచిన పనియొక్క ఆ పని చేయువానియొక్క ప్రశంస చేయంబడుచుండును. ఆ 

ప్రశంసయే యర్థవాదమనంబడును. ఇది మరియొక తాత్పర్య నిర్దాయక లింగము. అట్లే 
చెప్పదలచిన విషయమున ఉపపత్తియుండవలెను. ఉపపత్తిలేక చెప్పిన దానిని 
బుద్ధిమంతులంగీకరింపరు. అందుచే ఉపపత్తి కూడ తాత్పర్య నిర్ణాయక లింగమే. 
అద్వైతులీయాజు లింగముల చేతనే ఉపనిషత్తులకద్వైతమునందే తాత్సర్యమని చెప్పుదురు. 
కావున బ్రహ్మము (శివస్వరూపము) జీవేశ్వరైక్కరూపము. అదియే సోహమ్‌. శివో౨_ 
హమ్‌, సర్వం ఖల్విదం బ్రహ్మ, తత్త్వమసి, అయమాత్మా బ్రహ్మ, అహం బ్రహ్మాస్మీత్యాది 
వాక్యముల తాత్పర్యమై యున్నది. నేను శివుడను, నాకన్న భిన్నముగా నే పదార్థమును 
లేదు. అనునదే బ్రహ్మజ్ఞానుల యనుభవము. ఆ యనుభవ మీశ్లోకమునందలి మూడవ 
పాదమున చెప్పంబడినది. 

అవ॥ పై శ్లోకమున బ్రహ్మమందు జగమోతముగా నున్నదని చెప్పుటలో జగత్తు 
సత్యమను నుద్దేశము లేదని యీ శ్లోకమున స్పష్టము చేయంబడుచున్నది. 

శో అవ్యక్తాదప్యస్తి పరో యః పురుషో౭_౦తే 
యస్మిన్నేతత్మల్సితమనై్యైః శ్రుతిహీనైః | 
జ్యోతీరూపం భేదవిహీనం పరమార్థం 
తం చిన్మాత్రం సాక్షిణమేకం శివమీడే 1 24 ॥ 

(ప్ర। యః - ఎవడు, అవ్యక్తాద్‌ అపి - అవ్యక్తమున కంటెను, పరః - పరుడైన, 
పురుషః - పురుషుడుగా, అంతే - చివజ, అస్తి - ఉన్నాడో, యస్మిన్‌ - ఎవనియందు, 
ఏతత్‌ - ఇది (జగత్తు), (శ్రుతిహీనైః - తత్త్వమసి యను (గురూప దేశము యొక్క 
(శ్రవణము లేని వారిచేత లేక ప్రపంచము సత్యమను అర్థవైదికుల చేత అవైదికులచేత, 
కల్పితమ్‌ - కల్పింపంబడి సత్యమని భావింపబడుచున్నదో, భేదవిహీనమ్‌ - భేదములేని, 
పరమార్ధమ్‌ - పరమసత్యమైన, జ్యోతీరూపుడైన, తమ్‌ - ఆ, చిన్మాత్రమ్‌ - చిన్మాత్రుడైన, 
సాక్షిణమ్‌ - సాక్షియైన, ఏకమ్‌ - ఒకడైన, శివమ్‌ - శివుని, ఈడే - స్తుతించెదను. 

తా॥ ఎవడు (ప్రకృతి - మాయ) కంటెను పరుడై సర్వదేహములందున్నాడో, 
ఎవని యందీ జగత్తు వైదికులచే కల్పింపంబడినదో పరమార్ధజ్యోతీరూపుడైన యా చిన్మాతైక 
సాక్షియగు శివునొకనినే స్తుతించెదను. 

వి॥ ఇంద్రియేభ్యః పరాహ్యర్థా అర్థేభ్యశ్చ పరమ్మనః మనసశ్చ పరాబుద్ధిర్చుద్ధే 
రాత్మా మహాన్సరః, మహతః పరమవ్యక్త మవ్యక్తాత్సురుషః పరః పురుషాన్నపరం కించిత్‌ 
సా కాష్టా సా పరాగతిః అను ఉపనిషద్మంత్రముచేత, ఇంద్రియేభ్యః పరమ్మనః మనసస్తు 
పరా బుద్ధిర్యో బుద్ధేః పరతస్తు సః అను భగవద్గీతా శ్లోకము చేతను ఒకదానికన్న గొప్పనైనది 
మరియొకటి యని చెప్పి చివబికు పురుషుని (శివుని) కన్న గొప్పదేమియు లేదని చెప్పం 
బడినది. ఈ శ్లోకమునందలి ప్రథమపాదముచేత పై (శ్రుతి స్మృతులలోని యర్థమే 

సం(గ్రహింపంబడినది. అన్యులనగా అనద్వైతులు అట్టి అద్వైతులు కాని వారిచేత ఈ 
జగము సత్యమని చెప్పబడుచున్నది. వారికి సత్యమనిపించు నీజగము సత్యము కాదు. 
కల్పితమే. కల్పన మొక సత్యాధిష్టానమున చేయంబడును. అధిష్టానమున సత్తలేనిచో 
కల్పన కవకాశమేలేదు. ఇంతకును ఈ అన్యులెవరు? వేద ప్రామాణ్యము నంగీకరించువారో, 
అంగీకరించనివారో, కొందరు వేదప్రామాణ్యము నంగీకరించెదమనెదరు. కాని 
తద్విరుద్ధముగా జగత్తు సత్యమని చెప్పుదురు. నేహ నానాస్తి కించన. ఏకమేవాద్వితీయమ్‌ 
బ్రహ్మ ఇత్యాది బహుగశ్రుతులచే జగత్సత్యత్వము నిరాకరింపంబడిన విషయము వారికి 
పట్టనేపట్టదు. వేద ప్రామాణ్యము నంగీకరించి వేద విరుద్ధముగా సిద్ధాంతములను 
ప్రతిపాదించు వారి నేమనవలెను? అర్థవైదికులన వలెనేమో? లేక వైదికాభాసు 
లనవలెనేమో? నైయాయికులు వైశేషికులు నట్టి వారు. వీరు వేదనిందజేయరు. కావున 
చార్వాకులవలె నాస్తికులనంబడరు. బౌద్దులు వేద ప్రామాణ్యము నంగీకరించరు. కాని 
వారిలో కొందజు వైదికమైన జగన్మిథ్యాత్వము నంగీకరించెదరు. అయినను వారు బ్రహ్మము 
నంగీకరించక పోవుటచే ఈ శ్లోకమున చెప్పంబడిన (శ్రుతి హీనులలోనే చేరుదురు. 
సాంఖ్యులు యోగులు పెక్కు వైదిక సిద్ధాంతముల నంగీకరించినను వారాత్మ బహుత్వ 
వాదులు కనుక అనద్వైతులే యగుదురు. చివరిమాట అద్వైత సిద్ధాంతము నంగీకరించినను 
తత్త్వమసియను (శ్రుతిని గురువు వలన విననంతవరకు వైదిక సిద్ధాంతములలో 
దేనినంగీకరించినను బ్రహ్మత్రైక్యజ్ఞానం పొందనంతవటకు [(శ్రుతిహీనులే. ఆత్మ తమస్సబంధ 
రహితము కావున జ్యోతీరూపమని చెప్పంబదినది. అర్థములని చెప్పబడునవన్ని అర్థములు 
కావు. వానిలో వ్యావహారిక సత్తా యున్నను పారమార్థిక సత్తలేదు. జ్ఞానుల దృష్టిలో 
వ్యావహారికసత్తా ప్రాతిభాసికసత్త వంటిదే. కాని అంతకన్న అధికము కాదు. కావుననే 
వ్యావహారిక సత్త గల ఆకాశాది భూతములు పరమార్థములు కావు. పరమార్థమొక బ్రహ్మ 
(శివుడు'యే. ఆ బ్రహ్మము భేదహీనము బ్రహ్మ ద్వయ ప్రసక్తి యిచట లేదు గదా 
భేదహీనమని చెప్పుట యెందులకు? బ్రహ్మమునందు సజాతీయభేదము లేదని బ్రహ్మము 
నంగీకరించు వారందజు దాదాపుగా నంగీకరించెదరు. ఆ బ్రహ్మమునందు విజాతీయ 
స్వతగ భేదములు కూడ లేదనుటకే ఈ శ్లోకమున బ్రహ్మము (శివస్వరూపము) భేదహీనమని 
చెప్పంబడినది. 

అవ॥ పై శ్లోకమున భేదహీన శివస్వరూపము గురుముఖైక లభ్యమని చెప్పం 
బడినది. ఈ శ్లోకమున ఆ గురూపదేశ స్వరూపము శిష్యుని అనుభవముయొక్క స్వరూపము 
వివరింపంబడుచున్నది. 

శ్లో; తత్‌త్వం త్వంతత్‌ సోల హమహంసో౭ స్మభిలాత్మే- 
త్యైక్యం విద్వానత్ర విదిత్వా విమలాత్మా | 

స్వాత్మారామోల_ ఖండరసాత్మా (శ్రుతిసిద్ధః 
తం చిన్మాత్రం సాక్షిణమేకం శివమీడే ॥ 25 ॥ 

ప్ర! తత్‌ - ఆ బ్రహ్మ (శివుడ)వు, త్వమ్‌ - నీవు త్వమ్‌ - నీవు, తత్‌ -ఆ 
బ్రహ్మవు, సః - ఆ శివుడను, అహమ్‌ - నేను, సః - ఆ శివుడను, అఖిలాత్మా - సర్వ 
స్వరూపుడను, ఇతి - అని, ఐక్యమ్‌ - అభేదమును, అత్ర - ఈ జన్మమందే, విదిత్వా - 
తెలిసికొని, విద్వాన్‌ - విద్వాంసుడు, విమలాత్మా - పరిశుద్ధ స్వరూపుడై, (శ్రుతి సిద్ధమ్‌ - 
వేదముచే (ఉపదేశముచే) సిద్దుండవై, స్వాత్మారామః - స్వాత్మయందే రమణము గలవాడను, 
అఖండ రసాత్మా - అఖండానందరూపుడను, అస్మి - అగుచున్నాను, తమ్‌ - అట్టి, 
చిన్మాత్రమ్‌ - చిన్మాత్రుడైన, సాక్షిణమ్‌ - సాక్షియైన, ఏకమ్‌ - ఒకడైన, శివమ్‌ - శివుని, 
ఈడే - స్తుతించెదను. 

తా॥ శివుడు ఆత్మ స్వరూపుడు నేను శివస్వరూపుడను అను అనుభవమును 
శివుడు త్వత్స్వరూపుడు నీవు శివ స్వరూపుడను అను ఉపదేశమున శిష్యుడు పొందును. 
ఆ అనుభవము అఖండానంద స్వరూపము, శుద్దాత్మ రూపము, స్వాత్మారామస్వరూపము, 
అట్టి చిన్నాత్ర సాక్షిమాత్రుడైన శివుని స్తుతించెదను. 

వి॥ తత్‌ త్వమ్‌ అను వాక్యమున తత్‌ అనునది ఉద్దేశ్యవాచకము. త్వమ్‌ అనునది 
విధేయ వాచకము. త్వమ్‌ తత్‌ అను వాక్యమున త్వమ్‌ అనునది ఉద్దేశ్యవాచకము, తత్‌ 
అనునది విధేయ వాచకము. అట్లే “సో౭ హమ్‌” అను వాక్యమున సః అనునది 
ఉద్దేశ్యవాచకము. “అహమ్‌” అనునది విధేయ వాచకము. “అహమ్‌ సః” అను వాక్యమున 
అహమ్‌ అనునది ఉద్దేశ్య వాచకము. సః అనునది విధేయ వాచకము. వాచ్యార్థదృస్టితో 
నీ యుద్దేశ్య విధేయ భావము చెప్పంబడినది. వాస్తవమునకీ వాక్యములలోని పదములకు 
ఉద్దేశ్యవిధేయ భావమనుపపన్నమే. అనుపపన్న వాచ్యార్థము నందే ఆ భావము లక్ష శ్‌మైన 
వాక్యార్థమున అఖండార్థస్ఫూర్తియే కావున ఉద్దేశ్య విధేయ స్ఫూర్తి యుండదు. ఈ 
అఖండైక్యబోధము నందిన విద్వాంసుడు అఖండానందస్వరూపుడు. ఆత్మారాముడు నగును. 
ఇది (శ్రుతి సిద్దార్థము. ఈ యర్థమే శివుడు. అతడే ఈ దేహమున చిన్మాత్రసాక్షియె 
యున్నాడు - అని తెలిసిన విద్వాంసుడు, ఈ దేహముండగానే ముక్తుండగును. శ్లోకములోని 
అత్ర అను మాటకిదే యర్థము. దేహముండగానే లభించు ముక్తిని జీవన్ముక్తి యందురని 
ఈ వజకే చెప్పంబడినది. దేహానంతర లభ్య సాలోక్యాది ముక్తుల కంటె ఈ దేహముండగనే 
ముక్తి లభించుట విశేషముకదా? తత్త్వమ్‌ అనగా శివ పదము తదహమృ్పదముల 
అఖండార్థమును గ్రహించుటచేత మాత్రమే సాధ్యము. సాలోక్యాది ముక్తులలోని ఆనందము 
సాతిశయము. ఈ విదేహముక్తి నిరతిశయానందస్వరూపము. 

అవ॥ పై శ్లోకమున జీవేశ్వరైక్యము యొక్క ఉపదేశము నిరతిశయానందహేతువని 
ఆ యనుభవము నిరతిశయానందరూపమని చెప్పబడినది. కాని దృశ్యమానములైన 
ద్యుభ్వాదు (భూమ్యాకాశాదుల) లట్లే యుండునుగదా, సర్వధైక్యము అనగా సజాతీయ 
విజాతీయ స్వగత భేదశూన్యత యేర్పడదుగదా అను ప్రశ్నమునకీ శ్లోకమున సమాధానము 
చెప్పంబడుచున్నది. 
శ్లో॥  ద్యుభ్వాదీనామాయతనం యస్సకలానా- 
మాత్మైతేషాం ప్రాణభృతామప్యభఖిలాత్మా । 
జీవేభ్యో౭_ న్యోప్యత్ర యదన్యేన చ జీవాః 
తం చిన్మాత్రం సాక్షిణమేకం శివమీడే ॥ 26 ॥ 
ప్ర। యః - ఏ శివుడు, ఏలేషామ్‌ - ఈ దృశ్యమానములైన, ద్యుభ్వాదీనామ్‌ - 
భూమ్యాకాశాదులకు, ఆయతనమ్‌ - నివాసమై, ప్రాణభృతామ్‌ అపి - జీవులకు గూడ, 
ఆత్మా - ఆత్మ, జీవేభ్యః అపి - జీవులకంటెను, అన్యః - భిన్నుడు (ఈశ్వరుడు), అత్ర - 
ఈ యాత్మయందే స్వరూపము నొందుచున్నదో, యదన్యే - ఏ శివునికి భిన్నులుగా, 
జీవాః - జీవులు, న - కారో, తమ్‌ - ఆ, చిన్నాత్రమ్‌ - బోధన మాత్రుడైన, సాక్షిణమ్‌ 
- సాక్షియైన, ఏకమ్‌ - ఒకడైన, శివమ్‌ - శివుని, ఈడే - స్తుతించెదను. 
తా॥ ఏ శివుడు భూమ్యాకాశాదులకు నివాసమైన వాడు, ప్రాణులందరికిని 
స్వరూపమైనవాడో, జీవాభిన్నుడుగా భావింపబడు నీశ్వరుడు కూడ ఈ యాత్మయందే 
స్వస్వరూపము నొందువాడై యున్నాడో ఏ శివునికి భిన్నులుగా నే జీవులును లేరో అట్టి 
బోధైక స్వరూపుడు సాక్షి మాత్రుదైన శివుని స్తుతించెదను. 
వి॥ బ్రహ్మసూత్రములలో ప్రథమాధ్యాయ మందలి తృతీయ పాదము యొక్క 
ఆరంభమున ద్యుభ్వాద్యధికరణమున్నది. ఆ యధికరణము ద్యుభ్వాద్యాయతనం స్వలింగాత్‌ 
అను సూత్రమున ఆరంభింపంబడినది. ముండకోపనిషత్తు నందలి యస్మిన్‌ ద్యౌః పృథివీ 
చాన్తరిక్షమోతమ్‌ మనసా సహ ప్రాణెశ్చ సర్వైః తమేవైకం జానథ ఆత్మానమ్‌ (దేని యందు 
ఆకాశము భూమి అన్తరిక్షము అన్ని ప్రాణముల (ఇంద్రియముల) తో కూడినదారములందు 
వస్తమల్లంబడినట్లుల్లంబడియున్నదో ఆ యొక్క యాత్మనే ఎబుగుదురు). ఇత్యాది 
మంత్రమునందలి ద్యుభ్వాదుల ఆయతనమేదియను ప్రశ్నమున కాయధికరణమున 
పరమాత్మయే వానికాయతనమని సమాధానము చెప్పంబడినది. ఆ సూత్రమునందలి 
ద్యుభ్వాద్యాయతనమ్‌ అను సమాస పదమున్నది. ఆ సమాసముయొక్క విగ్రహమైన 
ద్యుభ్వాదీనా మాయతనమ్‌ అను పదములతోడనే ఈ శ్లోకమారంభింపంబడినది. 
సూత్రములోని స్వశబ్దమునకు పర్యాయమైన ఆత్మ శబ్దము పైమంత్రమున నున్నది. ఆ 
యాత్మ శబ్దమే ఈ శ్లోకమున ప్రయోగింపంబడినది. ద్యౌః పృథివీ అని మంత్రములో 

పృథివీ శబ్దము ప్రయోగింపంబడగా బ్రహ్మసూత్రమునందు వలె పృథివీ శబ్ద పర్యాయమైన 
భూశబ్దమీ శ్లోకమున ప్రయోగింపంబడినది. ద్యుభ్వాదులకు (భూమ్యాకాశాదులకు) ఆత్మ 
(శివుడు) ఆయతనమైనట్లు ప్రాణధారులకు ఆత్మ ఆధారమగుచున్నాడు. ప్రాణులకందటబికాత్మ 
యగుటచే శివుడఖిలాత్మడగుచున్నాడు. ఈ ఆత్మ (శివుని) యందే ఈశ్వరుడు కూడ తన 
స్వరూపము కలిగి యున్నాడు. ఈశ్వరుడనగా ప్రభువు. ప్రభుత్వము, సేవకులు లేనిదే 
యుండదు. నియామ్యులు లేనిదే నియామకత్వ రూపమైన ఈశ్వరత్వమును ఉండదు. 
లోకమునందు నియామ్యులకు నియామకునకును భేదము ప్రసిద్ధముగా నున్నది. కావున 
ఈశ్వరుని సూచించుటకు జీవేభ్యః అన్యః అని చెప్పంబడినది. వ్యావహారికమైన ఈ ప్రసిద్ది 
పారమార్థిక జీవేశ్వరైక్యమునకు ప్రతిబంధకము కాజాలదు. అందుచే జీవులు శివాన్యులు 
కారని శ్లోకమున చెప్పంబడినది. 
అవ॥ పై శ్లోకమున ద్యుభ్యాద్యాయతనాధికరణము ప్రస్తావింపంబడినది. ఈ 
శ్లోకమున ఆనందమయాధికరణము ప్రస్తావింపంబడుచున్నది. 
శ్లో ఆనందోహి స్యాత్రచురోల యం మయడంతః 
పుచ్చమ్‌ బ్రహ్మేత్యాహు రసత్తయృతిహానేః I 
నాయం జీవః పంచమ కోశో౬_ తీతత్వాత్‌ 
తం చిన్మాత్రం సాక్షిణమేకం శివమీడే ॥। 27 ॥ 
ప్ర మయడంతః - మయట్ర్రత్యయ మంత మందుగల ఆనందమయ శబ్దము 
యొక్క అర్థము, ప్రచురః - అధికమైన, ఆనందః - ఆనందము, స్యాత్‌ - అగును, హి 
- కదా, పుచ్చమ్‌ - (ఆనందమయుని యొక్క తోక, (బ్రహ్మ - బ్రహ్మము, ఇతి - అని, 
ఆహుః (కొందటు) - చెప్పెదరు, (శ్రుతిహానేః - (ఆనందమయునకంతరుడైన మరియొకరిని 
చెప్పు) శ్రుతిలేక పోవుట వలన, తత్‌ - అట్లు చెప్పుట, అసత్‌ - సరియైనదికాదు, 
అతీతత్వాత్‌ - అతీతుడగుట వలన, అయమ్‌ - ఈ ఆనందమయుడు, పంచమకోశః - 
అయిదవ కోశము రూపుగాగల, జీవః - జీవుడు, న - కాడు, తమ్‌ - ఆ, సాక్షిణమ్‌ - 
సాక్షియైన, చిన్మాత్రమ్‌ - చిన్మాత్రుడైన, ఏకమ్‌ - ఒకడైన, శివమ్‌ - శివుని, ఈడే - 
స్తుతించెదను. 
వి। బ్రహ్మసూత్రములందు ఆనందమయః అభ్యాసాత్‌ అను సూత్రమునుండి 
ఆనందమయాధికరణ మారంభమగును. అస్మిన్నస్య చ తద్యోగం శాస్తి అను సూత్రము 
వణకు తైత్తిరీయోపనిషత్తు నందలి తస్మాద్వా ఏతస్మాద్విజ్ఞానమయా దన్యో౭న్తర 
ఆత్మానందమయః అను (బ్రాహ్మణ) వాక్యమునందలి ఆనందమయ శబ్దము యొక్క 
యర్థము బ్రహ్మమని నిర్ణయింపంబడినది. ఆత్మయగు శివుడు పంచకోశా తీతుడు, 
అన్నమయ (ప్రాణమయ మనోమయ విజ్ఞానమయానందమయము లనునవి 

పంచకోశములు. స్టూలశరీరమే అన్నమయ కోశము, ప్రాణమనోవిజ్ఞానమయకోశములు 
మూడు కలిసి సూక్ష్మశరీరముగా తెలిసికొనదగినది. కారణశరీరము ఆనందమయ కోశమని 
చెప్పబడును. ఈ ఆనందమయకోశము నుండియే మిగిలిన నాలుగు కోశము లేర్పడినవి. 
ఇవి ఒకదానికన్న నొకటి సూక్ష్మములై యున్నవి. అన్నమయ కోశము (స్టూల శరీరము) 
ప్రత్యక్షముగానే యుండును. ప్రాణమయ, మనోమయ, విజ్ఞానమయ కోశములు 
ప్రత్యక్షములు కాకున్నను ప్రాణేంద్రియాది క్రియలు ఉచ్చ్వాస నిశ్శ్వాసములు, మాట్లాడుట, 
వినుచుండుట మొదలగు క్రియలు హేతువులుగా అనుమేయములగుచున్నవి కావున 
నివి సూక్ష్మములు. ప్రాణేంద్రియక్రియాదుల విశ్రాంతి చేత ఈ క్రియల పునః ప్రసృతిచేతను 
ఆనందమయకోశము యొక్క యునికి తెలియబడును గావున మరింత సూక్ష్మమని 
తెలియవలెను. ఉచ్చ్వాస నిశ్వ్వాసలు, తినుట, మాట్లాడుట మొదలగునవి ప్రాణమయ 
కోశము యొక్క కృత్యములు. ప్రాణాపానవ్యానోదానసమానములు, నాగకూర్మకృకరదేవదత్త 
ధనుంజయములు అనునవి మొత్తము పది వాయువులు ప్రాణమయ కోశమని చెప్పం 
బడును. ఇంద్రియములు మనస్సు కలిసి మనోమయకోశమని, ఇంద్రియములు బుద్ది 
కలిసి విజ్ఞానమయకోశమని చెప్పబడును. అన్నమయకోశములోపల ప్రాణమయకోశము, 
ప్రాణమయకోశము లో ఆనందమయకోశము నుండుటచే అన్నమయపురుషుని లోపలి 
ప్రాణమయపురుషుడు అన్నమయపురుషుని కాంతరుడు, వాని కాంతరుడు మనోమయ 
పురుషుడు ఆనందమయపురుషుడు. ఆనందమయపురుషునికన్న మరొక అంతరుడు చెప్పం 
బడక పోవుటచే ఆనందమయుడు (బ్రహ్మస్వరూపుడని ఆనందమయాధికారణమున 
నిశ్చయింపంబడినది. అని అన్నమయ శబ్దములోని మయట్ర్రత్యయము అన్నవికారమను 
అర్థమునొసగినట్లు ఆనందమయ శబ్దములోని మయట్ర్రత్యయము ఆనందవికారము అను 
నర్ధమునీయదు. ఆనందమయ శబ్దములోని మయట్ర్రత్యయమునకు ప్రాచుర్యమే యర్థము 
అని ఈ శ్లోకములోని మొదటిపాదమున చెప్పంబడినది. తైత్తిరీయోపనిషత్తు నందు 
అన్నమయ ప్రాణమయ మనోమయ విజ్ఞానమయానంద మయులు పురుషవిధులని 
చెప్పబడినను వీరందరికినీ శిరస్సు పూర్వ పక్షోత్తర పక్షములు. పుచ్చమును చెప్పంబడుటచే 
వీరందరూ పక్షి సమానాకారులుగా చెప్పుట మరొక ఉపనిషత్తులోని సంసారవృక్షమున 
నివసించు రెండు పక్షులుగా జీవేశ్వరులు రూపింపబడుట కనుగుణముగా నున్నది. 
ప్రాణమయునికి పృథ్వి పుచ్చము, మనోమయునికి అథర్వాంగి రసములు పుచ్చము. 
విజ్ఞానమయునకు మహస్సు పుచ్చము. అని చెప్పబడినట్లే ఆనందమయునకు బ్రహ్మ 
పుచ్చమని చెప్పబడినది. అన్నమయుడు ప్రత్యక్షుడు కావున ఇదమ్‌ పుచ్చమ్‌ ప్రతిష్టా అని 
చూపబడుచున్నట్లు చెప్పబడినది. అన్నమయాదులందటుకు వలె ఆనందమయమునకు 
శిరః వక్ష వుచ్చ భేదము చెప్పంబడుటచే ఆనందమయుడు (బ్రహ్మయని తాము 

(బోధాయనవత్తి ననుసరించి) నిరూపించిన పక్షమునే చివజకు శంకరులు త్రోసిపుచ్చి 
ఆనందమయునకు బ్రహ్మ పుచ్చమని ఆనందమయుడు (బ్రహ్మ కాదని నిరూపించినారు. 
ఈ రెండవ పక్షము శంకరుల యభిమతమని మొదటి పక్షమును బ్రహ్మసూత్రములకు 
శంకరులకు ముందుగా వృత్తిని రచించిన బోధాయనుల మతము ననుసరించి చెప్పినారని 
విజ్ఞులు చెప్పెదరు. పుచ్చము బ్రహ్మము అనుటలో ఆనందమయావయవపుచ్చము బ్రహ్మ 
మనుట ఈ శ్లోకము ద్వితీయ శ్లోకము పాదమున ఖండింపంబడినది. అట్లంగీకరించు 
(శ్రుతి విరుద్ధమని (శ్రుతిహానేః అను పదము సూచించుచున్నది. ఈ శ్లోకము యొక్క 
ద్వితీయపాదమున శంకరులు నిరూపించిన మొదటి పక్షమే సమంజసమని రెండవ 
పక్షము అసత్తని చెప్పినట్లని పించునట్లున్నది. ఈ శ్లోకము యొక్క మూడవ పాదమున 
కంఠోక్తిగా పంచమ కోశ జీవుడు కాదని ఖండించుటచే ఆనందమయుని యందు 
బ్రహ్మత్వమీ శ్లోక కారుని కిష్టముకాదని సూక్ష్మముగా పరిశీలించిన తెలియంగలదు. 
మూడవ పాదమున నాయంజీవః అని చెప్పంబడినది. పంచకోశాంతరస్థుడు జీవుడు, 
పంచకోశాతీతుడు శివుడు కావున నాయం జీవః పంచమకోశో౬_ తీతత్వాత్‌ అను 
పాఠమునంగీకరించుట యుచితమనిపించుచున్నది. 
అవ॥ పై శ్లోకమున ఆనందయమాధికరణము ప్రస్తావింపబడినది. ఈ శ్లోకమున 
వైశ్వానరాధికరణము ప్రస్తావింపబడుచున్నది. 
శ్లో కౌక్షేయాగ్నిర్నైవ చ వైశ్వానరశబ్లో 
భూతాగ్నిర్వా నా౭_పి తదీయో న చ దేవః। 
శారీరో వా నా౭_పి తు విమలః కూటస్థః 
తం చిన్మాత్రం సాక్షిణమేకం శివమీడే ॥ 28 ॥ 
ప్ర॥ వైశ్వానరశబ్దః - వైశ్వానరపదము వాచకముగాగలది. కౌక్షేయాగ్నిః - జఠరాగ్ని 
న ఏవ - కానేకాదు, భూతాగ్నిః వా - (తృతీయ) భూతమైన అగ్నికాని, నచ - కాదు, 
అపిచ - మరియు, తదీయః - అగ్నికి సంబంధించిన, దేవః - అధిదేవతయైన అగ్నియు, 
నచ - కాదు, శారీరఃవా - జీవుడుకాని, న - కాదు, అపి తు - మరే మనగా, విమలః 
- పరిశుద్ధమైన, కూటస్టః - అనంత చైతన్య స్వరూపుడు, తమ్‌ - ఆ, చిన్మాత్రమ్‌ - 
చిన్నాత్రుడైన, సాక్షిణమ్‌ - సాక్షియైన, శివమ్‌ - శివుని, ఈడే - స్తుతించెదను. 
తా॥ వైశ్వానర శబ్దము జరరాగ్నిని కాని అగ్య్యధిష్టాన దేవతను గాని బోధించదు. 
జీవుని గూడ బోధించదు, కేవలము పరమాత్మనే బోధించును. ఆ పరమాత్మయెన చిన్నాత్ర 
సాక్షియైన శివునొకనినే స్తుతించెదను. 
వి॥ బ్రహ్మసూత్ర ప్రథమాధ్యాయ ద్భితీయపాదమున వైశ్వానరాధికరణమున్నది. 
అందు వైశ్వానర శబ్బార్థము నిర్ణయింపంబడినది. ఆ విషయమే ఈ శ్లోకమున సంగ్రహింపం 

బడినది. అహం వైశ్వానరో భూత్వా ప్రాణినాం దేహమాశ్రితః | ప్రాణాపానసమాయుక్తః 
పచామ్యన్నం చతుర్విధమ్‌ ॥ (నేను జఠరాగ్ని రూపుడనే ప్రాణులందుండి ప్రాణాపానములతో 
కూడిన వాడైన చతుర్విధాన్నపచన మొనర్తును) అని శ్రీ మద్భగవద్గీత. వైశ్వానర శబ్దమున 
కగ్నియను నర్థము నిఘంటువులలో నున్నది. అంత మాత్రమున ఆ పదమున కన్ని 
సందర్భములందీ యర్ధమే చెప్పుట పొసగదు. అగ్ని కూడా జఠరాగ్ని భూతాగ్ని వైద్యుతాగ్ని 
ఇత్యాది బహురూవములుగానున్నది. కావున వైశ్వానర శబ్బార్థము నిర్ణయింపం 
బడవలసియున్నది. కౌక్షేయాగ్ని అనగా జఠరాగ్ని వైశ్వానర శబ్దార్థమని చెప్పకూడదు. 
ఛాందోగ్యోపనిషత్తునం దశ్వపతి మహరాజు కడకు శ్రోత్రియ (బ్రాహ్మణులు వచ్చి వైశ్వానర 
విద్య బోధింపుమని యడిగిరి. ఆ మహారాజు పృథ్వివ్యాదులవయవములుగా గల 
వైశ్వానరుని గూర్చి యుపదేశించిరి. పృథివ్యాదులవయవములుగా నుండుట పరమేశ్వరునికే 
సంభవము. కావున వైశ్వానర శబ్దము పరమేశ్వరునే బోధించును. జఠరాగ్నికి 
పృథివ్యాదులవయవములు కాజాలవు. కావున జఠరాగ్ని వైశ్వానరశబ్దార్థము కాదు. అట్లే 
భూతాగ్నియు వైశ్వానర శబ్ద ప్రతి పాద్యము కాదు. అట్లే దేవతయైన అగ్ని దేవుడును 
కాడు. అతనికిని పృథివ్యాదులవయవములుకావు. పృథ్వివ్యాదులవయవములుగా బ్రహ్మాండ 
దేవామునకు పొనగును. కాని విండాండదేవామునకు పొనగదు. కావున 
పిండాండమందభిమానముగల జీవుడును వైశ్వానరశబ్దవాచ్యుడు కాదు. వైశ్వానరశబ్దము 
పృథ్వివ్యాదులవయవములుగా గల విరాట్పురుషుడగు పరమేశ్వరునకే వాచకము. 
లక్ష్యార్థముగా చిన్మాత్రుదైన విమలుడైన కూటస్టుడైన శివునే బోధించును. 
అవ॥ చతుర్విధాన్నపాచకుడగు వైశ్వానరునకు సర్వభక్షకుడన్న నామాంతరమున్నది. 
పరోక్షముగానది యగ్నియందు భోక్తృభావమును సూచించును. పైశ్లోకమున నట్టి 
వైశ్వానరస్వరూపము విచారింపంబడినది. ఈ శ్లోకమున జీవేశ్వరులతో భోక్షృత యెవరిదో 
విచారింపంబడుచున్నది. 
శ్లో; _ జీవాజీవావత్ర శరీరే వసతో ద్వా- 

వేకో భుంక్తే కర్మఫలం యస్త్వితరో౭_స్మాత్‌ I 

ఈశోల_నశ్నన్‌ పాయయతీతరవాక్వే 

తం చిన్మాత్రం సాక్షిణమేకం శివమీడే ॥ 29 ॥ 

ప్ర॥। అత్ర - ఈ, శరీరే - శరీరమునందు, జీవాజీవౌ - జీవేశ్వరులు, వసతః - 

నివసించుచున్నారు. ఏకః - ఒకడు (జీవుడు), కర్మఫలమ్‌ - కర్మఫలమును, భుంక్తే - 
అనుభవించును, అస్మాత్‌ - ఈ జీవునికన్న ఇతరః - వేరైన, ఈశః - ఈశ్వరుడు, 
అనశ్చన్‌ - అనుభవింపక, ఇతరవాక్యే - అన్యుడు కర్తగానున్న వాక్యమునందు, చెప్పం 
బడినవిధముగా, పాయయతి - త్రావించును, తమ్‌ - ఆ, చిన్మాత్రమ్‌ - చిన్మా(త్రుడైన, 
సాక్రిణమ్‌ - సాక్షియైన, ఏకమ్‌ - ఒకడైన, శివమ్‌ - శివుని, ఈడే - స్తుతించెదను. 

తా॥ ఈ శరీరమున జీవుడు ఈశ్వరుడు నివసించుచున్నారు. వానిలో నొకడు, 
కర్మఫలము ననుభవించుచున్నాడు. ఈశ్వరుడు దాని ననుభవింపడు కాని జీవునిచే దాని 
ననుభవింపంజేయుచున్నాడు. ఆ చిన్మాత్రసాక్షియగు ఒక్కడేయగు శివుని స్తుతించెదను. 

వి॥ ముండకోపనిషత్తునందు ద్వాసుపర్ణాసయుజా సఖాయౌ సమానం వృక్షమ్‌ 
పరిషస్వజాతే తయోరన్యః పిప్పలం స్వాద్వత్తి అనశ్నన్నన్యో అభిచాకశీతి - (మంచి రెక్కలు 
గలిగిన సహయోగము కలిగిన స్నేహము కలిగిన రెండు పక్షులొక వృక్షమును ఆశ్రయించి 
యున్నను, వానిలో నొకటి రుచియైన పిప్పల ఫలమును తినుచుండగా తినకుండ మరొకటి 
ప్రకాశించుచున్నది) అను మంత్రము యొక్క యర్ధమీ శ్లోకమున స్పష్టపరుపంబడినది. 
వృక్షమనగా శరీరమని పక్షులనగా జీవేశ్వరులని కర్మ ఫలమును జీవుడనుభించునని 
ఈశ్వరుడు తాననుభవింపక జీవునితో నా కర్మ ఫలరసమును త్రావించుచున్నాడని శ్లోకమున 
వివరింపంబడినది. జీవుడు భోక్తయని ఈశ్వరుడు భోజకుడని ఈ శ్లోకము చెప్పుచున్నది. 
భోక్త యగుటకు ముందు కర్త కావలెను. కర్తకానిదే భోక్త కాజాలడు. మంచికర్మమును 
చేయువానికి మంచి ఫలము (సుఖము) చెడుకర్మ చేయువానికి చెడుఫలము (దుఃఖము) 
భుజింపక (అనుభవింపక) తప్పదు. మంత్రమునందలి స్వాదు శబ్దము చేదును కూడ 
ఉపలక్షకతతో సూచించును. అందుకే శ్లోకమున కర్మ ఫలమని మాత్రము చెప్పంబడినది. 
మంత్రము నందలి అనశ్నన్‌ అభిచాకశీతియను పదములు జీవకృతసుఖదుఃఖభోగ 
సాక్షిత్వమీశ్వరనిష్టమని, తెలుపుటకు సర్వకర్మ ప్రేరకత్వోపలక్షకమైన పాయయతి యను 
ణిజంతక్రియ ప్రయోగింపంబడినది. ఏషహ్యేవ స్వాదుకర్మ కారయతి తం యమేవైష 
ఉన్ని నీషతే ఏష వివా స్వాదుకర్మ కారయతి తం యమధోని నీషతే అను నుపషద్వాక్యములు 
శ్లోకమున (ప్రేరకత్వము చెప్పుటకు మూలము. వ్యావహారిక సత్యమైన ఈ జీవేశ్వరద్వయము 
చిద్రూప శివునందు కల్పితమని శివుడే పారమార్థిక సత్యమని ఈ శ్లోకము యొక్క 
తాత్పర్యము. “ఇతరవాక్యే” అను పదము అనద్వైతుల వాక్యము అని వారు భ్రాంతులై 
జీవేశ్వరులు పారమార్థికసత్యస్వరూపులని భావించెదరనియు సూచించుచున్నది. మకుట 
మందలి ఏకమ్‌ అను పదము ద్వైతము భ్రాంతి మాత్రమని స్పష్టీకరించుచున్నది. 
ప్రత్యక్షానుమానప్రమాణ సిద్ధమగు నీద్వైతమును పై (శ్రుతి అనువదించుచున్నది. కావున 
ద్వైతము (శ్రుతి ప్రమాణసిద్ధము కాదని ప్రత్యక్షేణానుమిత్యావాయస్తూపాయోనబుధ్యతే 
ఏతం విదంతి వేదేన తస్యాద్వేదస్య వేదతా (ప్రత్యక్షము చేత అనుమానము చేతను ఏ 
యర్థము తెలియబడదో ఆ యర్థము తెలుపుటలోనే వేదము యొక్క వేదత్వము అనగా 
ప్రామాణ్యము) అను మనుస్మృతి వాక్యము - స్పష్టపరచుచున్నది. బ్రహ్మ సూత్రమందలి 
తృతీయాధ్యాయముయొక్క ద్వితీయపాదమున ఫలాధికరణమున్నది. ఫలమతఉపపత్తేః 
అను సూత్రము మొదలుకొని పాదము చివరి వజికు గల నాలుగు సూత్రములలో జీవుడు 
చేయుకర్శ కీశ్వరుడే ఫలము నిచ్చువాడని నిరూపింపంబడినది. ఈ శ్లోకమందలి పాయయతి 


52 జానవాసి 
మ 


యను శబ్దము ఈశ్వరనిష్టమైన ఫల ప్రదాతృత్వమును సూచించుచున్నది. 
అవ।। పై శ్లోకమున ప్రత్యక్షానుమాన సిద్ధమైన జీవేశ్వరభేదమును (శ్రుతి 
యనువదించుట చెప్పంబడినది. ఈ శ్లోకమున ప్రత్యక్షాది ప్రమాణాగోచరమైన (శ్రుత్యేక 
సమధిగమ్యమైన జీవేశ్వరైక్య మీశ్లోకమున ప్రతిపాదింపంబడుచున్నది. 
శ్లో ఛాందోగ్యే హి శ్రూయత ఏవం తత్సత్యం 
తత్త్వం పుత్రాయారుణివాక్యం నిరవద్యమ్‌ । 
తన్నిష్టస్యాత్ర తథా ముక్వుపదేశాత్‌ 
తం చిన్మాత్రం సాక్షిణమేకం శివమీడే 1 80 ॥ 
ప్ర॥ చాందోగ్యే - ఛాందోగ్యోపనిషత్తునందు, ఏవమ్‌ - ఇట్లు, శ్రూయతే హి - 
వినంబడు చున్నదిగదా!, తత్‌ - ఆ (బ్రహ్మము, సత్యమ్‌ - పారమార్థికసత్యము, తత్‌ - ఆ 
బ్రహ్మము, త్వమ్‌ - నీవు, (ఇతి - అని), పుత్రాయ - పుత్రుని కొణకు, ఆరుణివాక్యమ్‌ 
- ఆరుణి యొక్క వాక్యము, తన్నిష్టస్య - ఆ ఆత్మనిష్టునకు, అత్ర - ఈ శరీరమున, తథా 
- ఆ విధముగా, ముక్షుపదేశాత్‌ - ముక్తినుపదేశించుట వలన, నిరవద్యమ్‌ - దోషరహితమై 
యున్నది. తమ్‌ - ఆ, ఆత్మ బ్రహ్మ స్వరూపుడైన, చిన్మాత్రమ్‌ - చిన్మాత్రుడైన, సాక్షిణమ్‌ 
- సాక్షియైన, ఏకమ్‌ - ఒకడైన, శివమ్‌ - శివుని, ఈడే - స్తుతించెదను. 
తా॥ ఛాందోగ్యోపనిషత్తు నందు ఆ బ్రహ్మమే పరమాత్మయని ఆ బ్రహ్మము నీవేయని 
ఉపదేశించువాక్యము ఆత్మనిష్టునకు ఈ జన్మమునందే మోక్షము లభించునని 
యుపదేశించుచున్నందువలన దోషరహితమైనది. ఇట్లు (శ్రుతిచేత జీవబ్రహ్మైక్యము 
ఘటించుచున్నది. అట్టి బ్రవ్మాత్మైక్యస్వరూపుడైన సాక్షియైన ఒకడైన శివుని స్తుతించెదను. 
వి॥ ఛాందోగ్యోపనిషత్తునందు స దేవ సౌమ్య ఇదమగ్ర ఆసీత్‌ తదైక్షత ఇత్యాది 
వాక్యములు ప్రకరణము యొక్క ఆరంభము నందు, అంతమందు సయవిషో౭_ 
ణిమాఐతదాత్యమిదం సర్వమ్‌ తత్సత్యమ్‌ ఆత్మా తత్త్వమసి అను వాక్యములు కలవు. 
బ్రహ్మ సూత్రమందలి ఈక్షత్యధికరణమం దీయారంభ వాక్యము నందలి సత్‌ అను శబ్దము 
యొక్క యర్థము నిర్ణయింపంబడినది. ఈ వాక్యము లాత్మనిష్టునకు మోక్షము 
నుపదేశించుచున్నవి. కావున ఆరంభమందున్న సత్‌ శబ్దమునకు (బ్రహ్మ మనియే అర్థము 
కాని అచేతనమైన (ప్రధానము కాదు. చేతనుడైన జీవునితో చేతనమైన (బ్రహ్మకు ఐక్యము 
పొసగును. కాని అచేతనముతో నైక్యము పొసగదు. ఉపక్రమోప సంహారములందు 
బ్రహ్మాత్మల యైక్యమే ప్రతిపాదింపంబడినది. చివబికా బ్రహ్మవు నీవే యని ఆరుణిపుత్రున 
కుపదేశించు వాక్యము సమంజసముగానే యున్నది అందు ఎట్టి దోషమును లేదు. 
అవ॥ పై శ్లోకమున ఈక్షత్యధికరణమందలి తన్నిష్టస్య మోక్షోపదేశాత్‌ అను బ్రహ్మ 
సూత్రము ప్రస్తావింపంబడినది. ఈ శ్లోకమున ఆ ఈక్షత్యధికరణ మందున్న ఈక్షతేర్నాశబ్దమ్‌ 
అను సూత్రము యొక్క అర్థము వివరింపంబడుచున్నది. 

శో అవ్యక్త స్యైవేక్షతి కర్మానుపపత్తే- 
స్పాంభ్యోక్తస్యాశబ్దతయాపి చ జాద్యేన 1 
న జేయత్వం యస్య తు నోక్తానుపపత్తిః 
తం చిన్మాత్రం సాక్షిణమేకం శివమీడే ॥ 31 ॥ 
ప్ర॥ సాంఖ్యోక్తస్య - సాంఖ్యదర్శన మందు చెప్పంబడిన, అవ్యక్తస్య ఏవ - 
ప్రధానమునకే, అశబ్దతయా - వేదప్రతిపాద్యము కాకపోవుటచేత, అపి చ - మరియు, 
జాద్యేన - జడమగుట చేతను, ఈక్షతి కర్మానుపపత్తేః - ఈక్షతిధాత్వర్థమునకు కర్మయగుట 
పొసగదు. కావున, జ్లేయత్వమ్‌ - తెలియునావశ్యకత, న - లేదు, యస్య - ఏ శివునకు, 
ఉక్తా - చెప్పంబడిన, అనుపపత్తిః - అసామంజస్యము, న - లేదో, తమ్‌ - ఆ, చిన్మాత్రమ్‌ 
- చిన్నాత్రుడైన, సాక్షిణమ్‌ - సాక్షియైన, ఏకమ్‌ - ఒకడైన, శివమ్‌ - శివుని, ఈడే - 
స్తుతించెదను. 
తా॥ సాంఖ్యదర్శన మందుంజెప్పంబడిన అవ్యక్తము అనగా ప్రధానము 
వేదమునందు చెప్పంబడినది కాదు కావున, జడమైనది. కావున, ఈక్షతిధాత్వర్థమైన 
ఆలోచనము చేయంజాలదు. కావున ఛాందోగ్యోపనిషదారంభమందున్న సత్పదము 
ప్రధానమును బోధించదు. (బ్రహ్మము నాసత్‌ శబ్దము బోధించునని చెప్పినప్పుడు పైన 
చెప్పిన వేదప్రతిపాద్యత్వాభావ, జాద్యదోషములు లేవు. బ్రహ్మమైన సాక్షియెన చిన్నాత్రుడైన 
శివుని స్తుతించెదను. 
వి॥ వేద ప్రామాణ్యము నంగీకరించు దర్శనములలో సాంఖ్యమొకటి. అందు 
వేద సమ్మతముకాని పురుషబహుత్వము (ఆత్మనానాత్వము) ఆత్మకు భిన్నముగా 
ప్రధానమనునొక పదార్థముయొక్క యంగీకారము ఆప్రధానమునకు జగత్మారణము - 
ఇత్యాది సిద్ధాంతములు కొన్ని యున్నవి. ఇట్లే కొన్ని సిద్ధాంతములు వేదసమ్మతములు 
కానివి వైశేషిక న్యాయ దర్శనములందున్నవని వెనుకంజెప్పబడినది. అయినను అవి 
వేదము ప్రమాణముగా నంగీకరించుచున్నవి కావున వైదిక షడ్డ్దర్శనములలో స్థానము 
సంపాదించుకొన్నట్లు సాంఖ్యదర్శనమునకు గూడ వానిలో స్థానమేర్చడియున్నది. పైగా 
న్యాయవైశేషికములలో నున్నన్ని వేదాసమ్మత సిద్ధాంతము ల్రీ సాంఖ్యదర్శనమందు 
లేకపోవుటచే నద్వైత దర్శన మందు అంగీకరింపంబడిన వ్యావహారికాంశములలో కొన్ని 
పోలికలుండుట చేతను షడ్డర్శనములలో దీని కాదరము ఎక్కువ. అయినను ఇందలి 
అవైదికాంశములు ఖండించుటలో అద్వైతులు వెనుదీయరు. అట్టి అవైదికాంశములలో 
ప్రధాన జగత్మారణత్వ మొకటి. బ్రహ్మసూత్రములందలి ఈక్షత్యధికారణమం దీ యంశము 
ఖండింపంబడినది. అసలు (బ్రహ్మకు భిన్నముగా ప్రధానమగు నొక పదార్థమున్నదని 
వేదములందు చెప్పబడలేదు. అందువలన ప్రధానము అశబ్దము అనగా వేద ప్రతిపాదితము 

కానిది. ఛాందోగ్యోపనిషదారంభమందలి సత్‌ శబ్దముదానిని బోధించును కదా. అప్పుడు 
ప్రధానము శబ్ద్బ్దమనుట యెట్లను ప్రశ్నము కలుగును. సమాధానమిట్లున్నది. సత్‌ శబ్దము 
దానిని బోధింపజాలదు. ఏలననగా ఆ ప్రకరణమున తదైక్షత అను నొక వాక్యమున్నది. 
సచ్చబ్దవాచ్యము. ఆలోచించెను అని దానికర్థము. ఆలోచించుటను జడమైన ప్రధానము 
చేయంజాలదు. కావున ప్రధానము సచ్చబ్ద వాచ్యము కాదు. అందుచే నది అశబ్దము. 
జగత్మారణమైన (బ్రహ్మము జగమును సృష్టించుటకు ముందు సృజింపంబడబోవు 
జగమెట్లుండవలెనో ఆలోచించి జగమును సృజించును. జడమైన ప్రధాన మట్లాలోచింపం 
జాలదు. కావుననది జగత్మారణముకాదు. జగమునకు నిమిత్తకారణము కాకపోయినను 
ఉపాదానకారణము కావచ్చును గదా! యను నొక ప్రశ్నము కలుగును. దానికి సమాధాన 
మిట్లున్నది. జగమునకు బ్రహ్మమే నిమిత్తకారణము ఉపాదాన కారణము కూడ. బ్రహ్మము 
జగమునకు అభిన్ననిమిత్తోపాదానకారణము. బ్రహ్మము ఇచ్చాజ్ఞాన క్రియాశక్తి రహిత 
కూటస్థ చైతన్య రూపము కావున బ్రహ్మము జగత్మారణ మెట్లగును. అను ప్రశ్నము 
కలుగును. నిజమేకాని సత్యజగన్నిర్మాణము నందాశక్తుల యవసరమున్నది. అనిర్వచనీయ 
సర్వసృష్టియందు రజ్ఞువున కవిలేకున్నను సర్వసృష్టి జరిగినట్లు ఇచ్చాజ్ఞాన క్రియా శక్తులు 
లేకుండినను జరుగవచ్చును. అదిగాక నిర్గుణబ్రహ్మకు ఇచ్చాజ్ఞాన క్రియాశక్తులు 
లేకపోవచ్చును. కాని సగుణ బ్రహ్మమున కవి లేకుండుట అసంభవము. వాస్తవమున 
కిచట సగుణ బ్రహ్మమే ప్రస్తావింపంబడినందున జీవునితో తదభేదము వాచ్యార్థముగా 
తత్త్వమసియను వాక్యమునకు కుదురకపోవుటచేత జీవ బ్రహ్మైక్యము లక్ష్యార్థముగా 
అఖండవాక్యార్థముగా నిరూపింపంబడినది. కావున నిర్గుణ బ్రహ్మము కూటస్థ చైతన్య 
రూపమైనను సగుణ బ్రహ్మమునకు ఇచ్చాదిశక్తులుండటచే బ్రహ్మమే జగత్మారణము. 
అచేతన ప్రధానము జ్లేయము అనుటకు ముందు జడములైన ఘటపటాదుల జ్ఞానము 
మోక్షహేతువు కానట్లు జడమైన ప్రధానము యొక్క జ్ఞానము మోక్షహేతువు కాజాలదు. 
కావున దానికి జ్లేయత్వము (తెలిసికొన వలసిన ఆవశ్యకత) లేదు. అద్వైత సిద్దాంతమున 
మాయావచ్చిన్న చైతన్యము సగుణ బ్రహ్మము. అదియే జగత్తునకభిన్న నిమిత్తోపాదాన 
కారణము. కావున అవైదికప్రధానము నుపాదానకారణముగా నంగీక రింపవలసిన 
ఆవశ్యకత లేదు. 

అవ॥ పై శ్లోకమున (బ్రహ్మము నందు జగత్రృష్టృత్వము నిరూపింపంబడినది. ఈ 
శ్లోకమున జగమును సృజించుటలో (బ్రహ్మమున కేమి ప్రయోజనమను విషయము 
విచారింపంబడుచున్నది. 

శ్లో॥  లీలారూపా లోకవదేషా ఖలు సృష్టి- 
స్త్వీశస్యాస్యాం నైవ ఫలం పరితృప్తస్య | 

కర్మాపేక్షం జ్ఞానిషు లోకే విషమత్వం 
తం చిన్మాత్రం సాక్షిణమేకం శివమీడే ॥ 82 ॥ 

(ప్ర! ఏషా - ఈ, సృష్టిః - సృష్టి, లోకవత్‌ - లోకమునందువలె, లీలారూపా 
ఖలు - లీలారూపముకదా, అస్యామ్‌ - ఈ సృష్టియందు, పరితృప్తస్య - మిక్కిలి తృప్తుడైన, 
ఈశస్య - ఈశునకు, ఫలమ్‌ - ఫలము, నైవ - లేనేలేదు, లోకే - లోకమునందు, 
జ్ఞానిషు - జ్ఞానులయందు, కర్మాపేక్షమ్‌ - కర్మానుసారమైన, విషమత్వమ్‌ - వైషమ్యము, 
దృష్టమ్‌ - చూడంబడుచున్నది. తమ్‌ - ఆ, చిన్మాత్రమ్‌ - చిన్మాత్రుడైన, సాక్షిణమ్‌ - 
సాక్రియెన, ఏకమ్‌ - ఒకడైన, శివమ్‌ - శివుని, ఈడే - స్తుతించెదను. 

తా॥ లోకమునందు రాజాదులలో ప్రయోజనములేకుండగానే కర్మలందు ప్రవృత్తి 
యున్నట్లు పరితృప్తడైన ఈశ్వరునకు సృష్టియందు ప్రయోజనమపేక్షింపని ప్రవృత్తి 
యున్నదని యంగీకరింపవలెను. జ్ఞానులలో కూడ మంచివారి యందు మంచిగా, 
చెడ్డవారియందు తదనురూపముగా వైషమ్యుమును చూచుచునే యున్నారు. అట్లే తృప్తడదయ్యు 
సృష్టిలీలనొనర్చు చిన్మాత్రసాక్షియగు నేకాకి యైన శివుని స్తుతించెదను. 

వి। మాయావచ్చిన్నుడైనను ఈశ్వరుని యందు సత్యజ్ఞానానందములుండును. 
ఆ ఆనందము కూడ విషయభోగవిలక్షణము. కావున అతడు నిత్యతృప్తుడే. అతనికి సృష్టి 
యొనర్చుటలో ప్రయోజనమ పేక్షించడు. అసంతృప్పుడు తృప్తియను ప్రయోజనమును కోరి 
వివిధ కర్మల నొనర్చును. నిత్యతృప్తుడైన యీశ్వరునికీ సృష్టినొనర్చుటలో ప్రయోజనము 
లేకున్నను రాజాదులవలె లీలామాత్రముగా విలాసమాత్రముగా సృష్టి నాననర్చుచున్నాడు. 
బ్రహ్మసూత్రములందు ద్వితీయాధ్యాయ ప్రథమపాదమున ప్రయోజనవత్తాధికరణమున 
లోకవత్తు లీలాకైవల్యమ్‌ అను సూత్రమున నీ విషయము వివరింపంబడినది. నిత్యతృప్తుడైన 
ఈశ్వరున కీసృష్టి లీలా విలాసమాత్రమగుగాక. మధ్య (నడుమ) జీవులందు వైషయిక 
సుఖదుఃఖము భోగమును కల్పించుటేల యను ప్రశ్నము కలుగును. సమాధానమిది. 
జీవులు చేసిన కర్మలకు ఫలముల నీశ్వరుడిచ్చునని యీవజికే చెప్పంబడినది. జీవులలోని 
ఈ భోగవైషమ్యము వారి కర్మాపేక్షమే కాని పరమాత్మ వారి యెడ వైషమ్యమును చూపుట 
లేదు. జీవులకు దుఃఖము నొసగుటలో ఈశ్వరునికి వారియెడ నైర్హణ్యము (నిర్ణయ) 
లేదు. వారిపాపముల ఫలముగానే వారికి దుఃఖము నొసగుట జరుగుచున్నది. 

అవ॥ పరమాత్మ సృష్ట్యాదుల నొనర్చుటపై శ్లోకమున చెప్పబడినందున పరమాత్మ 
యందౌదాసీన్యమును నిర్గుణత్వము చెప్పు (శుతులతో విరోధము వచ్చును గదా యను 
ప్రశృకీశేకమున సమాధానము చెప్పంబడుచున్నది. 

శో జెదాసీన్యం వాస్తవమాత్మని సంసిద్ధం 
(స్రష్ట ఎత్వాదిశృక్తిగధర్మోలి ప్యుపపన్నః । 

నావ్యక్తాదేరిత్యుపదేశాది సకృద్వై 
తం చిన్మాత్రం సాక్షిణమేకం శివమీడే ॥ 88 ॥ 
ప్ర॥ ఆత్మని - ఆత్మయందు, వాస్తవమ్‌ - యథార్థమైన, జెదాసీన్యమ్‌ ఆ 
నిప్ర్మియత్వము, సంసిద్ధమ్‌ - బాగుగా సిద్ధమయి యే వున్నది, ప్రష్ట్రత్వాదిః - ప్రష్టృత్వాది 
ధర్మ సమూహము శక్తిగధర్మః అపి - శక్తి గత ధర్మముగా కూడ, ఉపపన్నః - 
పొసగియున్నది. అవ్యక్తాదేః - ప్రధానాదులకు, న - పొసగదు, ఇతి - అని, అసకృత్‌ 
- మాటి మాటికి, ఉపదేశాత్‌ - ఉపదేశము చేయబడి యుండుట వలన, అవ్యక్తాదేః - 
అవ్యక్తాదులకు, ్రష్టృత్వాదిః - ప్రష్టృత్వాదులు, న - లేవు, తమ్‌ - ఆ, చిన్నాత్రమ్‌ - 
చిన్నాత్రుడైన, సాక్షిణమ్‌ - సాక్షియైన, ఏకమ్‌ - ఒకడైన, శివమ్‌ - శివుని, ఈడే - 
స్తుతించెదను. 
తా॥ ఆత్మయందు వాస్తవమైన జెదాసీన్యము (నిప్మియత్వము) సిద్ధమయే యున్నది. 
ప్రష్ట్రృత్వాది ధర్మములు శక్తి గతములని చెప్పుటయు సయుక్తికమే. అవ్యక్తాదుల యందా 
(స్రష్టృత్వాదులు పొసగవు. మాటిమాటికి ్రష్టృత్వాదులెవనిశక్తి యందలి ధర్మములుగా 
చెప్పంబడినవో ఆ చిన్మాత్ర సాక్ష్యేక శివునే స్తుతించెదను. 
వి॥ (స్రష్ట త్వాదులు పరమేశ్వరుని యందలి సహజౌసీన్యమునకు భంగము 
కలిగింపంజాలవు. ఏలననగా పరమేశ్వరునందలి మాయా శక్తి ధర్మములైన ఆస్రష్ట్రత్వాదులు 
పరమేశ్వరునియం దారోపింపంబడుచున్నవి. అందుచేత పరమాత్మ యందలి 
వాస్తవౌదాసీన్యమట్లే యున్నవి. ్రష్ట్రత్వాదులు మాయా శక్తి గతములగుటచే నవి ఆయన 
సహజౌదాసీన్య నిర్గుణత్వములకేమాత్రము భంగము కలింపంజాలవు. అవ్యక్తాది సాంఖ్యోక్త 
పదార్థమున కట్లు ్రష్ట్రత్వాదులుపపన్నములు కావు. పరమాత్మయందే యాస్రష్ట్రత్వాదు 
లున్నవనియు వేదములందు పెక్కు మారులు చెప్పంబడియున్నది. ఏలననగా శక్తి 
శక్తిమంతులకు భేదములేదుగదా! శక్తి ధర్మములు శక్తిమద్ధర్మములుగా కూడ చెప్పుట 
లోకమున సహజమే. 
అవ॥ పై శ్లోకమున ఆత్మయౌదాసీన్యము నిరూపింపంబడినది. ఆత్మ జీవేశ్వర 
స్వరూపము గదా! జీవుని యొక్క ఉత్రాంతిగతులు పరమేశ్వరునియొక్క సృష్ట 
ప్రపంచములోనికి వచ్చుట (ప్రవేశించుట ఉపనిషత్తులలో ఉక్తములు. అవి 
ఎట్లుపపన్నములగునో ఈ శ్లోకమునంజెప్పంబడుచున్నది. 
శ్లో॥  జీవస్వైవోత్రాంతిరముష్మాద్గతిరేవం 
లోకం ప్రత్యస్యాగతిరన్యస్య తు భూమ్నః । 
నిశ్చేష్టత్వాన్నాపి చ బుద్ధేర్ణడతాయాః 
తం చిన్మాత్రం సాక్షిణమేకం శివమీడే 1 34 ॥ 

(ప్ర॥ జీవస్యవఏవ - జీవునకే, అముష్మాత్‌ - ఈలోకమునుండి, ఈశరీరమునుండి, 
ఉత్రాంతిః - పైకిపోవుట, గతిః - ప్రయాణము, లోకమ్‌ ప్రతి - ఈ లోకమును గూర్చి, 
ఆగతిః - రాక, భూమ్నః - భూమస్వరూపుడైన, అన్యస్య - ఈశ్వరునకు, నిశ్చేష్టత్వాత్‌ - 
చేష్టలు లేకపోవుట వలన, న - లేదు, అపి చ - మరియు, బుద్దేః జడతాయాః - బుద్ది 
యొక్క జాడ్యమువలన, న - లేవు, తమ్‌ - ఆ, చిన్మాత్రమ్‌ - చిన్నాత్రుడైన, సాక్షిణమ్‌ - 
సాక్రియెన, ఏకమ్‌ - ఒకడైన, శివమ్‌ - శివుని, ఈడే - స్తుతించెదను. 

తా॥ ఈ లోకమునుండి పైకిపోవుట అక్కడి నుండి మరొక లోకమునకు పోవుట 
మరల రాక అనునవి జీవునకే గాని సర్వవ్యాపకుడైన శివునకు లేవు. జడమగుట వలన 
బుద్ధికి గూడ నవి లేవు. అట్టి సాక్షి చిన్మాతైక స్వరూప శివుని స్తుతించెదను. 

వి॥ ప్రాణవాయువులు శరీరము నుండి పైకి వెడలిపోవుట ఉత్రాంతి అనం 
బడును. కాని జీవుడే స్వకృత కర్మ భోగమునకై లోకాంతరమునకు పోవుచున్నాడు. కర్మ 
భోగము ముగిసిన పిదప కర్మ శేషముతో మరల నీ లోకమునకు వచ్చుచున్నాడనుట 
లోక ప్రసిద్ధమై యున్నది. లోక ప్రసిద్ధి సరియైనదే అని ఈ శ్లోకమున చెప్పంబడుచున్నది. 
బ్రహ్మసూత్రములందీ జీవునకు ఉత్రాంతి గత్యాగతులు కారణముగా అణుత్వము శంకింపం 
బడి జీవుడు పరమేశ్వరాభిన్నుడు కావున అణుత్వము లేదని అణుత్వమును నిరాకరించు 
సందర్భమున ఈ ఉత్రాంతి గత్యాగతులు జీవునందౌపాధికములని సిద్ధాంతీకరింపం 
బడినది. అట్లే తత్స ష్ట్వాతదనుప్రావిశదిత్యాది సృష్ట్యారంభనిరూపక వాక్యములందు 
ఈశ్వరునందీ లోకమునకు వచ్చుట ఈ సృష్టిలోనికనుప్రవేశము చేయుటయు 
నౌపాధికములేయని గ్రహింపవలెను. బ్రహ్మసూత్ర ద్వితీయాధ్యాయ తృతీయ పాదమునందు 
ఉత్రాంతి గత్యధికరణముకలదు. అందు బుద్ధికి యావద్దేహభావిత్వము తిరస్మరింపం 
బడి మోక్ష పర్యంతావస్థాయిత్వము చెప్పంబడినది. ప్రాణేన్దియమనోబుద్ధులు 
సూక్ష్మశరీరమని చెప్పంబడును. స్టూలశరీరము లోకమున ప్రత్యక్షమై యున్నది. ఈ 
సంఘాతము నేను అను బుద్ధి మందజీవులకుండును. మధ్యమ జీవులకు వేదశాస్త్రములందు 
విశ్వాసముండుటచే సూక్ష్మదేహమునందు ఆత్మ (జీవ) బుద్ధి యుండును. దానిననుసరించి 
శ్వేతాశ్వతరోపనిషత్తునందు వాలాగ్ర శతభాగస్య శతధా కల్పితస్య చ జీవో భాగస్సవిజ్జేయః 
అని జీవుని యణుత్వము చెప్పంబడినది. ఉత్రాన్తిగత్యాదుల కనుకూలముగా నీయణుత్వము 
చెప్పుట జీవేశ్వరైక్య సిద్ద్ధాంతమునకు విరుద్ధము కావున నీ యణుత్వము 
సూక్ష్మదేహోపాధికమని చెప్పవలెను. ఉత్తమజీవులకు సూక్ష్మదేహమునందును ఆత్మ (జీవ) 
బుద్ధి యుండదు. స్టూల సూక్ష్మకారణ శరీరాతిరిక్తముగా నుండు నాత్మయం దీశ్వరైక్యము 
ననుభవించుచు జీవన్ముక్తులై యుందురు. న తస్యప్రాణా ఉత్రామన్తి అతైవ సమ వలీయన్తే 
సూక్ష్మదేహమందలి ప్రాణాదుల నిలయము చెప్పుచున్నది. కావున ఈ శ్లోకమునందు 

ఉత్రాన్తిగత్యాదులు జీవునకే అని చెప్పుట జీవుని యుపాధి ననుసరించియే యని అట్లే 
ఈశ్వరునికీ ప్రపంచములోనికి రాక (అను ప్రవేశము) యొక్క నిరాకరణము నిరూపాధిక 
(బ్రహ్మ దృష్టితోనని (గ్రహింపవలెను. 
అవ॥ పై శ్లోకమున నిరూపాధిక బ్రహ్మకు జగములలోనికి రాక నిరాకరింపం 
బడినది. ఈ శ్లోకమున సోపాధిక (బ్రహ్మకు నామరూపవ్యాకరణరూపకర్మ మున్నదనిచెప్పం 
బడుచున్నది. 
శ్లో సంజ్ఞామూర్యోః క్లప్తిరధీశస్య హి కర్మ 
త్రేధైకైకాం కుర్వత ఏవం శ్రుతి శబ్దాత్‌ | 
యస్మాజ్జీవో౨_ నన్య ఇతీహాభ్యుపగమ్యః 
తం చిన్మాత్రం సాక్షిణమేకం శివమీడే ॥ 35 ॥ 
ప్ర॥ సంజ్ఞామూర్యోః - నామరూపముల యొక్క, క్షప్తిః - ఏర్పాటు, అధీశస్య - 
పరమేశ్వరునియొక్క కర్మ హి - కర్మగదా, త్రేధా - మూడు విధములుగా, ఏకైకామ్‌ 
-ఒక్కొక్కదానిని, కుర్వతః - చేయునట్టి, ఏవమ్‌ - ఇట్లే, శ్రుతి శబ్దాత్‌ - వేద 
ప్రామాణ్యమున్నందువలన, యస్మాత్‌ - ఏ శివునికన్న జీవః - జీవుడు, అనన్యః - 
అనన్యుడుగా, ఇహ - ఇచట, అభ్యుపగమ్యః - అంగీకరింపదగినవాడో, తమ్‌ - ఆ, 
చిన్మాత్రమ్‌ - చిన్మాత్రుడైన, సాక్షిణమ్‌ - సాక్షియైన, ఏకమ్‌ - ఒకడైన, శివమ్‌ - శివుని, 
ఈడే - స్తుతించెదను. 
తా॥ నామ రూప వ్యాకరణము ఈశ్వరుని కర్మయనియే వేదము చెప్పుచున్నది. 
తేజో. బన్నముల సృష్టించి యొక్కొక్క దానిని మూడు విధములుగా చేసి ఆ 
యీశ్వరునకభిన్నుడనే జీవుడు అని అంగీకరింపవలసి యున్నది. ఆ చిన్మాత్ర సాక్షేక 
శివునే స్తుతించెదను. 
వి॥ బ్రహ్మసూత్ర ద్వితీయాధ్యాయాంతమున సంజ్ఞామూర్తి క్షప్యధికరణమున్నది. 
అది సంజ్ఞామూర్తిక్షప్తిస్తుత్రివృత్కుర్వత ఉపదేశాత్‌ అను సూత్రము నందారంభింపంబడినది. 
ఈ సూత్రముయొక్క తాత్సర్యమీ శ్లోకమున వివరింపంబడినది. ఈ యధికరణమందు 
పరమేశ్వరుడే నామరూపముల వ్యాకరణించెనని యున్నది. కావున నామ రూపవ్యాకరణము 
నీశ్వరుని కర్మము (కృత్యము). నేయందేవతైక్షత అని ఆరంభింపంబడిన శ్రుతిలో 
త్రికృత్మరణము చెప్పబడినది. ఆ పరమేశ్వరుడు తేజస్సును సృజించెను. తరువాత 
జలమును, ఆ తరువాత అన్నమును సృజించెను (పృథివిని) సృజించిన ఆతేజో౨_. 
బన్నములలో నొక్కొక్కదానిని తైధావకైక సేత్యాదిశుత్యనుసారము మూడు విధములుగా 
నొనరించెను. పృథివిని జలమును తేజస్సును రెండు భాగములు చేసెను. తేజస్సులోని 
యర్ధభాగము నొక దానిని మరల రెండు భాగములు చేసి జలపృథివులలో కలిపెను. 

అట్లే జలములోని యొక యర్థభాగమును మరల రెండు భాగములు చేసి తేజః పృథివులలో 
కలిపెను. అట్లే వృథివిలోని యొక యర్ధభాగమును మరల రెండు భాగములు చేసి తేజో 
జలముల గలిపెను. ఈ విధముగా తేజో౨_ బన్నములు త్రివ్యాక్సతములాయెను. తేజస్సున 
జల పృథివులు, జలాగ్నులు జలములలో, తేజః పృథివులు పృథివిలో కలసినవి. త్రివృత్మ్భృత 
తేజోజలప్పథివులట్లేర్పడినవి. అనగా త్రివతృతమైన తేజస్సులో రెండు పావు భాగములు 
జల పృథివులున్నను అర్ధబాగము తేజస్సు అనగా తేజస్సు అధికముగా నుండుటచే 
త్రివత్మ్య్భతమైన పిదప కూడా దానికి తేజస్సనియే పేరు. అట్లే జలములోని అర్థభాగము 
జలము, పావు పావు భాగములు అగ్ని పృథివులున్నను జలభాగమ (అర్ధము) అధికము 
కావున దానికి జలమనియే పేరు. అట్లే పృథివి (అన్నము)లో పృథివీ భాగము అర్ధము 
పావు పావు భాగములు తేజోజలములున్నను పృథివి (అర్ధ) భాగము అధికము కావున 
పృథివి యనియే పేరు. తైత్తిరీయ[శ్రుతిలో మొదట ఆకాశము తరువాత వాయువు సృష్టింపం 
బడిన అంశము అధికముగా నున్నది. అప్పుడు భూతములైదైనవి. కనుక పంచీకరణము 
చేయంబడవలెను. పద్ధతి మాత్రమిదియే. ఒక శుతిలో పంచభూతములు (ఆకాశ వాయు 
తేజో జల పృథివులు) మరొక శుతిలో మూడు భూతములు సృజింపంబడినట్లు చెప్పుట 
విరుద్ధము కదా అను ప్రశ్నము కలుగును. శ్రుతికి భూతము లెన్ని? అవి ఏవి? అనిగాని 
వాని సంఖ్య ఐదని, లేక మూడని గాని చెప్పుట ప్రాస్తావికమే, కాని ప్రధానము కాదు. 
జగము మిథ్యయని, బ్రహ్మమే సత్యమని చెప్పుటయే తాత్పర్యము కావున విరుద్ధము 
కాదు. మనుష్యుడు భుజించిన (త్రివృత్మృత (అన్నాది) పార్థివ [ద్రవ్యముచే శరీరమున 
మాంసాదులేర్చడును. వీనిలో పురీషము స్థూలము. మాంసాదికము మధ్యమము. సూక్ష్మము 
మనస్సు. ఇట్లే జలము స్థూల మాత్రముగ మధ్యమ రక్తముగ, సూక్ష్మము ప్రాణముగ 
మారును, ఇట్లే తేజస్సు స్టూలాస్థి మధ్యమ మజ్జా సూక్ష్మ వాగ్రూపములుగ మారును. 
త్రివృత్మరణానుబంధముగా తేజో. బన్నముల వలన శరీరమునందు కలుగు మార్పులు 
చెప్పంబడినవి. ఈ పంచీకృతమైన లేక (త్రివృతృతమైన భూతముల సృష్టి వాని నామ 
రూపముల ఏర్పాటు ఈశ్వరుని కర్మయని ఈ శ్లోకమున చెప్పంబడినది. జగమును సత్య 
మనుకొనువారికి జగము నెవడు సృజించెను? వాని నామ రూపముల నెవడేర్చరచెను? 
అను ప్రశ్నములు కలుగును. (శ్రుతి వారి కొబికు త్రివృత్మరణ పంచీకరణ ప్రక్రియలను 
నామరూప వ్యాకరణమును ఈశ్వరకర్మలుగా చెప్పినది. వాస్తవమునకు జగము మిథ్య 
యని యెటిగిన వారికీ ప్రశ్నలే యుండవు. అవి కేవలము కాకి దంతము లెన్నియను 
ప్రశ్నము వంటిది. మిథ్యా జగము బ్రహ్మమున నజ్ఞులచే కల్పించబడినట్లు బ్రహ్మమునందు 
జీవేశ్వర విభాగమును కల్పితమే. అందుకే ఈ శ్లోకముయొక్క మూడవపాదమున 
జీవుడీశ్వరానన్యుడని చెప్పంబడినది. ఈ జీవేశ్వరాభేదము తత్త్వమసి యని (శ్రుతి శబ్దము 

(వాక్యము) వలన గురుముఖమున తెలియును. జీవేశ్వరానన్య భావమనుభవింపంబడును. 
అంతవటకు వేదతాత్సర్యము జీవుడీశ్వరానన్యుడని యంగీకరించుట వేద (ప్రామాణ్యము 
నంగీకరించుట మాత్రమగును. 
అవ॥ పై శ్లోకమున ప్రపంచసృష్ట్యారంభమున నీశ్వర కరృకమైన నామ రూప 
వ్యాకరణము వివరింపంబడినది. ఈ శ్లోకమున జీవకర్త ఎకమున రంహణము (దేహము 
నుండి మరొక దేహమునకు ప్రయాణము) వర్ణింపంబడుచున్నది. 
శ్లో భూతైర్ణీవోవి నంతరదేహటప్రతిపతౌ 
రంహత్యేవం కర్మ ఫలానాముపభుక్ష్యై 1 
రేతస్సిగ్యోగో౭ థ భవిష్యత్యహ యస్మాత్‌ 
తం చిన్మాత్రం సాక్షిణమేకం శివమీడే 1 36 ॥ 
ప్ర॥। అహ - అహ, అనంతర దేహ ప్రతిపతౌ - తరువాతి దేహమును పొందుటలో, 
జీవః - జీవుడు, భూతైః - (సూక్ష్మ) భూతములతో కూడి, కర్మఫలానామ్‌ - కర్మ 
ఫలముల యొక్క ఉపభుక్ష్యై - ఉప భోగము కొబకు, రంహతి - ప్రయాణించును. అథ 
- పిమ్మట, యస్మాత్‌ - శివుని వలన, రేతస్సిగ్యోగః - రేతస్సును సించించువాని (పురుషుని) 
తోడి సంబంధము, భవిష్యతి - కలుగగలదో, తమ్‌ - ఆ, చిన్మాత్రమ్‌ - చిన్నాత్రుడైన, 
సాక్షిణమ్‌ - సాక్షియైన, ఏకమ్‌ - ఒకడైన, శివమ్‌ - శివుని, ఈడే - స్తుతించెదను. 
తా॥ జీవుడే దేహమును విడిచి సూక్ష్మభూతములతోగూడి మరొక దేహమును 
చేరుటకై ప్రయాణించుచుండగా ఆ పిమ్మట (స్రీయోనియందు రేతస్సును విడుచు పురుషుని 
దేహమున నన్నాదులతో గూడి ఏ శివుని అనుగ్రహమున మరల జన్మించునో ఆ సాక్షి 
చిన్మాత్రుడైన శివుని స్తుతించెదను. 
వి। బ్రహ్మసూత్ర తృతీయాధ్యాయ ప్రథమపాదారంభమున తదంతర (ప్రతి 
పత్యధికరణమున తదన్తర ప్రతిపత్తౌ రంహతి సంపరిష్వక్తః ప్రశ్న నిరూపణాభ్యామ్‌ అను 
సూత్రమున్నది. ఆ సూత్రమందలి తదంతర ప్రతిపత్తౌ అను శబ్దమునకు “తదనంతర 
దేహటప్రతిపతౌ” అను ఆ సూత్రమునందలి పదములనే యుపయోగించి అవసరములైన 
అనంతరదేహ పదములను చేర్చి వివరించుట జరిగినది. ఉపనిషత్తులలో ప్రశ్న ప్రతి 
వచనములున్నవి. వానిలో ద్యు అను అగ్నిలో శ్రద్ధ, పర్జన్య అను అగ్నిలో సోమ, పృథివి 
అను అగ్నిలో వృష్టి, పురుష అను అగ్నిలో అన్న యోషిత్‌ అను అగ్నిలో రేత యను 
నాహుతుల నొనర్చిన పురుషుడగును. అను ప్రతి వచనమున్నది. శ్వేతకేతువు 
వేళ్ళ్థయథాపంచ మ్యామాహుతావాపః పురుష వచసో భవన్తీతి నైవ భగవ ఇతి. అయిదవ 
ఆహుతియందు జలములు పురుష శబ్ద వాచ్యము లెట్లగునో యెజుగుదువా! అని 
ప్రణవమహరాజు నడిగినప్పుడు, పైన చెప్పిన ప్రతి వచనమీయబడినది. ప్రశ్నమున 

“అపి” అను పదమున్నది. దానికి జలములను యర్ధమే యున్నను ఆ జలములు తేజః 
పృథివీ భాగములతో గూడి యుండుటచే త్ర్యాత్మకములు. (త్రివృత్మృతములగుటచే 
సూక్ష్మభూతములతో గూడినవే అయినను వానిలో జలభాగమధికమగుటచే “అప” అని 
చెప్పంబడినది. పై ప్రశ్న ప్రతివచనము వలన “త్రివృత్మృతములైన జలములు సూక్ష్మ 
భూతములతో గూడియే యుండునని తెలియుచున్నది. పై తృతీయాధ్యాయము చివటి 
అన్యాధిష్టితాధికరణములో రేతస్సిగ్యోగో౭_ థ అను సూత్రమున్నది. ఆ సూత్రము పూర్తిగా 
శోకమునందలి మూడవ పాదమున యథాతథముగా నున్నది సూత్రము నందు 
అధ్యాహార్యమైన భవిష్యతి అను క్రియ ప్రయోగింపంబడినది. 
అవ॥ శివుడిచ్చు ఫలముల యుపభోగము కొజకే జీవుని దేహాంతర ప్రాప్తి జీవుడు 
రేతస్సును విడచి వానిలో చేరుటయు చెప్పంబడినవి. ఈ శ్లోకమున ప్రాకృత 
దృష్టికుపనిషత్తులు సగుణ విద్యా వేద్యభేదములు ప్రస్తావింపంబడినవని చెప్పంబడుచున్నవి. 
శ్లో విద్యాభేదో వేద్యభిదాపి (శ్రుతిశీర్నె- 
ర్నైవోచ్యేత ప్రాకృతదృష్టేస్సగుణా స్యాత్‌ । 
అన్యా శైవీ నిర్గుణరూపా యదధీనా 
తం చిన్మాత్రం సాక్షిణమేకం శివమీడే 1 87 ॥ 
ప్ర॥ శ్రుతి శీర్షైః - ఉపనిషత్తుల చేత, విద్యాభేదః - విద్యాభేదము, వేద్యభిదాపి - 
వేద్య భేదమును, న ఏవ ఉచ్యేత - చెప్పంబడకయే యుండినచో, (విద్యా - విద్య) 
సగుణా - సగుణగానే, స్యాత్‌ - అయియుండెడిది. నిరుణరూపా - నిర్గుణ రూప 
యగు, శెవీ - శివ సంబంధమైన, అన్యా - మరొక విద్య, యదధీనా - ఏ శివునకదీనమో, 
తమ్‌ - ఆ, చిన్మాత్రమ్‌ - చిన్మాత్రుడైన, సాక్రిణమ్‌ - సాక్షియైన, ఏకమ్‌ - ఒకడైన, 
శివమ్‌ - శివుని, ఈడే - స్తుతించెదను. 
తా॥ ఉపనిషత్తులు వేద్యభేదముతో విద్యాభేదము ప్రాకృత దృష్టుల కొజకు చెప్పి 
యుండనిచో విద్యయంతయు సగుణమే అయి యుండెడిది. ఉపనిషత్తులు విద్యాభేదముతో 
వేద్య భేదము ప్రాకృతుల కొబికు చెప్పినను నిర్గుణ రూపవిద్య మాత్రము శివుని 
యధీనముననే యున్నందున మొత్తము విద్య సగుణము కాలేదు. ఏ శివుని యధీన 
మందా విద్య యున్నదో ఆ సాక్షి చిన్నాతైక స్వరూపుడైన శివుని స్తుతించెదను. 
వి॥ విద్యా శబ్బమున కుపాసన జ్ఞానము అను రెండర్థములు కలవు. వేద్య శబ్దము 
ఉపాసనా లభ్య సగుణ బ్రహ్మము, జీవేశ్వరైక్య జ్ఞాన లభ్య నిర్గుణ బ్రహ్మము అను ద్వివిధ 
(బ్రహ్మలను బోధించును. ఉపాసనా రూపములైన దహరవిద్యా మధువిద్యాది భేదములును 
విద్యా భేదములుగా వ్యవహరింపంబడుచున్నవి. ఒకే (బ్రహ్మము ప్రాకృత దృష్టితో సగుణము, 
నిర్గుణమని విభజింపంబడినది. విద్యయు సగుణ, నిర్గుణ భేదము కలదని యా శ్లోకమున 
చెప్పంబడినది. సగుణ బ్రహ్మ స్వరూపులైన విష్ట్వాదుల నుపాసించువాడు తత్తల్లోకముల 

చేరి ఉపాసనా తారతమ్య వశమున సారూప్య సామీప్య సాయుజ్యముల నందుకొనును. 
నిర్గుణ జీవ బ్రహ్మైక్యమును కలిగించుటచే తత్త్వమసి యను మహావాక్య జన్య జ్ఞానము 
నిర్గుణము. ఈశ్వరానుగ్రహాదేవ పుంసామద్వైత వాసనా, తమేవైష వృణు తే తేన లభ్యః 
ఇత్యాది స్మృతి శ్రుతులచే నిర్గుణ విద్య సగుణోపాసనా లభ్యవేద్యబ్రహ్మానుగ్రహము వలననే 
లభించును. సాధకులలో మంద మధ్యమోత్తమాది భేదముల ననుసరించి కొందతి 
సగుణోపాసనాలభ్య వేద్య బ్రహ్మమగు ఈశ్వరుని యనుగ్రహముచే ఈ లోకముననే కొందజు 
జీవేశ్వరాద్వైత జ్ఞానమును పొంది విదేహముక్తులై దేహాంతరమున కైవల్యము నొందుదురు. 
మరికొందజు సగుణ బ్రహ్మలోకమును చేరి యచ్చటి యా సగుణ బ్రహ్మయగు నీశ్వరుని 
యనుగ్రహమున తత్త్వమసి యను నుపదేశము బొంది జీవేశ్వరైక్య జ్ఞానమును పొంది 
కైవల్యమునొందుదురు. మొత్తము మీద శివుడొక్కడే ప్రాకృతుల దృష్టిలో సగుణుడుగా 
జ్ఞానుల దృష్టిలో నిర్గుణుడుగా నున్నందున నిర్గుణ విద్యా రూపమైన జీవేశ్వరైక్య జ్ఞానము 
శివానుగ్రహముననే కలుగును. కావున నిర్గుణ రూపవిద్య శివాధీనమైయున్నదని ఈ 
శ్లోకమున చెప్పంబడినది. అథ పరాయమాతా దాక్షర మధిగమ్యతే బుగ్వేదాది రూపమైన 
విద్యా అపరయని నిర్గుణ బ్రహ్మ ప్రాప్తి హేతువైన పరవిద్య తత్త్వమసీత్యాది వాక్యార్థ 
జ్ఞానరూపమని చెప్పబడినది. 
అవ॥। పై శ్లోకమున ఉపాసనా రూప విద్య ప్రస్తావించంబడినది. ఈ శ్లోకమున 
ఉపాసనా భేదమైన ప్రతీకోపాసనము ప్రస్తావింపంబడుచున్నది. 
శ్లో కార్యోత్కర్నాత్సర్వపదార్ధే శివదృష్టిః 
స్తంబాంతే స్మింశ్చాస్తి చ శాస్త్రం సదయం యమ్‌ । 
విన్నోవేదోత్మర్షమనన్యోప్యపకర్షం 
తం చిన్మాత్రం సాక్షిణమేకం శివమీడే ॥ 38 ॥ 
ప్ర॥ స్తంబాంతే - స్తంబము అంతమందుగల, అస్మిన్‌ - ఈ (దృశ్యమానమైన), 
సర్వపదార్ధె - పదార్థములందన్నిట, ఉత్మర్నాత్‌ - ఉత్మర్ష నిమిత్తముగ, శివదృష్టిః - 
శివదృష్టి, కార్యా - చేయదగినది అని, సదయమ్‌ - దయగల, శాస్త్రమ్‌ చ - (శుతి 
స్మృతి రూప) శాస్తముకూడ, శాస్తి - శాసించుచున్నదో, యమ్‌ - ఏ శివుని, విత్‌ - 
ఎటిగినవాడు, అనన్యః - అనన్యుడై, ఉత్మర్నమ్‌ - ఆధిక్యమును, అపకర్షమ్‌ అపి - 
అల్పత్వమును గూడ, నో వేద - ఎటబుగడో, తమ్‌ - ఆ, చిన్మాత్రమ్‌ - చిన్మాత్రుడైన, 
సాక్షిణమ్‌ - సాక్షియైన, ఏకమ్‌ - ఒకడైన, శివమ్‌ - శివుని, ఈడే - స్తుతించెదను. 
తా॥ కార్యమైన హిరణ్యగర్భాది స్తంబపర్యంతమైన పదార్థరూపమైన ప్రపంచమును 
కారణమైన శివుడనియే చూడవలెను. అని దయతో శాస్త్రము శాసించుచున్నది. దానికి 
కారణమైన శివుని యొక్క ఉత్మర్షయే నిమిత్తము. ఏ శివునెరిగిన వాడుత్మర్షాపకర్షముల 
రెండింటిని ఎజుగడో ఆ చిన్మాత్రసాక్షే్యక శివుని స్తుతించెదను. 

వి॥। కుండ, మూకుడు, కాగు మొదలగునవి కార్యములు. వాని కుపాదాన కారణము 
మట్టి. మట్టిచే చేయబడిన కుండ మొదలగు వానిని మట్టిని గానే చూచుట లౌకికులైన 
విజ్ఞులు చేయుదురు. అతిపామరులు మట్టివేరు, కుండవేజు అని భావించెదరేమోకాని 
ఏ కొద్ది జ్ఞానము కలవారైనను కుండను మట్టి అని యందురు. ఇది యట్లుండ 
మహాభినివేశముతో ఆరంభవాదులు (తార్మికులు అనగా నైయాయికులు వైశేషికులు) 
మట్టి కన్న కుండవేరందురు. కారణమున కన్న కార్యము సర్వథా భిన్నమందురు. 
పరిణామవాదులు (సాంఖ్యులు యోగులు) కారణము (మట్టి) యొక్క పరిణామ కార్యము 
(కుండ) అందురు. వ్యాపకమైన కారణ ముత్మ ఎష్టమని వ్యాష్యమైన కార్య మపకృష్ణమని 
పెక్కురంగీకరించెదరు. అతిపామరులు జలాహరణాది క్రియలకుపయోగపడు హేతువున 
కార్యము (కుండ) నే యుత్మ ఎ్రష్టమని భావించెదరు. ఇట్లుత్మర్నాకకర్ష్నవిషయమున నున్న 
వైమత్యమును దృష్టియందుంచుకొని శ్రుతి స్మృతి రూప శాస్త్రము కార్యమైన ప్రపంచమున 
కంటె కారణమైన శివుడుత్మృష్టుడు కావున పదార్థములందన్నింటి యందు శివదృష్టి 
చేయ దగినదని శాసించుచున్నది. కార్యకారణములందు భేదదృష్టి కలవారును, రాజుకనం 
బదని సందర్భములందు రాజసేవకుని యందు రాజదృష్టి నొనర్చెదరు. అనగా రాజ 
రాజసేవుకులందభేదదృష్టి నొనర్భెదరు. బ్రహ్మ ప్రపంచములు రాజ రాజసేవక సద్భశములు. 
రాజసేవకుని యందుత్మర్షము కారణముగా రాజదృష్టి చేయంబడుట యుచితమైనట్లు 
అపకర్షము కారణముగా రాజునందు రాజసేవక దృష్టి యుచితము కాదని పెక్కులెరింగిన 
విషయమే. బ్రహ్మసూత్ర చతుర్జాధ్యాయ ప్రథమ పాదమున బ్రహ్మ దృష్టిరుత్మర్షాత్‌ అను 
సూత్రము నందీ యుత్మర్షము కారణముననే (బ్రహ్మదృష్టి చేయదగినదని చెప్పబడినది. 
ఇది కూడ శాస్త్రముచే వ్యావహారికమైన (బ్రహ్మ. ప్రపంచముల భేదమును దృష్టి 
యందుంచుకొని చెప్పంబడినదే. వివర్తవాదమందు కూడ త్రాడును చూచి పామనుకొన్న 
వానికి, విజ్ఞుడు నీవు చూచు పాము త్రాడే అని యుపదేశించును. అతిపామరునకు 
ఇంకను విశ్వాసము కలుగకున్నను విజ్ఞుడు చెప్పినమాట సత్యమోకాదో పరీక్షించుటకు 
ప్రయత్నించును. ఆ ప్రయత్నమున నాతనికి విజ్ఞోపదేశము సత్యమను ననుభవము 
కలుగును. తాకినను కదలనందున నిది త్రాడే పాము కాదని నిశ్చయించుకొనును. ఈ 
విధముగా ప్రపంచమునందు శివాభేదదృష్టి లేకున్నను విజ్ఞోపదేశమున లింగమందు 
శివదృష్టిని మధ్యములు చేయుదురు. వ్యావహారికముగా నది యారోపమైనను వాస్తవమున 
లింగము శివ వివర్తము. కావున లింగమున శివబుద్ధి ఫలప్రదమే యగును. ఇదియే 
ప్రతీకోపాసనము. ఈ ప్రతీకోపాసనము వలన జనించిన పుణ్యముచే పాపమూలకమైన 
చిత్తచాంచల్యము తొలగి చిత్తమున కేకాగ్రత కలుగును. ఆ పిదప గురూపదేశమున 
ప్రపంచమంతయు మిథ్యయే యయి, గురూపదిష్టవాక్యార్థ శివైక్యమే యనుభవమునకు 

వచ్చును. ఇట్లు తానే శివుడనని యెతీగిన పిదప దీనియం దుత్మర్షయున్నది. దీనియం 
దపకర్ష మున్నదని ఎబుగడు. ఉత్మర్నాపకర్షముల నెరుగక శివైక్యమున మాత్రమే 
లీనుడయిపోవును. అట్టివాడు శివానన్యుడని యీ శ్లోకమున చెప్పంబడినది. ఇట్లు వ్యష్టులైన 
లింగాదులందు శివదృష్టిని చేయగ గురూపదేశమున తత్సమాన జాతీయమైన 
సర్వప్రపంచము నందు శివాభేదదృష్టి కలుగును. అప్పుడు సర్వం ఖల్విదమ్‌ బ్రహ్మ అను 
వాక్యము అనుభవమునకు వచ్చును. 
అవ॥ సర్వప్రపంచమునందు శివదృష్టి పై శ్లోకమున చెప్పంబడినది. ఈ శ్లోకమున 
శివదృష్టిచే గలుగు భూమానందము ప్రస్తావింపంబడుచున్నది. 
శ్లో భూమానందస్రైంధవతుల్యో9_స్వ్యవినాశః 
కూటస్థాత్మా హ్యక్షరరూపః క్షరగమ్యః । 
యస్య బ్రహ్మక్షత్రమపి స్యాదశనార్థం 
తం చిన్మాత్రం సాక్షిణమేకం శివమీడే ॥ 89 ॥ 
ప్ర॥ సైంధవ తుల్యః - సముద్రముతో సమానమైన, భూమానందః - భూమానంద 
రూపము, అవినాశః - నాశములేనిది, అక్షరరూపః - అక్షరరూపమైనది, క్షరగమ్యః - 
జీవులచే _ చేరదగినదియునైన, కూటస్టాత్మా - కూటస్ట చైతన్యము, అస్తి హి - కలదు 
కదా, యస్య - (కూటస్మ్థాత్మ రూపుడైన) ఏ శివునకు, బ్రహ్మ - బ్రాహ్మణజాతి, క్షత్రమపి 
- క్షత్రియ జాతియు, అశనార్థమ్‌ - ఆహారము కొకు, స్యాత్‌ - అగునో, తమ్‌ - ఆ, 
చిన్మాత్రమ్‌ - చిన్మాత్రుడైన, సాక్షిణమ్‌ - సాక్షియైన, ఏకమ్‌ - ఒకడైన, శివమ్‌ - శివుని, 
ఈడే - స్తుతించెదను. 
తా॥ సముద్రమువలె నుండు భూమానందము అక్షరరూపము. అవినాశమైన ఆ 
కూటస్థాత్మ జీవులందబికు గమ్యమైయున్నది. దానికి బ్రహ్మక్షత్రము లాహారముగా నున్నవి. 
ఆ కూటస్మాత్మ సాక్షి చైతన్య భూత శివస్వరూపము. దానినే స్తుతించెదను. 
వి॥ సముద్రములోనికి నదులు చేరి నామరూపరహితములై భూమత్వమొందును. 
జబీవులందటు శివైక్యమునంది భూమానంద రూవులగుదురు. శివుడు, కూటన్ట 
చైతన్యరూపుడు, సముద్రము వంటివాడు. జీవులే నదుల వంటివారు. నదులు సముద్రము 
చేరు వజకు విశ్రమించనట్లు జీవులు శివుని చేరువరకు విశ్రమించరు. శివుని జేరి 
తృప్తినందుదురు. ఈ శ్లోకమునకు మూలమనందగిన కఠోపనిషత్తు నందు యస్య బ్రహ్మచ 
క్షత్రం చోభే భవత ఓదనః ఎవనికి బ్రాహ్మణ క్షత్రియులు భోజన రూపులగుదురో అతడే 
బ్రహ్మయని సర్వప్రపంచసంహారకత్వము చెప్పబడినది. 
అవ॥ ఆ యక్షర బ్రహ్మ రూప శివునందు దేహేంద్రియాదులను లీనమొనరించి 
స్వాత్మను లీనము చేయు క్రమమీ శ్లోకమున చెప్పంబడుచున్నది. 

శ్లో పురుషస్యాస్మిన్వాగపి చిత్తే చిత్తంచ 
ప్రాణే ప్రాణస్తేజసి తేజోవిదుషో౭_స్మిన్‌ । 
యద్రూపం తద్దేహవియోగే పరిలీనం 
తం చిన్మాత్రం సాక్షిణమేకం శివమీడే 1 40 ॥ 

ప్ర॥ పురుషస్య - జీవుని యొక్క వాగపి - వాక్కుకూడ, అస్మిన్‌ - ఈ, చిత్తే - 
చిత్తమునందు, చిత్తం చ - చిత్తమును, ప్రాణే - ప్రాణమందు, ప్రాణః - ప్రాణము, 
తేజసి - తేజస్సునందు, తేజః - తేజము, విదుషః - విద్వాంసుని యొక్క అస్మిన్‌ - ఈ 
స్వరూపమునందు, యద్రూపమ్‌ - ఏ శివునియొక్క రూపము, తద్దేహవియోగే - ఆ 
శివుని దేహము యొక్క వియోగము నందు, పరిలీనమ్‌ - లీనమైపోవునో, తమ్‌ - ఆ, 
చిన్మాత్రమ్‌ - చిన్మాత్రుడైన, సాక్షిణమ్‌ - సాక్షియైన, ఏకమ్‌ - ఒకడైన, శివమ్‌ - శివుని, 
ఈడే - స్తుతించెదను. 

తా॥ విద్వత్పురుషుని వాక్కు హృదయము నందు, హృదయము ప్రాణమునందు, 
ప్రాణము తేజస్సునందు, తేజస్సు అతని స్వరూపము నందు లీనమగును. ఈ 
లీనమగునదంతయు శివుని రూపమె. జీవుడు దేహమును విడుచునప్పుడంతయు శివునందే 
లీనమగును. అట్టి చిన్మాత్ర సాక్ష్యేక శివుని స్తుతించెదను. 

వి॥ ఛాందోగ్యోపనిషత్తునందు వాజ్మనసి సంపద్యతే మనః ప్రాణేప్రాణస్తేజసి తేజః 
పరస్యాం దేవతాయామ్‌ అను మంత్రము కలదు. ఆ మంత్రము యొక్క అర్థమే ఇందు 
చెప్పబడినది. బ్రహ్మసూత్రచతుర్థాధ్యాయద్వితీయపాదముయొక్క ఆరంభము నందలి 
వాగధికరణమున వాజ్మనసి దర్శనాచ్చబ్దాచ్చ “మని ఆదులందు వాగాదుల సంపత్తి యనగా 
వాగాదుల వృత్తులకే లయమని నిర్ణయించబడినది. 

అవ॥ పై శ్లోకమున దేహేంద్రియాదుల ప్రవిలాపరూపజీవన్ముక్తి ప్రస్తావింపం 
బడినది. ఈ శ్లోకమున మరణానంతర ప్రయాణ భేదములు (దక్షిణోత్రరాయణములు) 
దానిలో నొకటైన క్రమముక్తి ప్రస్తావింపంబడుచున్నది. 

శో న్యూనాధిక్యం నోత్తరదక్షిణసంజ్ఞాభ్యా- 
ముత్రాంతస్యాప్యత్ర విదో౭_ స్మాదయనాభ్యామ్‌ । 
భిత్వాదిత్యం గచ్చతి సిద్ధం బ్రహ్మస్థం 
తం చిన్మాత్రం సాక్షిణమేకం శివమీడే ॥ 41 ॥ 

(ప్ర అత్ర - ఈ లోకమున, ఉత్రాంతస్య విదః - ఉపాసకుడైన వానికి, ఉత్తర 
దక్షిణ సంజ్ఞాభ్యామ్‌ - ఉత్తర దక్షిణ నామకములైన, అస్మాత్‌ - ఈ లోకము నుండి, 
అయనాభ్యామ్‌ - ప్రయాణము వలన, న్యూనాధిక్యమ్‌ - న్యూనత గాని అధికతగాని, న 
- లేదు, ఆదిత్యమ్‌ - సూర్యుని, భిత్వా - భేదించి, సిద్ధమ్‌ - సిద్ధమైన, బ్రహ్మస్థమ్‌ - 

[బ్రహ్మలోకమును, గచ్చతి - చేరును, తమ్‌ - ఆ, చిన్మాత్రమ్‌ - చిన్మాత్రుడైన, సాక్షిణమ్‌ 
- సాక్షియైన, ఏకమ్‌ - ఒకడైన, శివమ్‌ - శివుని, ఈడే - స్తుతించెదను. 

తా॥ ఉత్తరదక్షిణాయనములలో నే అయనములందు మృతి చెందినను 
బ్రహ్మోపాసనమునకు న్యూనత గాని అధికతగాని సంభవింపదు. ఆదిత్య మండలమును 
భేదించి సిద్ధమైన బ్రహ్మలోకమును చేరును. 

వి॥ కర్మాటక సంక్రమణము మొదలు మకర సంక్రమణము వకు సూర్యుడు 
దక్షిణమున సంచరించు కాలము కావున దానికి దక్షికాయనమని, మకర సంక్రమణము 
మొదలు కర్కాటక సంక్రమణము వఖకు సూర్యుడు ఉత్తరమున సంచరించు కాలము 
ఉత్తరాయణమనంబడును. దక్షిణాయనమునందు మరణించు వారికన్న ఉత్తరాయణము 
నందు మరణించు వారధికులనియు కొందటు భావించెదరు. మరణించిన వాడు 
బ్రహ్మోపాసకుడు కావలెను. ఉపాసకుడగుటయే అతని ఆధిక్యము నకు హేతువు. కావున 
ఆయన మరణించు కాల ముత్తరాయణ మగుటకాదు. బ్రహ్మోపాసకున కే కాలమునందు 
మరణించినను మరణకాలము ననునరించి న్యూనత్వాధి క్యములు కలుగవు. 
శ్రీమద్భగవద్గీతలో ధూమోరాత్రిస్తథా కృష్ణః షణ్మాసా దక్షిణాయనమ్‌ । తత్ర చాంద్రమసం 
జ్యోతిర్యోగీ ప్రాష్య నివర్తతే ॥ (పొగ రాత్రి, కృష్ణపక్షము ఆటునెలల దక్షిణూయనము 
వీనిలో మరణించిన యోగి చంద్రజ్యోతిని చేరి తిరిగి వచ్చును.) అగ్ని ర్యోతిరహశ్ళుక్షః 
షణ్మాసా ఉత్తరాయణమ్‌ । తత్ర ప్రయాతాగచ్చన్తి బ్రహ్మ బ్రహ్మవిదో జనాః ॥ (అగ్ని, 
జ్యోతి పగలు శుక్ల పక్షము ఆజునెలల ఉత్తరాయణము. వీనిలో మరణించిన బ్రహ్మవిదులు 
(బ్రహ్మను పొందెదరు.) ఈ రెండు గతులలో ధూమాది మార్గము పునరావృత్తి హేతువు 
అని అగ్న్యా (అర్చిరాది మార్గము బ్రహ్మప్రాప్తి హేతువు కావున పునరావృత్తి రహితమని 
చెప్పంబడినది. ఇచట ధూమాదులు అర్చిరాదులు ఆయా మార్గములలో మార్గనేతలు 
కావున దక్షిణాయనోత్తరాయణములలో బ్రహ్మవేత్త మరణించినచో బ్రహ్మమునే పొందుదురని 
ఆ శ్లోకముల శ్రీ శంకరభగవత్సాద వ్యాఖ్యానము చెప్పుచున్నది. ఉత్తరాయణ మరణ 
ప్రశంస అవిధ్వద్విషయము. స్మార్తము. శ్రౌాతము కాదు అని గమనింపవలెను. ఛాందోగ్య 
బృహదారణ్యకోపనిషత్తులలో తేల ర్చిషమేవాభి సంభవన్త్యర్చి షో హః అహ్న 
ఆపూర్యమాణపక్షమాపూర్యమాణపక్షాత్‌యాన్‌ షడుదజ్జేతి మాసాంస్తాన్‌ మాసేభ్యః 
సంవత్సరమ్‌ సంవత్సరాదాదిత్య మాదిత్యాచ్చంద్రమసం చంద్రమసో విద్యుతం 
తత్పురుషో౭_ మానవస్స ఏతాన్‌ బ్రహ్మగమయతి శరీరమును వీడిన జీవులు అర్చిస్సును, 
అర్చిస్సునుండి అహస్సును, అహస్సునుండి శుక్ల పక్షము, శుక్షపక్షము నుండి సూర్యుడు 
త్రరాయణమున సంచరించునాజు మాసములను, ఆ మాసములనుండి సంవత్సరము, 
సంవత్సరమునుండి సూర్యుని, సూర్యుని నుండి చంద్రుని, చంద్రుని నుండి విద్యుత్తును 

చేరగా, అచట నుండి ఆ అమానవ పురుషుడు వీరిని (బ్రహ్మను పొందించును) అను 
మంత్రమున్నది. అది గీతలో చెప్పని సంవత్సర, ఆదిత్య, చంద్ర విద్యుత్‌ అను 
నాలుగురినధికముగా చేర్చినది. “అర్చస్‌” అనుపదమే గీతలో అగ్ని జ్యోతి యని వివరింపం 
బడినది. ఈ ఉత్తరాయణ మార్గమున అర్చిస్సు అనునది మొదట నున్నందున నీ మార్గ 
మర్చిరాది మార్గమని చెప్పబడినది. ఈ అర్చిరాది మార్గమే కౌషీతక్యుపనిషత్తునందు 
దేవయానమని చెప్పంబడినది. అట్లే మూర్ధన్యనాడి ద్వారా రశ్ములను చేరుట మరొక 
చోట చెప్పంబడినది. బ్రహ్మసూత్ర చతుర్థాధ్యాయ తృతీయ పాదారంభమందలి 
అర్చిరాద్యధికరణమున ఉపనిషత్తులలో కొద్దిపాటి భేదమున చెప్పంబడిన యట్టి 
మార్గములన్నీ అర్చిరాది మార్గమునందంతర్భవించినవేయని నిశ్చయింపంబడినది. 
(బ్రహ్మసూత్రచతుర్ధాధ్యాయ ద్వితీయపాదము నందలి దక్షిణాయనాధికరణమున 
దక్షిణాయనమున మరణించిన వారికిని బ్రహ్మోపాసకుడైనచో బ్రహ్మ ప్రాప్తి నర్చిరాది 
మార్గముననే పొందునని నిశ్చయింపబడినది. అర్చిరాది మార్గమున బ్రహ్మోపాసకుడు 
ఆదిత్యమండలమును దాటి పోవుట చెప్పంబడినది. ఈ గతి పోవుటయే ఈ శ్లోకములోని 
మూడవ పాదమున భిత్స్వ్వాదిత్యమ్‌ అని చెప్పంబడినది. 
అవ॥ పై శ్లోకమున బ్రహ్మోపాసకుని బ్రహ్మలోక ప్రాప్తి చెప్పంబడినది. ఈ శ్లోకమున 
బ్రహ్మలోకమును పొందిన ముక్తుని కణిమాది సిద్దులీశ్వరునికి వలెనున్నను జగద్వ్యాపార 
ముండదని చెప్పబడుచున్నది. 
శ్లో ఉత్పత్యాదివ్యాహృతివర్ణం త్వణిమాది 
స్యాదైశ్వర్యమ్ముక్తభవానాం విదుషాంచ। 
నావర్తంతే లోకమియం తే ఖలు శబ్బాత్‌ 
తం చిన్మాత్రం సాక్షిణమేకం శివమీడే 1 42 ॥ 
ప్ర॥ విదుషామ్‌ - బ్రహ్మోపాసకులైన, ముక్తభవానామ్‌ తు - సంసారము వీడిన 
వారికి మాత్రము, ఉత్పత్యాదివ్యాహృతి వర్ణం - ఉత్పత్యాదిరహితమైన, అణిమాది - 
అణిమాదిసిద్ధి సమూహ రూపమైన, ఐశ్వర్యమ్‌ - ఐశ్వర్యము, స్యాత్‌ - కలుగును, తే - 
వారు, శబ్బాత్‌ - వేదములో చెప్పంబడిన రీతి, ఇయమ్‌ - ఈ, లోకమ్‌ - లోకమును, 
నావర్తంతే - మరల చేరరు, ఖలు - కదా, తమ్‌ - ఆ, చిన్నాత్రమ్‌ - చిన్మాత్రుడైన, 
సాక్షిణమ్‌ - సాక్షియైన, ఏకమ్‌ - ఒకడైన, శివమ్‌ - శివుని, ఈడే - స్తుతించెదను. 
తా॥ (బ్రహ్మ విద్యనుపాసించి క్రమ ముక్తి మార్గమున సంసారము వీడి బ్రహ్మ 
లోకమున చేరిన వారికి ఈశ్వరునకున్నట్టు అణిమాద్వైశ్వర్యము కలుగును. కాని 
జగత్సృష్ట్యాది రూపైశ్వర్యము మాత్రము వారికి కలుగదు. అయినను వేదములో చెప్పం 
బడినట్లు వారు మరల నీలోకమునకు తిరిగి వచ్చుట మాత్రము సంభవించదు. 

వి। బ్రహ్మసూత్రచతుర్ధాధ్యాయచతుర్ధపాదము చివజినున్న జగద్వ్యాపార 
వర్ణాధికరణము నందు బ్రహ్మలోకమునకు సంసారమును వీడి యేగు ముక్తులీశ్వరుని 
తోడ సమానమైన ఐశ్వర్యము పొందెదరు. కాని ఆయనకున్న జగద్వ్యాపార జగత్సృష్ట్యాది 
వ్యాపారము మాత్రముండదు. అని సిద్ధాంతము చేయంబడినది. అదే ఈ శ్లోకమున 
చెప్పంబడినది. అందలి చివజి సూత్రము అనావృత్తిః శబ్బాత్‌; న చ పునరావర్తతే అను 
శ్రుతి వాక్యము యొక్క యర్ధమా సూత్రము చెప్పిన విధముగా నీ శ్లోకమునందలి 
మూడవపాదముకూడ చెప్పుచున్నది. సూత్రము చివజి “శబ్దాత్‌” అను పదమున్నట్రే 
మూడవపాదము చివజ కూడ నున్నది. 

